
चत्वारः प्रथयन्तु विद्ठुमलतारक्ताङ्कलिश्रेणयः 
श्रेयः शोणसरोजकोरकरुचस्ते शार्ङ्गणः पाणयः । 
मालेप्व्ञभुवो लिखन्ति युगपद्ये पुण्यवर्णावलीः 
कस्तूरीमकरीः पयोधरयुगे गण्डद्वये च श्रियः ॥ १॥ 
अपि च | 
आकर्पं मुरजिन्मुखेन्दुमधुरोन्मीलन्मरुन्माधुरी- 
धीरोदात्तमनोहरः सुखयलु ववां पाञ्चजन्यध्वनिः | 
ढीलारङ्ठितमेघनाद्विभवो यः कुम्भकर्णव्यथा- | 
दायी दानवदन्तिनां gagi दिक्चक्रमाक्रामति ॥ २ ॥ १ 
अन्यच्च । 
नाभीपञ्मवसचतु्युखमुखो द्वीतस्तवाकर्णन- 
प्रोन्मीलत्कमनीयळोचनकलाखेलन्मुखेन्दुृृतिः । 
सक्रोधं मधुकैटभो सकरुणसरेहं सुतामम्बुधेः 
सोत्प्रासप्रणयं सरोजवसतिं पञ्यन्हरिः पातु बः ॥ ३ ॥ 
( नान्द्यन्ते ) 
सूत्रधार!--( परितो विलोक्य । सहम्‌ । ) अये, कथममी निजवदन- 
शारदारविन्दनतितगिरिनन्दिनीनयनखञ्जनस्य निखिळमुनिजनहृदयरञ्ञ- 
नस्य विकटजटापटलोत्सङ्गताण्डवितगङ्गातरङ्गनिकरस्य मन्दाकिनीच- 
न्दनरळाटिकायमानमुकुटोपनीतनूतनसुधाकरस्य त्रिधुवननछलिननिमीण- 
` निर्मलबिसाङ्करस्म भगवतः शंकरस्य यात्रायां परिमीलिता एव पार्षदाः । 
तदेतानुपगम्य निजकलाविलोकनप्रसादाय तावदभ्यर्थयामि । (aa) 
अथवा किमभ्यर्थनया । यतः । 

आकारेणेव चतुरास्तर्कयन्ति परेङ्गितम्‌ । 
गर्भस्थं केतकीपुष्पमामोदेनैव षट्पदाः ॥ ४ ॥ 
(विलोक्य । सहर्षम्‌ ।) नूनमेतदभिसंधानादेव सामाजिकसमाजादितोऽभि- 
वतेते सखा मे रङ्गतरङ्गः | 
GRA ।) 
नट;--भाव, इदं मन्मुखेनैव भवन्तमुदीरयन्ति सामाजिकाः । 
यत्किल “अये भरताधिराज-!(इयधौक्ते । ) 
सूत्रधार;--(कर्णौ पिधाय ।) अहह । असमञ्जसमसमञ्जसम्‌ । भ- 
वतु । कार्य तावदाकणेयामि । 
नट!--भाव, अधुना मयैव भवत्सकाशादाकर्णनीयं किमिदमसम- 
ञ्जसमिति | 
सूत्रधारः--नन्विदमेव | यत्किळ नन्दति ज्यायसि कनीयसि 
राजपदमुपन्यस्यते । अहं हि भरतमात्रक एव । मम पुनरग्रजन्मा 
गुणारामनामा राजपदभाजनम्‌ | 
नट!—कीररगुणस्ते गुणारामः | 
सूत्रथारः--ननु नाम्नैव zaka | 
नटः_(विहस् ।) कथं TAT गुणावगमः | 
सूत्रघारः-भथ किम्‌ । 
गुणग्रामाभिसंवादि नामापि हि महात्मनाम्‌ । 
यथा सुवर्ण श्रीखण्डरलाकरसुधाकरा: ॥ ५ ॥ 
अपि च । किमिदं गुणारामे कथं नानेव गुणावगम इत्युच्यते । यः 
ख रतिजनकस्म राजः सदसि हरचापारोपणं नाम रूपकमभिनीय प- 
रितुष्टेन राज्ञा समर्पितां रङ्गविद्याधराख्यातिं प्रियामिव समासादितवान्‌। 
AWA पुनः संप्रति कं देशमभिनन्दयति । 
सूत्रथारः--केनापि दाक्षिणालेन नटापसदेन ममेवेदं गुणारामेति 
नामेति वदता रङ्गविचाधराख्यातिरपहृता । तदाकर्ण्य गुणारामस्तामेव 
दिशं प्रचालितः | अधुना च श्रुतमस्माभिः । यत्किळ सुकण्ठनाम्ना गाय- 


~ A Ñ 
केन सह मेत्रीं विधाय दाक्षिणात्यानां भूभुजां सदसि तेन सह रङ्गसंग- 
रमुपक्रान्तवानिति । 

नट;--अहो | महानुपक्रमः । ` 
सूत्रधार'--उचितमिदम्‌। यतः | 
कीर्ति र्ृणालकमनीयभुजामनिद्र- 
चन्द्राननां सितसरोरुहचारुनेत्राम्‌ । 
ज्योंत्खास्मितामपह्तां दयितामिव खां 
लब्घुँ न कः परमुपक्रममातनोति ॥ ६ ॥ 
तत्कथय कार्यम्‌ | p 
नट॥--इदमेव । यत्किल त्वयामिनीयमानमंवर्लोकयाम इति । 
्त्यङ्गमङ्करितसवेरसावतारं 
नव्योहसत्कुसुमराजिविराजिबन्धम्‌ । 
घ्मेतरांशुरिव वक्रतयातिरम्यं 
नाख्यप्रबन्धमतिमञ्लुसंविधानम्‌ ॥ ७ ॥ 
सूत्रथारः तत्कथं पुनरवधारणीयं किंनामधेयं नाटकमिति । 
(विस्र । सहर्षम्‌ ।) अये, कथमहं निजशिरःशेखरशयाल्वपि नीलोरपलं 
रलाकरचपळवीचिमालापरिसरे विचारयामि । नन्विहेव #ोकेऽष्टपङ्कि- 
क्रमालिखिते स्फुटमस्ति Waanda नाम? इति । 
नट$~(तमेव शछोकं पठित्वा । सहर्षम्‌ ।) अहो, देव्याः कविकुलकुमु- 
दविकाशचन्द्रिकायाः प्रसादमहिमा सरखत्याः यस्रसादादेवंविधाः क- 
वीनां विचित्रमधुराः सूक्तयः समुछसन्ति | 
सूत्रधार/--एवमेतत्‌ । नन्वनेनेव कविनोक्तम्‌ू--: | 
वाणि त्वत्पदपञरेणुकणिका या खान्तभूमिं सतां 
संप्राप्ता कवितारता परिणता सैवेयमुज्जुम्भते । 
त्वरकणेंऽपि चिराय यस्किसलयं सूक्तापदेशं शिरः- 
कम्पञ्रंशितपारिजातकलिकागुच्छे विधत्ते पदस्‌ ॥ ८ ॥ 
(पुनर्विभाव्य |) मम पुनः कविकमढसझनि सुनो वल्मीकजन्मनि मनः 
कौलुकिते यस्थेकमपि वदनारविन्दमासा्य चतुमुखकमल्वनविहारविनो- 
दमचुभवति भारती नाम राजहंसी | 
नटः एवमेतत्‌ । त्रिभुवनाभोगेऽपि हि 

माखद्वंशवतंसकी ्तिरमणीरङ्गमसङ्गखन- | 
द्वादित्रप्रथमध्वनिर्विजयते वहमीकजन्मा मुनिः । | 
पीत्वा यद्वदनेन्दुमण्डलगलत्काव्यामृताब्धेः किम- 
प्याकल्पं कविनूतनाम्बुदमयी कादम्बिनी वैति ॥ ९ ॥ 
(हिम) मम तु रामचन्द्र एव निर्भरमानन्दितो5य़ं चित्तचकोरः । य- 
स््ीतिंचन्द्रिकाचुम्बितोऽयं वाल्मीकेरपि सारखतसागर: समुललास । ने 
सूत्रधारः-इत्थमिदम्‌ । mer F 
चन्द्रे च रामचन्द्रे च नारीणां च दगञ्चले । 
नीलोत्पलसुहृत्कान्ती कस्य नामोदते मनः ॥ १० ॥ | 
अपि च। 
झगिति जगतीमागच्छन्त्या: पितामहविष्टपा- 
न्महति पथि यो देव्या वाचः श्रमः समजायत | 
अपि कथमसौ मुञ्चेदेनं न चेदवगाहते 
रघुपतिगुणग्राम्ाघा्ुधामयदीर्षिकाम्‌ ॥ ११ ॥ 
नट!--कथं पुनरमी कवयः सर्वे रामचन्द्रमेव वर्णयन्ति। 
सूत्रधार/--नाये कवीनां दोषः । यतः | 
खसूक्तीनां पात्रं रघुतिलकमेक्रं कलयतां 
कवीनां को दोषः स तु गुणगणानामवशुणः | 
यदेतैर्निःरोपैरपरगुणळञ्धैरिव जग- 
त्यसावेक्श्चक्रे सततसुखसंवासवसतिः ॥ १२ ॥ 
अपि च । भो;, 
वीजं यस्य चिराजिंतं सुचरितं प्रज्ञा नवीनो$ऊूरः 
काण्डः पण्डितमण्डलीपरिचयः काव्यं नवः TGA: | 
कीर्ति: पुष्पपरम्परा परिणतः सोऽयं कवित्वद्वुमः = i 
किं वन्ध्यः क्रियते विना रघुकुलोत्तसप्रशंसाफलम्‌ ॥ १३ ॥ 
. नटःकः पुनरस्य कवि: । | 
सूत्रधारः (सप्रणयकोपम्‌ ।) | 
विलासो यद्ठाचामसमरसनिष्यन्दमधुरः | 
कुरङ्गक्षीबिम्वाधरमधुरभावं गमयति | 

| कवीन्द्रः कौण्डिन्यः स तव जयदेवः श्रवणयो- 
रयासीदातिथ्यं न किमिह महादेवतनयः ॥ १४ ॥ 
अपि च । 
लक्ष्मणस्येव यस्यास्य सुमित्राकुक्षिजन्मनः । 
रामचन्द्रपदाम्भोजे अमद्धङ्गायते मनः॥ १५ ॥ 
नट कथमविदितचन्द्रमसश्चकोरकिशोरकस्य चरितमनुस्रतोऽस्मि। 
तेन हि मम हस्ते निजनाटकमर्पयित्वेदमुक्तोऽस्मि--'रक्षणीयमिदं 
सूक्तिरलं चोरेभ्यः? इति । स च मया सविनयमिदमुक्त;-- 
कर्णे निधाय च पिधाय च कण्ठपीठे 
r धृत्वा च मूधेनि नते हृदये च कृत्वा । 
चोरापहारचकितेन चिरं मयेष 
त्वत्सूक्तिमौक्तिकगणः परिरक्षणीयः ॥ १६ ॥ 
सूत्रधार!--केयमलठीकशक्का तस्य कवे: | 
सुललितवदनासुदारवृत्तां कृतिमथवा युवतिं परस्य हरला | 
तटमपि परमणेवस्य गत्वा वद कतरः सुखभाजनं जनः स्यात्‌॥ १७॥ 
नट;--एवमेतत्‌। नन्वयं प्रमाणप्रबीणोऽपि श्रूयते। तदिह चन्द्रिकाच- 
ण्डातपयोरिव कवितातार्किकत्वयोरेकाधिकरणतामालोक्य विस्मितोऽसि | 
सूत्रघार'-क इह विस्मयः। 
येषां कोमळकाव्यकौरालकलालीलावती भारती 
तेषां कर्कशतर्कवक्रवचनो दूरेऽपि कि हीयते । 
यैः कान्ताकुचमण्डले कररुहाः सानन्दमारोपिता- 
स्तैः किं मत्तकरीन्द्रकुम्भशिखरे नारोपणीयाः शराः ॥ १८ ॥ 
नटः---अपि नाम खयमेव कविताक़ोविदाः पारिषदा अस्य सूः 
क्तिमिर्वेनो दिष्यन्ते । 
सत्रधार/--नन्वनेनेवो क्तम्‌-- 
अपि मुदमुपयान्तो वाग्विलासे: खकीये 
परभणितिषु तोषं यान्ति सन्तः कियन्तः । 
निजघनमकरन्द्स्यन्द्पूणीलवालः 
कलशसलिलसेकं नेहते किं रसालः ॥ १९ ॥ 

नट;- अहो अस्य कवेः सूक्तीनां सरलता कोमलता च | 
सृत्रधारः--कचिद्वकता कठिनता च | 7 


नट!---कथमेते अपि रमणीये । हे 
सूत्रधार!--कथं किम्‌ । 3 
निन्यन्ते यदि नाम मन्दमतिभिवक्राः कवीनां गिरः d 
स्तूयन्ते न च नीरसैस्ेंगदशां वक्राः कटाक्षच्छटाः । q 
तह्वैदग्ध्यवतां सतामपि मनः कि नेहते वक्रतां र 
|, धत्ते किं न हरः किरीटशिखरे वक्रां कलामैन्दवीम्‌ ॥ २०॥ व 
bg अपि च | q 
j अमृतजलधेः पायंपायं पयांसि पयोधरः . ME 
Fe किरति करकास्ताराकारा यदि स्फटिकावनौ । f 
afaa तुलनामानीयन्ते क्षणं कठिनाः पुनः 
सततममतस्यन्दोद्वारा गिरः प्रतिभावताम्‌ ॥ २१ ॥ पु 
नट;--नूतमस्स कवेः किमपि कोतुकप्रमोदमेदुरमन्तःकरणं यदे- ३ 
बंविधाः सरसशीतला: सूक्तयः समुछसन्ति। f 
सुत्रधार/--उचितमिद्‌म्‌ | z 
यस्वाश्रोरश्चिकुरनिकरः कर्णपूरो मयूरो द 
& भासो हासः कविकुलगुरुः कालिदासो विलासः 
हर्षो हों हृदयवसतिः पञ्चबाणस्तु बाणः 
केषां नेषा कथय कविताकामिनी कौतुकाय || २२॥ | _ 
अपि च। i 
P „ न ब्रह्मविद्या न च राजलक्ष्मीस्तथा यथेयं कविता कवीनाम्‌ । 
/ लोकोत्तरे पुंसि निवेश्यमाना पुत्रीव हपै हृदये करोति ॥: २३ ॥ 3 
| (मध) Se ह. 
i} साधु भोः, कुशीलवकुलोत्तंस साधु । पवी. 6 
za सूत्रधारः--कथमयं भगवतो याशवल्क्यंस्थ प्रियोऽ्तेवासी दा- ` £ 
2 sama इत एवाभिंवतेते .। तदस्यानवलोकनीयचतुर्थवर्णस्स पुरतः 3 
Ja स्थातुमनुचितमस्माकम्‌ | तदेहि । परतो गच्छावः । 
FA (इति निष्क्रान्तौ ।) ः f 
इति प्रस्तावना । उ 

(aza ।) 
दारभ्यायन4---(तमेव डोकं पठित्वा । साकूतम्‌ ।) साधूक्तमनेन । त- 
थाहि । भूपतिरयं जनकोऽपि सकललोकलोचनारविन्दमातैण्डे कचिदपिं 
पुरुषप्रकाण्डे निजां कन्यां समर्पेयितुकामोऽस्मङुरूपदिष्टायां ब्रह्मविद्यायां 
कुरुक्रमागतायां राज्यलक्ष्म्यां च शिथिलादरः संवृत्त: | (पुनः कर्ण दत्त्वा i) 
कथमयमाकाशे वीणाध्वनिः श्रूयते । तच्ूनमस्मङ्कुरुमभ्यागच्छता समी- 
रसंघट्टनकलक्कणद्वछकीगुणेन देवषिणा नारदेन भवितव्यम्‌ । (बिलोक्य।) 
कथं ध्वनिसादश्येन प्रतारितोऽस्मि | नन्वयं गगनतलावलभ्बिनोर्मधु- 
करयोरेव ध्वनिराकण्येते (पुनः कर्ण दत्त्वा । सहर्षविस्मयम्‌ |) अहो, भग- 
वतो योगीश्वरस्य प्रसादमहिमा येनाहमेबंबिधानामपि वचनावबोधम घुरां 
सिद्धिमासादितवानस्मि। तदाकर्णयामि किमेतावारपतः । (कर्ण द्त्त्वा।) 
एकः किमाह--“सखे कलालाप, कुत आगतोऽसि V अपर: किमाह-- 
“वयस्य मधुरप्रिय, संततविकखराचचन्द्रमौलिमन्दाकिनीकुसुदकाननात्‌ ।' 
अहो अनयोश्चतुरालापपेशङता रुचिरनामधेयता च | (पुनः कर्ण दत्त्वा।) 
किमाह मधुरम्रियः-“अस्ति नवीनः कोऽपि वृत्तान्त: | किमाह कला- 
लापः--*अस्ति। अचिरमेव कदापि खळ बलिनन्दनो वाणासुरः कमलमा- 
लया भगवन्तमिन्दुमौठिमभ्यच्ये सविनयमिदमूचिवान्‌ | यत्किळ भगवन्‌; 
केलासाधिकसारं किमस्ति वस्तु महीतले । 
यस्मिन्सफलतामेति मम दोदेण्डमण्डलस्‌ ॥ २४ ॥ 
ततश्च विहस्येदमाह च भगवानिन्दुमौलिः-- 
अस्ति मे कार्मुकं दिव्यं न्यस्तं जनकभूमुजि । 
यस्य बाणानले तिरः पुरः प्राप्ताः पतङ्गताम्‌ || २७ N 
तदाकर्ण्य च तत्कार्मुकं बिलोकयिठुं स॒ तत्र गतः । अहमिहागतः । 
कुतः पुनस्त्वमिह | कथय कीदृशो वा तत्र नवीनो वृत्तान्त इति | 
किमाह मधुरप्रियः--“अहमागतोऽस्मि नन्दनवनात्‌। अथ च तत्र मया 
छङ्केश्वरानुचरस्य गर्जितमाकार्णितस्‌-आः कथं रे, नन्दनवनस्य रक्षि- 
णोऽनचितचन्द्रचूड एव निशाचरचक्रवार्तेनि लूनसकलप्रसूनं नन्दनवन- 
मिति । ततस्तैरिदमुक्तो निशाचरः-क्न्तव्यमेतत्‌। अद्य हि जनकरा- 
जकन्यकावीरखयंवरविलोकनकुलुकितसकलघुरलोकविमानमण्डनाय म- 

८ प्रसन्नराघवम्‌ । 


हान्कुसुमोपयोगः । तदाकर्ण्य चेममेव वृत्तान्तमुपायनीकरोमि लङ्केश्वर 
खेति प्रचलितो निशाचरः । अहमपि कौठुकादिहागतोऽस्मि |! (सविषा- 
दम्‌) अहो महाननथौडुरोद्ेदो यदयं वाणरावणयोः कणौन्तिकमपि 
विश्रान्तः सीताखयंवरवृत्तान्तः । अथवा । अळमतिकातरतया | अमारो- 
पिता अपि भ्रमरोक्तयः संभवन्ति । (विश्य ।) कुतो वा अमरसंभावना । 
मकरन्दरसस्मन्दसुन्दरो हारधारिणो । 
भ्रवणानन्दिनावेतौ akamba राजतः ॥ २६ ॥ 
(नेपथ्ये ।) 
साधु भगवन्‌, विज्ञातं बन्दिनावेव खस्वावां नानादिगन्तसमागतन्‌- 
पतिचक्रवर्णनाय जनकेन समादिष्टौ । 
दाटभ्यायनः--अहो घुणाक्षरन्यायो यदिदं अमरद्वयं प्रति म- 
योक्तं बन्दिद्वयं प्रति फलितं वचः । भवतु । तदिमं ्रमरवृत्तान्तमस्म- 
रुरवे निवेदयामि । 
(इति निष्क्रान्ताः ।) 
इति विष्कम्भकः । 


(ततः प्रविशति वन्दिद्वयम। ) 


एक!-वअस्स मञ्जीरअ, पेक्ख पेक्ख । गइन्ददसणसिणिद्धसला- 
आासहर्सणिम्मिदेसुः मञ्चएसु आसीणा इमे कुङ्कमकअङ्गराआ राआणो 


न 


अमलफडिअपासाअसिहरासङ्गिणो कणअसिंहा विअ रेहन्ति । अमुद्ध- | 


दुद्धसाअरलहरिसिहरावलम्विणो अभिणवुग्गमन्तणिसाअरबिम्बपडि- 
बिम्बा विअ सोहन्ति । 
मञ्जीरकः-सखे नूपुर, पश्य पश्य | 
खां खां दिशं श्रितवतां निवहेन राज्ञां 
मञ्चावळीवल्यमाकलितं विभाति । 


— | 
१. वयस्य मञ्जीरक, पर्य पद्य । गजेन्द्रदशनस्निधशलाकासह्ननिमितेषु | 


मश्चेष्वासीना इमे कुङ्कमक्रताङ्गरागा राजानोऽमळस्फटिकप्रासादरिखरासङ्गितः 


कनकसिंहा इव राजन्ते । असुग्धदुग्यसागररहरीहिखरावलम्बिनोऽभिनवो दू 
=्छन्निशाकरबिम्वप्रतिविम्बा इव शोभन्ते । 


< 


YA! 

ला 

सीताखयंवरविलोकनकोतुकेन 
पुञ्जीकृताक्रति दिशासिव चक्रवालम्‌ ॥ २७ ॥ 
अपि च । 
नटति नरकराग्रव्यग्रसूत्राग्रलम- 
द्विपदशनशळाकामञ्चपाञ्चालिकेयम्‌ | 
त्रिपुरमथनचापारोपणोत्कण्ठिताना- 
मतिरभसवतीव क्ष्माभृतां चित्तवृत्तिः ॥ २८ ॥ 
न्‌पुरकः--वंअस्स मञ्जीरअ, को इमो सीदाकरग्गहवासनावसन्त- 
लच्छीविरसन्तपुलभसुउल्जालमण्डिदें णिअभुअसहआरसाहिजुअलं 
पुलोबन्तो चिट्टदि | 
सञ्जीरक;--स एष निजयशःपरिमळप्रमोदितचारणचञ्चरीकचय- 
कोलाहलमुखरितदिक्चक्रवाळक्ष्मापाळकुन्तलारंकारो मलिकापीडो नाम। 
नूपुरकः-ईंमो उण कदमो जो किल दूरावसारिअकडअप्पअडि- 


अघणुग्गुणकिणकसणलेहामण्डले भुअदण्डे पुलोबन्तो चिट्टदि | 


मञ्जीरकः-सोऽयं कुबेरदिगङ्गनारूलाटतटविलासळम्पटः काइमी- 
रतिलकः | 

नूपुरकः--ईंमो उण को निअपडावदिणअरुग्गमपुब्वगिरिसिहरस- 
हअरं दक्खिणमुअदण्डमुन्नमिअ वट्टदि । 

मञ्जीरकः--स एष निजप्रतापप्रभापटळपिञ्जरितमल्याचलनितम्ब- 
तटः काञ्चीमण्डनो वीरमाणिक्यनामा नृपतिः | 

नूपुरक/-- को इमो हरिसुछसन्तपुरअविसंहुङकपोलत्थलचलिभ- 
कुण्डलसरिसनिवेसणावदेसेण पअडिअहरसरासणकण्णऊरमनोरही kafa! 

१. वयस्य मञ्जीरक, कोऽयं सीताकर्रहवासनावसन्तलक्ष्मीविलसत्पुलकसुकु- 
लजालमण्डितं निजभ्ुजसहृकारशाखियुगलं विलोकयंस्तिष्ठति । 

२. अयं पुनः कतमो यः किल दूरापसारितकटकप्रकटितथजुर्गुणकिणकषण- 
लेखामण्डले भुजदण्डे विलोकयंस्ति्ठाति | 

३. अयं पुनः को निजप्रतापदिनकरोद्गमपूर्वगिरिशिखरसहचरं दक्षिणभुजद्‌- 
ण्डमुन्नमय्य वतेते । 

४, कोऽयं हर्षोहृसत्पुलकविसंष्ठुङकपोलस्थलचलितकुण्डल्सहृशनिवेशनापदे- 


झेन प्रकटितहरशरासनकर्णपूरमनोरथो राजते । 
प्र, रा, २ 

मज्जीरक/--सोडयमसमरणमहाणवैकमकरो मत्स्पराज; । 
नूपुरक/--ईमो उण को अमलमलअअरसधवलिअणिअसुअदण्ड- 
विडम्बिअभुअगराअसिरी सिरीसकुसुमसुउमारं माररिवुसराअणं कल- 
अन्तो विप्फुरदि। 
मञ्जीरकः--स एष विमलमुक्तावलीविराजमानवक्षस्तटलुङ्गभुञङ्ग 
तरङ्गः सिन्धुराजः । तदळमनेन । प्रकृत तावदुपक्रमामह्‌ । (परिक्रम्य 
उच्चः |) अहो राजानः, आकणेयत आकणेयत | 
आकणोन्तं त्रिपुरमथनोद्दण्डकोदण्डनद्धां 
मोर्वासुर्वीव्यतिळकः कोऽपि यः कर्षतीह । 
तस्यायान्ती परिसरभुवं राजपुत्री भवित्री 
कूजत्काञ्चीसुखरजघना श्रोत्रनेत्रोत्सवाय ॥ २९ || 
(पुनः सकौतुकम्‌ ।) संखे, पश्यताममी | 
कामारिकामुकविकषणकोतुकोर्मि- 
रोमाच्रितद्विगुणपीवरवाहुदण्डा: | 
सीताकरग्रहमिलत्कुतुकातिमात्र- 
विस्तीर्यमाणहृदयाः परितो नरेन्द्राः ॥ ३० ॥ 
(पुनः सहर्षम्‌ ।) अये, कथंसुच्चलितमेव समसमयसंचरणमिलस्कपोलतळ- 
संघट्टमसृणरणन्मणिकुण्डलेन राजमण्डलेन | 
नृपुरक!---पुंढोवेहि पुलोवेहि । इमाणं अण्णोण्णसंघईन्तकेयूरस- 
युचलन्तकणअकणमिसेण पआवाग्गिणो विप्फुलिङ्गा विअ दीसन्ति । 
मञ्जीरक! (बिह ।) 
पश्य पश्य खुभठ: स्फुटभावं भक्तिरेव गमिता न तु शक्ति 
अञ्जलि रचितो न तु मुष्टिमलिरेव नमितो न तु चापः ॥ ३१ ॥ 
नूपुरक!- कह आरम्भरमणिजो जेव्व इमाणं संरम्भो । 
१. YA पुन काऽमळमळ्यजरसधवाठितचिजभ्ुजद्‌ण म्बितभुजगराजश्री 
शिरीषकुसुमसुकुमारं मारारपुशरासन कल्यन्विस्फुरति । 


२. विलोकय विलोकय । KI लत्कनकक्रण मि- 
पेण प्रतापामरेर्विस्फुलिङ्गा इव दर्यन्ते । 


e केथमारम्भरसणीय एवेतेषां संरम्भ: । .. 

मञ्जीरक (सविषादम्‌ । ) 
आ द्वीपातपरतोऽप्यमी नृपतयः सर्वे समभ्यागताः 
कन्येयं कलधौतकोमलरुचिः कीर्तिश्च लाभास्पदम्‌ । 
नाकृष्टं न च टात्कृतं न नमितं स्थानाच्च न त्याजितं 
केनापीदमहो धनुः किमधुना निर्वीरमुर्वातलम्‌ ॥ ३२ ॥ 
(नेपथ्ये ।) , 

आः, कोऽयमलीकवैतालिको धनुमोत्रकेडपि नमयितव्ये निर्वीरमुर्वी- 
तलमुपदिशति | | 

नूपुरकः--वअस्स, कस्स इमो महीअळचळन्तराहुरहचकरवकक्कसो 
कण्ठचुणी सुणीअदि | 

मञ्जीरकः--मयाप्ययमपरिचितः। तदेनं एच्छामि तावत्‌ । (परि- 
क्म्य ।) अहो, कः खळ भवान्यः सकलदेशदर्शिनो ममापि न विख्यात: । 

(प्रविश्य ।) mi 

युरुष;- (adi परिक्रम्य । सक्रोधम्‌ |) आः पाप, वेतालिकापसद, 
कतिपयग्रामटिकापर्यटनदुर्विदग्, कथं मामपि दश--(इसरधोक्ते खगतम्‌।) 
कर्थं संवरणीथं विवरितुमुपक्रान्तोऽस्मि । भवतु । इदमेव तावन्निबीह- 
यामि । कथं मामपि दशदिखिलासिनीकर्णपूरीकृतकीर्तिपछवं त्रिभ्॒वन- 
वीरनामधेयं कूपमण्डूक इव सागरमविर्यातमपदिशसि | तत्कथय | क 
तावत्कर्णान्तनिशमयूगुणं कन्यारलं कामुक च । 

मञ्जीरकः--इदं तावत्कार्मुकम्‌ । कन्या ठु चरमं लोचनपथमव- 
तरिष्यति । 

- पुरुषः--(ससंरम्भम्‌ ।) घिङ्‌ मूख । कथं रे, राशिनक्षत्रपाठकानां 

गोष्ठीं न इष्टवानसि । तेऽपि कन्यामेव प्रथमं प्रकटयन्ति, चरमं धनुः। 

मज्ञीरक!---(खगतम्‌ ।) कथमयं वाचाटतां प्रकटयति । भवतु । 
अनयैव तावदेनं निवारयामि । (प्रकाशम्‌ ।) अये, एतावति वीरमण्डले 
भवानेव नक्षत्रविद्याकुशलः । 

पुरुषः (सक्रोधम्‌ ।) आः, कथं रे, अहमेव क्षत्रवि्यायामकुशलः। 

मञ्जीरकः--तर्कथं कार्मुकमन्तरेणेव कन्याविलोकनायोत्कण्ठसे | 

१. वयस्य, कस्यायं महीतलचलद्राहुरथचक्ररवकर्कशः कण्ठध्बनिः श्रूयते \ 

१२ प्रसन्नराधवम्‌ | 


पुरुषः--(सागोपम्‌ । परिक्रम्य ।) कथं ममापि चापारोपणे संशय; । 
मञ्जीरक;--अथ किम्‌ । 
पुरुषः-तदेष ममामिसंभाव्यते । यदि । 
विनैबाम्भोवाहं बहुलरुचिलिप्ताम्रतला- 
तडिल्लेखा हेमद्युतिविततिरम्या विलसति । 
यदि वा । 
विनैव खरीङ्गां नभसि रमसोन्सुद्रशफरी- 
परीवर्तेः साकं स्फुरति नवनीलोत्पळवनम्‌ ॥ ३३ ॥ 
(विलोक्य सविषादम्‌ ।) कथमससतिज्चाभङ्गाय विपरीतं. सृष्टिनैपुण प्रणी- 
तवान्विधिः । नन्विदं तथेव पश्यामि । (Aag) अथवा क एष 
विधिरपि मद्विरोधाय | 
मयि क्षीरोदन्वन्निभृतमुरंजिन्नाभिनलिनीं 
निजक्रीडावापीजलकमछिनीं कर्तुमनसि । 
पदभ्रंशाशङ्की मधुरमधुरालापचतुरे- 
श्वतुर्िः सैर्वक्रैरनुनयपरोऽभूदयमपि ॥ ३४ ॥ 
(पुनर्निपुण निरूप्य ।) अये, साइउ्येन प्रतारितोऽस्मि । 
तडिलेखा नेयं विलसति परं सौधशिखरे 
वसन्त्याः कस्याश्चित्कनकरुचिरा गात्ररतिका । 
अपीदं नोन्मजत्कुवळयवनं मीनतरलं 
परं तस्या एव स्फुरति नयनालोकललितम्‌ ॥ ३५ ॥ 
(विभाव्य ।) नूनं तदेव सीताभिधानं कन्यारलम्‌ । (पुनः सहपैम्‌ ।) 
राजीव जीवसि मुधा न सुधाकर त्व- 
मस्याः समः पद्नखस्य कुतो मुखस्य । 
अग्रे इशोमृगहृशः कतमः कुरङ्ग- 


स्ततखञ्जन त्वमपि किं जनरञ्जनाय ॥ ३६ ॥ 
(पुनः सरभसम्‌ ।) 


कदली कदली करभः करभः करिराजकरः करिराजकरः । 
अुवनत्रितयेऽपि विभर्ति तुढामिदमूरुयुग न चमूरुहशः ॥ ३७ ॥ 

प्रथमोऽङ्कः | १३ 


सञ्जीरक;---सखे नूपुरक, किमेतत्‌ । कस्याश्चिदपि हस्तादादाय 
सानन्दमालोकयत्यन्तःपुरिको जनः । 

नूपुरक/--अहं एरिसं संभावेमि जै किर गुरुभवणादो आगदाए 
चन्दणिआए समप्पिद चित्तपडं पुलोवेदि त्ति । 

सञ्जीरकः--स त्वया दृष्टश्चित्रपटः | 

नूपुरकः--भैट्टदारिआ दाव अणच्च को वि णीछप्पल्दामसामलओ 
कुगुमसरसरिसरूओ कुण्डलीकिदहरचावो चक्रवट्टिकुमारो । 

मञ्जीरक!--अहह, मुग्ध: खल्वबलाजनः। यदेवमपि कठोरप्रतिज्ञे 
राजनि किशोरवयसं जामातरमाशंसति । सखे, जानासि केन लिखितं 
चित्रमिति । 

नूपुरकः--जाणासि महेसिणो जणकस्स दुहिआए धम्मआरिणी ए। 

मञञ्जीरक१--(सहषेम्‌ ।) इदानीमुद्धिचो मम मनोरथाङ्करः । देवी 
हि मैत्रेयी सिद्धयोगिनी कालत्रयदर्शिनी सा नाळीकमालिखति । 

नू पुरक/--सैव्व॑ संभावीअदि जइ इमो जरठङ्गो इदो ओसरदि । 

मञ्जीरकः-भाः, कोऽयं किमिदम्‌ । एनमपसारयामि । अये, 
किमितस्ततो विलोकयसे | नन्विदं शांभवं धनुः। तदिंहैव दीयतां दृष्टिः । 


> 


पुरुषः:---आः, किसुच्यते दृष्टिरिति । नन्वियं मुष्टिरपि दीयते । 


| (परिक्रम्य शेखरश्रंशमभिनीय सविषाद्‌ं विलोकयति ।) 


मञ्जीरक 
अये छङ्केश विस्नस्तरोखरालोकनेन ते | 
समयो याति तत्तूण गृहाण हरकार्भुकम्‌ ॥ ३८॥ | 
पुरुष:---(खगतम्‌ |) कथमनेन विदितोऽस्मि | (विम्य |) अथवा 
घुणाक्षरन्यायगतं शब्दसाहञ्यमेतत्‌ | (प्रकाशम्‌ । संरम्भम्‌ ।) 
१. अहमीदशं संभावयामि यत्किल गुरुभवनादागतया चन्दनिकया समर्पितं 


| चित्रपट विलोकयतीति । 


२. भतेदारिका तावद्न्यश्च कोऽपि नीलोत्पलदामर्‍यामलः कुसुमशरसद्श- 


' रूपः कुण्डलीकृतहरचापश्चक्रवर्तिकुमारः । 


३. जानामि महर्षेजेनकस्य दुहित्रा धर्मचारिण्या । 
४. सर्वं संभाव्यते यद्ययं जरठाङ्गः इतोऽपसरति । 

१४ प्रसन्नराधवस्‌ । 


`A A 5 ~ मो A 
सावलेपकंमनीयमुदस्य क्रीडयैव विनिबध्य च मौर्वीम्‌ । 
कृष्टमेव हरकार्मकमेंतद्ृइ्यमत्र सुदृशो हृदयं च ॥ २९ ॥ 
: (धनुषि हस्तमर्पयित्वा। खगतम ।) कर्थ न चलत्यपि । भवतु । (प्रकारम्‌।) ' 


अये,धनुरिति वक्रः पन्थाः। तत्सरलेन करवाळधारापथेन सीतामानयामि। 


 मज्ञीरक:--क्रथमतिप्रगल्मसे । न विलोकयसि । 
रोषारुणीक्रतविलो चनकान्तिभिन्न- 
भूभङ्गमीमघटितञ्वुकुटीविटङ्कम्‌ | 
उत्खातलोळकरवाळलताकराल- 
दोदेण्डचण्डचरिते नरवीरचक्रम्‌ ॥ ४० ॥ 
पुरुप;--(क्कपाणमुद्यम्य । परितो विलोक्य ।) पश्यत पर्यत । 
` _ निर्भिन्नवेरिकरिकुम्भतटीविमुक्त- 
मुक्ताफलप्रकरतारकिताम्बरश्री: | 
यः कालरात्रिरिव भाति रणे स एष 
रे रे नृपा मम ETEW: कृपाणः ॥ ४१ ॥ 
(आकाश कर्ण दत्त्वा )) कि ब्रूथ । 
एकः कर्थ बहुतरेः सुभेटै; करोमि 
संग्रामड्म्ब्रमिति त्यज रे विषादम्‌ । 
यं मन्यसे सुरूभमत्र संहेव तेन 
चेतो निधेहि समरे समरेख॑यैव ॥ ४२ ॥ 
अहो धृष्टता मनुष्यकीटानाम्‌ । तदेतान्निजमू्यैव तावङ्गीषयामि । । 
(साटोपं निष्क्रान्तः ।) 
(नेपथ्ये ।) 
मन्दाकिनीकनकपद्मबिसाळूराणां 
किंचोग्रदिग्गजलसद्दशनाळुराणाम्‌ । 
उन्मूङनेररुमनीयत शैशवं यै- 
ASA निजा मम भुजाः प्रकटीभवन्तु ॥ ४३ ॥ 
(ततः प्रविशति निजरूपेण दशकण्ठः ।) 
नूपुरकः-वअस्स, पेक्ख पेक्ख कोदूहू ज॑ एकस्स वि माणुसस्स 
दस मत्यआई | 
१. वयस्य, पर्य पय कौतूहरं यदेकस्यापि मानुषस्य दश मस्तकानि । 

प्रथमोऽङ्कः | १५ 


मज्ञीरक/--नैष मानुषः । राक्षसराजः खल्वसौ दशकण्ठ: | 
नूपुरक/---ता परित्ताअदु मं वअस्सो | ण॑ रक्खसमत्तो जेव्व 
संसुहपडिदं माणुर्स चव्वेइ किं उण रक्खसराओ | 
मज्ञीरक!---अलं कातरतया | सकठचीरवृन्दवन्दनीया हि बन्दि- 
जातिः । तत्कथमसद्विधेपु सकलभुवनैकवीरो विपरीतं वर्तिष्यते दश- 
कण्ठः | 
नूपुरकः--(सहपेम्‌ ।) जैदि एरिसं ता किंपि इमं णीसङ्को पुस्सि- 
स्सस्‌ । (उपर्य ।) अये, किंति एत्तिआई मत्थआइ उव्वहीअन्ति किंति 
वा एकं रक्खिंअ उण अवराइं जत्तकुत्तवि ण णिक्खिप्पन्ति । 
रावण;ः--आः पाप, कथमस्थाने शिररछेदवार्तयामङ्गलमावेदयसिं। 
तदेष वैतालिक इप्युपेक्ष्यः | 
सञ्जीरक;--(विद्य ।) खाने शिरञ्छेदवातीपि भवतो मङ्गलाय । 
रावणः--अथ किम्‌ । ननु रे 
विद्याधरप्रणयिनीकरपछत्राग्र- 
लीळाविमुक्तकुसुमप्रकरावकीर्णे | 
श्रीचन्द्रचूडचरणे च रणे च कामं 
छिन्नोऽपि मस्तकगणो मम मङ्गलाय ॥ ४४ ॥ 
नूपुरकः--जँदि एरिसो तुम ता AR णिअरूअं संगोविअ चोरा 
व्य पविठ्ठोसि । 
रावण;--घिङ्‌ मूर्ख । न जानासि रे, | 
ये चन्द्रचूडाचलचाळनैकचातुर्यचिन्तामणयो भुजा मे । 
तेरेव भूयिष्ठतरेः प्रवृत्तश्चापाधिरोपाय कथं न लज्जे ॥ ४५ ॥ 
तत्कथय कुत्र जानकीति । 
मञ्जीरक$-(सविषादम्‌।) . 
१. तत्परित्रायछु मां वयस्यः । नूनं राक्षसमात्र एव संसुखपतितं agi 
AMA किं पुना राक्षसराजः । 
२. यदीरृशस्तर्हि क्रिमप्येनं निःशङ्कः प्रक्ष्यामि । अये, किमितीयन्ति सस्तका- 


न्युह्यन्ते किमिति वैकं रक्षित्वा पुनरपराणि यत्रकुत्रापि न निक्षिप्यन्ते । 
३. यदीहृरास्त्वं तर्हि किमिति निजरूप्रं संगोप्य चोर इव प्रविष्टोऽसि । 

यस्याः ख्य कुलगुरुः किल याज्ञवस्वय- 
स्तातः स एष जनको जननी धरित्री । न 
सापि त्वमद्य बत दुर्विधिशैशवेन ` 
वत्से निशाचरकराङ्गगता भवित्री ॥ ४६ ॥ 
नूपुरक/--(अपवार्य ।) अलं तावेण । कहे एत्तिअमेत्तम्मि वीरम- 
ण्डले कोवि णत्थि जो इमस्स हठप्पउत्तस्स पुरदो होदि । 
मञ्जीरकः कुपितस्य दशकण्ठस्य कः संमुखे भवति क्षत्रियः ऋते 
सहस्रबाहोः कातेवीयीत्‌ । 
नूपुरकः--(सदषम्‌।) जीविदं झ । पेच्छ णं पत्तो सहस्सबाहू 
किदवीरपुत्तो । 4 
सञ्जीरकः--घिङ्‌ मूखे । जामदश्यकुठारधाराजलनिमअः क संप्रति Í 
ji कार्तवीर्य: । तन्नूनमयं वाणासुरो भविष्यति । हन्त भोः, तदिदमनथी- 
t न्तरम्‌ । (विशय |) अथवा विषस्य विषमोषध भविष्यति । 
i (ततः प्रविशति बाणासुरः t) 


बाणासुर।+---(परिक्रम्य । साटोपम्‌ ।) 

कैलासशैलशिखरादपि भूरिसारं 
ह. निःसीमभारमधुना घनुरिन्दुमौलेः | 
आलम्ब्य पुप्पसदृशं PUSAT 

स्फीतं भुजद्रुमवनं सफलं करोमि ॥ ४७ ॥ 

Er रावणः--(अनाकर्णितकेन |) कथमद्यापि नानीयते जानकी । व् 
ह बाण--(विलोक्य । खगतम्‌ ।) कथमिह दशकण्ठो5पि | (प्रकाशम्‌ ।) 
. अहो एतावति वीरलोके न केनापि तावदारोपितमैश्वरं धनुः | 
है! नूपुरकः---नारोपणीयं च । 


शर रावण:--कथमद्यापि नानीयते सीता । तदयं चन्द्रहास एव मे | 
-. ` बलादानयति। | 


१. अळं तापेन । कथमेतावन्मात्रै वीरमण्डले को5पि नास्ति 
ITA पुरतो भवति । 


3. जीविताः स्मः । पद्य ननु प्राप्तः सहस्रबाहुः mia: | | प 


योऽस्य हठप्र- 

प्रथमोऽङ्कः ।. १७ 


बाण;--(विहस्य ।) यदीहशं वीरडम्बरं तत्किमारोप्येव हरकार्युकं 
नानीयते सीता । F 
रावण;--आः, कोऽयमलीकपण्डितः | 
उद्दण्डचण्डिमलुसद्भुजदुण्डखण्ड- 
हेलाचलाचलहराचलरूचारुकीर्ते: । 
कीइग्यशस्तुलितबालमणालकाण्ड- 
कोदण्डकर्षणकदर्थनयानया मे ॥ ४९ ॥ 
बाण; al 
रावण!--आः, FA दशमुखस्याप्यशक्तिसंभावना । 
बाण!---(विहस्य ।) अये, बहुमुखता नाम बहुप्रापितायाः कारणम्‌ | 
विक्रमस्य बहुबाहुतेव । 
रावणः--आः, कथं रे, पछालभारनिःसारेण भुजभारेण वीरंम- 
न्योऽसि | 
बाण;--(सक्रोधम्‌ YAA समरकलाकुण्ठ दशकण्ठ, ममापि भुज- 
भारं निःसारं व्यपदिशसि । न जानासि किं । यतोऽन्रेव 
पितुः पादाम्भोजप्रणतिरभसोस्सिक्तहृदयः 
प्रयातः पातालं न कतिकतिवारानकरवम्‌ । 
सहसे बाहूनां क्षितिवल्यमासज्य सकलं 
जगद्भारोद्वेलां फणफलकमालां फणिपतेः॥ ४९ ॥ 
रावण;- अरे, चलितनयवृत्तिरसि । यदळीकविक्रमवणनया सत्य- 
विक्रमस्य में पुरतः सात्मानं विडम्बयसि | 
बाण१--कथं त्वमेव सत्यविक्रमः । 
रावणः--अथ किम्‌ । ` 
दोष्णां न मे विदितवानसि वीरलक्ष्मी- 
प्रासादविश्रमवतीं पदवीं गरिष्ठाम्‌ । 
ये चन्द्रशेखरगिरो करपछ्वाङ्क- 
पर्यङ्कशायिनि दधुः कलशप्रतिष्ठाम्‌ ॥ ५० ॥ | 
बाणः--अलमलीकवाबिम्रहेण । तदिदं धनुरावयोस्तारतम्यं निरू 
पयिष्यति | 

` मज्ञीरक/--अये वाणरावणौ, किमिदं नरवीरैकसमर्पणीयसी दाप- 
रिणयमनोरथेन विफलमायास्यते चेतःपदवी । 
बाण;--किमेतावता । 
त्रिपुरमथनचापारोपणोत्कण्ठिता धी- 
मम न जनकपुत्रीपाणिपअग्रहाय | 
अपि तु बहुलबाहुव्यूहूनिव्यूहमाला- 
' बलपरिमलहेलाताण्डवाडम्बराय ॥ ५१ ॥ 
रावणः 
उन्मीलितेन शिखरेण हराचलस्य 
प्रागेव मे भुजवनस्य कृता परीक्षा । 
एषा बिदेहतनयाकुचकुम्भकेलि- | 
शर कौतूहलाद्विरिशकार्मुककर्मदीक्षा ॥ ५२ ॥ 
| i || (नेपथ्ये ।) 
ET असुरसुरनिशाचरोरगाणामपि नरकिंनरसिद्धचारणानाम्‌ । 
Lid नमयति यदि कोऽपि चापमेतन्मम दुहितुः स करग्रह तनोतु ॥ ५३ ॥ 
! | रावणः | 
॥ रे रे भुजाः कुरुत चन्द्रकलाकिरीट- 
YA कोदण्डकषैणयशोधबलां त्रिलोकीम्‌ । | 
अङ्गी कुरुध्वमचिराच विदेहपुत्री- 


6t ८०५ 


(षच्नुरालोक्य । खगतम्‌ ।) अये, दुर्विगाहमिदम्‌ । तंदलूमनेन | (प्रकाशम्‌ ।) | 


ii 
| वक्षोजचन्दनरज:परिधूसरत्वम्‌ ॥ ५४ ॥ 


बाण, त्वमेव तावदओ धनुरारोपय । अस्माकमपि नृतनागतत्वेन मा- 
न्योऽसि | 


J बाण!--तथास्तु । (इति परिक्रामति ।) 


तरः कुण्ठीक्कतदशकण्ठे शितिकण्ठकार्मुके | 
.अन्यो5पि कोऽपि यदि चापमिमं विक्ृष्य 
सीताकरग्रहविर्धि विदधीत धीरः । 

q- लङ्कां नयामिं.च गिरानुनयामि चेनां ˆ 
द्रागानयामि च वरे जनकेन्द्रपुत्रीम्‌ ॥ ५५ ॥ 
मज्ञीरक!---सखे पश्य । 
वाणस्य बाहुशिखरेः परिपीड्यमानं 
नेद धनुश्चलति किंचिदपीन्दुमौलेः | 
कामातुरस्य वचसामिव संविधाने- . 
रभ्यर्थितं प्रक्ृतिचारु मनः सतीनाम्‌ ॥ ५६ ॥ 
रावण (सविषादमात्मगतम्‌ ।) कथमियं सीतानुनयप्रत्यूहपिशुनेव 
दुरुपश्रुतिः । (प्रकाशम्‌ ) अये बाण, अपि नाम ते पलालभारनिःसारो 
झुजभार 
वाण;--कर्थ झुजमण्डलमिदमालोकयन्नपि कटुभाषितां न मुञ्चसि । 
रावण!--तत्किमनेन करिष्यसि । 
चाणः--यर्क्तं हेहयराजेन | 
रावणः-इदमसौ ते भुजवनं निजप्रतापानले निदेहामि । 
वाणः--दइदमहं  त्वत्मतापानलमनेकरुचिरचापचुम्बितनिनवाहुब- 
हकनिवहनिझुक्तनाराचधारासारेः शमयामि | 
रावणः 
रे बाण ga मयि वाणशतानि पञ्च 
नन्वस्ति मे करतले करवालवल्ली | 
रे पञ्चबाण बिष्णु खमपि खबाणा- 
| न्नन्वेति सां युवतिलोकछ॒लछाम॒बल्ली ॥ ५७ ॥ 
LY नूपुरकः--अये बाणलावणा, सअं जेव्ब अप्पाणं वण्णअन्ता ण 
मा” aaa । 
uq: — घिङ्‌ मूर्ख, कथमात्मेकाध्यो द्शकण्ठः | नयुरे, 
सन्दोदरीकुटिलकोमलकेशमार- 
कः मन्दारदाममकरन्द्रसं पिबन्तः । 
वीणानिनादमधुरध्वनिसुद्विरन्तो 
मह्विक्रमं मधुकरा अपि कीतेयन्ति ॥ ५८॥ 
१, अये वाणरावणौ, खयमेवात्मानं वर्णयन्तौ न लजथ । 


A 

बाण।--क्रथमयं खुरतरुकुसुमदामकमनीयकामिनीजनोपमोगसौ- 
भाग्यं विडम्बयति । तदिदानीम्‌ 
मी मे दोईण्डास्तुलितहरशेलेकशिखरा- 
स्तुरासाहं साहंळृतिकरतलन्यसकुठिशम । 
पराभूय खैरं त्रिदशवनसुन्मूल्य सकळ 
म क्रीडोद्यानं सुरतरुमनोज्ञं विदधु ॥ ५९ ॥ 
(इति निष्क्रान्तः ।) 
रावणः--कथमयं निर्गत: । अहं तु 
अनाहृत्य हठास्सीतां नान्यतो GERE | 
न श्रुणोमि यदि क्ररमाक्रन्दमनुजीविनः ॥ ६० N 
मञ्जीरकः-वस्से जानकि, अधुना देवैकरक्षणीयासि | 
रावणः--(कर्ण दत्त्वा |) अये, कस्यायमाक्रन्दः श्रूयते नभसि। 
(निपुण निरूप्य ) नूनमनेन कस्यचिन्नाराचपीडितेन कठोरमाक्रन्दता 
गगनपथचारिणो मारीचेन भवितव्यम्‌ । तदेनमाश्वासयामि तावत्‌ । 


Ji (इति निष्कान्तः ।) 
sai नूपुरकः--व॑अस्स, दिट्टिआ वग्धस्स विभ मुहादो कुरङ्गी 
HI बिअ इमस्स हत्थादो उव्वरिदा जाणई । 

w) मञ्जीरक;--सखे, एवमेतत्‌ । तदेहि । वृत्तान्तमिदं जनकरा* 


जस्य निवेदयावः | 
( इति निष्क्रान्ताः सर्वे ।) 
इति प्रथमोऽङ्कः | 


१, वयस्य, दिश्या व्याप्रसेव सुखात्कुरङ्गीवास्य हस्तादुर्वरिता जानकी । 

डितीयोऽड्कः । ; 
शै 3 ह 
(ततः प्रविशति तापसः ।) A |] A; 8 y 
तापस३--(समन्तादवलोक्य ।) अहो, अयमनेकशुकशावकानुगमनि- 
कामहरिछृतावितानमनोरमारामरमणीयसंनिवेशप्रदेश: ॥(नेपथ्यामिसुखम- 
बलोक्य ।) कथमयं भिक्षु: । भिक्षो, इत इतः ६222 


(प्रविश्य | 
भिक्षु; 
तापसः--क्षेममस्माकम्‌ । युष्म ) ३ 
भिक्षु 


तापस;- (पुनः सप्रणयम्‌ |) TF AA 
वान्‌ । तदिह मिथिलायां पञ्चरात्रनिवासेन श्रमोऽपनेतव्यः । प्रस- 
ज्ञादयं च राजा जनको द्रष्टव्यः । 

भिक्षु:--किमस्माकं निरीहाणां राजदशैनेन । 

तापसः--नूनमयं ब्रह्मविद्याविनोदकुशलः खळ सीरध्वजः । तेन 
द्रष्टमुचित एव भवादृशाम्‌ | 

भिक्षुः 

तापसः--भिक्षो, सत्यमेतत्‌ । देवस्य दश--(इद्धोक्ते।) देवस्य 
शितिकण्ठस्याज्ञा | 

भिक्षुः--(विहस्य )) अळमपलापेन । विदितं मया । राक्षसः ag 
भवात्‌ । 

तापसः--तत्कथय विश्रब्धं को भवानिति । 

भिक्षु:--अहमपि भवादृश एव कोऽपि राक्षसः | 

तापसः--तदाकण्यताम्‌। अहं हि सकलमन्त्रिषकुटमाल्येन MRA- 
चता प्रहितस्ताटकावनम्‌ । आकर्णितं हि तेन यत्किळ कोऽपि कौशिको 
नाम सुनी राजानमयोध्यापतिमेत्य खमखरक्षणाय तस्य रामनामाने 
तनयं सानुजं याचितवान्‌। तेन चावश्यं माननीयो मुनिरिति निजन- 
यनाभ्यामपि प्रियतमो निजतनयो तस्य समर्पितो । 


भिश्चुः ततस्ततः | -EE 
प्र. रा. ३ 


RY जाए हिप यसे र [केद साह 

तापसः--ततस्तेन मुनिना पांरितोषिक ताटङ्कयुगमर्पितं तस्य 


राज्ञः । उक्तं च--“राजन्‌, दिव्यमिदं ताटङ्कयुगम्‌ । 
तदिदं वीरसूकर्णनिवेशोचितमित्यसौ । 
अन्तःस्फुरन्ती रल्लानां वर्णमालेव शंसति ॥ १॥ 
तेन च कौसल्याकर्णयोर्निवेशनीयम्‌? इति । अनुमतं च राज्ञा । 
राजकुमारद्वयानुगतेन निजाश्रमपदं प्रति गतं च मुनिना । 
भिक्षुः--ततस्ततः | 
तापसः--तदिदमाकण्य तत्ताटङ्कयुगं छङ्केश्वरजनन्या निकषाया 


ar 


एव कर्णोचितमिति विचिन्त्य तदाहरणाय पूवमेव ताटकां प्रति निजा- 


नुचर एकः प्रस्थापितः । अधुना च नूनं ताटकया तचारङ्गयुगमाहृत- | 


मिति विचार्य तदानयनाय ताटकां प्रत्यहे प्रहितः | 
भिक्षुः--कथं पुनरिदं वृत्तान्तजातमाकर्णितं मास्यवता | 
तापस+-- | 
वाती च कौतुकवती विमला च विद्या 
, लोकोत्तरः परिमलश्च कुरङ्गनाभेः । 
` तैलस्य बिन्दुरिव वारिणि दुनिवार- 
मेतत्रयं प्रसरति खयमेव भूमौ ॥ २ ॥ 
विशेषतश्च बहुतरप्रणिधिप्रणिधायी माल्यवान्‌ । 
_ भिक्ः--तत्कथं मिथिलोपवने भवान्‌ । 


तापस्‌ः-आकार्णेतं हि मया मिथिलामागतो sgar इति । | 


अतस्तद्विकोकनाय प्रथममिहागतः । अधुना च ताटकावनं यास्यामि । 
तत्कथय तावद्भवान्पुनः कतरः। | 


भिक्षुः--अहमपि स एब यः प्रथमं ताटकां प्रति प्रहितः । मिथिः ` 


लोपवनागमनकारणं समानमावयोः । 
तापसः--(सहषंम्‌ा) तत्कथय तावत्‌ | त्किं सताटङ्गमधुना ताट- 
कावनम्‌ । 
भिक्षुः--सताटकमिति तावत्पृच्छ। 
तापस$--क पुनः संप्रति ताटका । 

द्वितीयोऽङ्कः । २३ 


भिक्षु'- पुरी प्रविष्टा । 
तापस१--तर्कि दशरथस्य | 
भिक्षुः--नहि नहि । अन्तकस्य । 
तापसः-—केन पुनः प्रतिहारायितमन्तकपुरीप्रवेशे तस्याः । 
भिक्षु:--रामबाणेनैव | 
तापस;---क एष रामः । (विर्य ।) नूनं स एव यः खळ दशरथ- 
कुमारयोरअजः । तत्कथय क पुनरधुना ताटकातनयो । 
भिक्षुः-~खुवाहुस्तावत्ताटकामेवानुगतः । मारीचोऽपि शिशुक्रीडो- 
चितरामनाराचपीडितो जीवन्मुक्त इव दूरं क्षिप्तः । 
तापसः--तत्कथमिदानीं न कथितं केनापि लङ्केश्वरस्य । 
भिक्षुः--कथितमेव किलेदमाक्रन्दता मारीचेन | 
तापसः--तस्कथं कुपितो न लङ्केश्वरः । 
भिक्षुः--सीतामिलाषशीतले छङ्केश्वरचेतसि नारूढ एव कोप- 
परितापः । 
तापसः--क पुनरधुना रामलक्ष्मणौ | 
भिक्षुः--श्रुतं मया कौशिकानुपदं तदाश्रमान्मिथिलां प्रति प्रचलि- 
ताविति । (विलोक्य । सत्रासम्‌।) कथमिमौ तावित एवाभिवर्तेते । तदस्य 
निशाचरवैरिणो रामस्य पुरतः स्थातुमनुचितमावयोः । 
(इति निष्क्रान्तौ ।) 
इति विष्कम्भकः । 
(ततः प्रविशतो रामलक्ष्मणौ ।) 
राम!- वत्स लक्ष्मण, पश्य पश्यारामरामणीयकम्‌ | 
लक्ष्मणः--आर्य, निसगरमणीयोऽयमारामः । अधुना तु मधुमा- 
सावतारेण नितान्तरमणीयः | 
रामः (atari) कथमवतीर्णेव मधुमासलक्ष्मीः । (विशय ।) एव- 
मेतत्‌ । तथाहि । 
इह मधुपवधूनां पीतमछीमधूनां 
विलसति कमनीयः काकलीसंप्रदायः । 

इह नटति सलीलं मञ्जरी वज्लुङस्य 
प्रतिपदमुपदिष्टा दक्षिणेनानिलेन ॥ ३ ॥ 


` अपि च। 
मल्यशिखरादाफैलासं मनोभवशासना- 


द्वुवनवलयं जेठुं वाञ्छन्वसन्तसमीरणः । 
विहितबसतिं कैलासाग्रे yarat हरं 
मनसि Baada शङ्के प्रयाति शनैः शनेः ॥ ४ ॥ 
लक्ष्मण;- आर्य) अहँ त्वेवं तर्कयामि । 
पथि पथि लतालोलाक्षीमिः सवन्मधुसीकरं 
कुसुमनिकरं वर्षन्तीमिः सहषेमिवार्चितः | 
मधुकरवधूगीतासक्तं कुरङ्गकमास्थितः 
प्रसरति वने मन्दं मन्दं वसन्तसमीरणः ॥ ५ ॥ 
| रामः--वत्स, अलमनेन । तद्यावदयं . भगवान्विश्वामित्रस्तत्रभवतो 
| याज्ञवर्क्यस्य समागमसुखमनुभवति तावत्तदीयसायंतनदेवताचेनोचि- 
तानि कुसुमान्यवचीयन्ताम्‌ । 


CH राम।---(बिलोक्य ।) कथमिदमितश्रण्डिकायतनम | (अञ्ञछिं बध्वा ।) 


| मात; 
श्री | करुणतरङ्गतरङ्गिणि विकसन्नयनामरतोर्मसीकरिणि । 

३ तरुणतुहिनकरचूडामणिरमणि खाँ नमस्यामि ॥ ६ ॥ 
ji (पुनरन्यतो विलोक्य।) अये, इयमसौ मदकलकलहंसोत्तंसितसितसरोजरा- 
i जिराजिता सरसी सरसीकरोति मे चेतः । (पुनः सकौतुकम्‌ ।) अये, कथ- 
मय॑ नलिनीवनविहारिणी सहचरीमपि विहाय कल्हंसपोतश्वूतविटपान्तरा- 
W छमचुसरति । (कर्ण दत्त्वा) अये, क एष मदकलकरिकनकश्रृङ्खलामणि- 
श्र रणितानुकारी मनोहारी कोऽपि कलकलः समुछसति । (विश्ृश्य ।) नूनं. 
YI राजहंससिज्ञितहारि मञ्जीरगुञ्जितमेतत्‌ । तद्वइ्यमिह सठीळचलचर- 
ji णरणन्मणिनूपुरया पुराङ्गनया कयाचन चण्डिकायतनमागच्छन्त्या मवि- 


रघूणाम्‌ । 


लक्ष्मण;- खाढम्‌ । (इति लताबिटपान्तरितः कुसुमावचर्य नाटयति ।) 


तव्यम्‌ । तदलमसाकमितो&वलोकनेन । परस्रीति शङ्कापि संकोचाय 

द्वितीयोऽङ्गः । २५ 


(नेपथ्ये ।) 
भवृदारिके, इत इतः । 
रामः कथमियं राजकुमारिका । तदालोकयामि तावत्‌ । 
(विलोक्य । सहर्षकोतुकम्‌ ।) 
केयं इयामोपळविरचितोलेख हेमैकरेखा- 
URA: कनककदलीकन्दलीगर्भगौरेः | 
हारिद्राम्बुद्रवसहचरं कान्तिपूरं वहद्धि 
कामक्रीडाभवनवळभीदीपिकेवाविरस्ति ॥ ७ ॥ 
(ततः प्रविशति सीता सखी च ।) 
सीता--हला, पेक्ख पेक्ख । अज इममुज्जाणं वसन्तसहअरेण 
सअं जेव्व मम्महेणालंकिदं विअ अतिमेत्तं रमणिज्ज पडिहादि । 
सखी--अनवद्याङ्गि, एवमेतत्‌ | 
राम)--भये, सर्वानवद्याङ्गीति वक्तव्यम्‌ । नन्वस्याः 
वन्धुकबन्धुरधरः सितकेतकाभं 
चक्षुमैधूककलिकरामधुरः कपोलः | 
दन्तावली विजितदाडिमबीजराजि- 
राख पुनर्विकचपङ्गजदत्तदास्यम्‌ ॥ ८ ॥ 
(पुनर्निवेण्ये ।) अहो, सुखाया अप्यस्याः प्रकृतिकमनीयपदार्थपरिशीलनौ- 
चित्यचातुरी । तथाहि । इयं हि 
पदाभ्यामुन्निद्रामधरयति शोणाम्बुजरुचि 
कराभ्यामादत्ते नवकिसलयानामरुणताम्‌ | 
qasa च्छायां दशनवसनाग्रेण पिबति 
सितज्योत्खापूरैरुपहसति कान्ति हिमरुचेः ॥ ९ ॥ 
सखी--भर्वृदारिके, इदे तचण्डिकायतनम्‌ | 
सीता- (अज्चर्डि बद्धा |) देवि,ससहरमौलिदेहाद्भधारिणि, AET- 


णघरखुआसिणि, णमो णमो दे । 


१. हला, WA पद्य । अदैतदुद्यानं वसन्तसहचरेग स्वयमेव मन्मधेनालक्क- 
तमिवातिमात्रं रमणीयं प्रतिभाति । 
२, देवि, शशधरमौलिदेहाधैधारिणि, त्रिभुवनणहसुवासिनि, नसो नमस्ते । 

२६ प्रसन्नराघवम्‌ | 


सखी- समुचितैव प्रणामपरिपाटी । 
सीता--(सप्रणयकोपम्‌ |) अलमढीअजप्पिदेण | 
सखी--(अज्लिं वद्धा ।) 
कान्तमिन्दुमणिदामकोमले कोमलेन्दुमुकुटाङ्कशायिनि | 
इन्दुचारुमचिरेण विन्दतामिन्दुसुन्दरमुखी सखी मम ॥ १० N 
रामः--अये, कथमस्याः परिणयमनोरथप्रणयी सखीजन:|(बिमरशय ।) । 
उचितमेतत्‌ । वयःसंधी खल्वियं वतेते । तथाहि । 
अपक्रान्ते बाल्ये तरुणिमनि चागन्तुमनसि 
प्रयाते मुग्धत्वे चतुरिमणि चाेषरसिके । 
न केनापि स्रष्टं यदिह वयसा मम परमं 
तदेतत्पज्ञेषोजयति वपुरिन्दीवरदृशः ॥ ११ ॥ 
सखी--अयि देवि, सत्वरं मे पूरय मनोरथम्‌ । यावदियं न दुर्म- 
नायते सखी । 
सीता- (सप्रणयकोपम्‌ ।) किंति दुम्मणायिस्सम्‌ । 
लक्ष्मण+--अयि राजहंसकन्यके, किमिति दुर्मनायसे । अयं ते 
चूतविटपान्तरितः कान्तः । 
सीता--हैला, कस्स इमो करिकलहकण्ठनिग्घोसमहुरो कण्ठसद्दो 
सुणिअदि | ता णिरूवेह्म । 
रामः (सविषादम्‌ ।) कथमियमन्तरितैव लतया । (छतां प्रति ।) 
स्तनविजितस्तभकश्रीरधराधरितप्रवालनवलद्ष्मीः । 
अयि लतिके तिरयन्ती तरलहृशं मावलम्बसे लज्जाम्‌ ॥ १२ ॥ 
(पुनः Hata ।) 
श्यामच्छवीनामियमन्तराले परादुर्भवन्ती कद्ळीदलानाम्‌ । 
कलेव चान्द्री नवनीरदानां चकोरवन्मां मुदितं करोति ॥ १३ ॥ | 
१. अळमलीकजहिपतेन | 
२. किमिति दुर्मना यिष्यें । 


३. दला, कस्यायं करिकलभकण्ठनिर्धोषमधुरः कण्ठशाब्द्‌ः श्रयते । तन्निरू 
पयामः । 

द्वितीयोऽङ्कः । २७ 


(पुनः कदलीं प्रति ।) 
हे बालहेमलतिके श्रुवमीहसे त्व- 
मूरुश्रियं कलयितु तरळायताक्ष्याः । 
एनां विळम्बय विलासवतीं चिरं हिं - 
giat कलाः परिचिताः स्थिरतां प्रयान्ति ॥ १४ ॥ ` 
सीता--हँछा, को इमो कणअवण्णो सिहण्डिपिच्छमण्डिदकण्ण- 
पूरो मुद्धत्तणविमुक़कोअणविआरो कुमारो दीसदि । इमं पेक्खन्तीए 


` मह णिअवच्छम्मि विअ वच्छत्तणपच्छालिअं हिअअं वट्टदि | 


लक्मणः -अये,केयमस्यां सुमित्रायामिव मे सुचिरमवृत्ता चित्तवृत्ति:। 

सीता- हला, इमं कुमारं पुलोअन्तीए मह वच्छा उम्मिला 
चित्तमारुहदि | 

सखी---(विहस्य ।) नूनमयं कस्मचिद्वसशब्दलालनीयो भविष्यति । 
यं विलोकयन्त्या भे त्वमपि चित्तवृत्तिमारोक्ष्यसि । तत्यच्छामि ताव- 
देनम्‌ । (परिक्रम्य |) अये राजकुमार, कः खळ भवान्‌। यस्खमेक एव 
सुग्धतयापरिशीलिताख्रपि वनभूमिषु विहरसि । 

लक्ष्मणः--धिङ्‌ मूर्खे, कथं मामअ्जेन परिसरवर्तिना रामचन्द्रेण 
नाथवन्तमप्येकाकिनमपदिशसि । 

सखी--(सहषम्‌।) कुसुमितस्तदघुना मे मनोरथडुमः | 

सीता-हैला, किमेत्थ aai । ता एहि । णिअघरं जेव्व AHA । 
(किंचित्परिक्रम्य पुनव्यौइत्य ।) हला, एक्कं विसुमरिदक्षि। णं सो सहआर- 
पादवो अवलोअणीओ जस्स वासन्दीळदाए सह संगम अहिलसन्ति 
मह अम्बाओ । (इत्युभे परिक्रामतः ।) 


१. हला, कोऽयं कनकवर्णः शिखण्डिपिच्छमण्डितकर्णपूरो सुग्धत्वविसुक्तलो- 
चनविकारः कुमारो दृश्यते । इमं पञ्यन्त्या मम निजवत्स इव वात्सल्य प्रक्षालितं 
हृदयं वतैते । | 
_ ४२, हला, इमं कुमारं विलोकयन्या मम वत्सोर्मिला चित्तमारोहति । - 

३. हलां, किमत्रास्माकम्‌ । तदेहि । निजगृहमेव ब्रजामः, । हला, एक 
बिस्मतास्मि । ननु स॒ सहकारपादपोऽवलोकनीयो यस्य वासन्या लतया सह 
संगममसिलषन्ति HHI: । 

राम! (सहर्षम्‌!) 
मन्मनःकुमुदानन्दशरसार्वणशार्वरी | 
अहो इयमितो नूनं पुनरप्यभिवतते ॥ १९ ॥ 
(निवैर्ण्ये ।) 
वहत्यस्या दृष्टिविकचनवनीलोत्पलतुला- 
मखण्डस्याभिख्याँ वदनमिदमिन्दोः कलयति । 


pi कुचौ किंचिन्मीरत्कमरतुळनां कन्दळयत- क्‌ 
JMU a eS ~ खु į ~ ~ 

॥ | स्तमःशोभां चित्रा चिकुरनिकुरम्बं हि कुरुते ॥ १६ ॥ 

tig सखी--एष सहकारपादपः, इयं च वासन्ती लता । (इति तदन्ति- । पा 
"७ > कमनुसरतः ।) 

i = ~ N 

yA राम!--कथमिमे मे परिसरमनुसरतः । तत्किचिदपसरामि तावत्‌। 

A सीता- ( सहकारशाखां करे धत्वा । सकौतुकम्‌।) हला, पेक्ख पेक्ख । 


| AR नहसिहाविलिहिंदेहिं कोमळदलेहिं संभावीअदि जं किर इअं 
`| चूदलदा केणावि विदद्धेण णिअहत्येण संभाविदेचि | अहवा णिअचा- 
| वलदासङ्किदेण सअं मम्महेणेन्वेत्ति । 
UA: za संभावयति भवती । मम पुनरन्यथा वितरक: । 
मरवा चापं शशिमुखि निजं मुष्टिना पुष्पधन्वा 
न्वीमेनां तव तनुळतां मध्यदेशे बभार । 
यस्मादत्र त्रिभुवनवशीकारमुद्रानुकारा- 
WA मान्ति त्रिवलिकपटादङ्गुलीसंधिरेखाः ॥ १७ ॥ 
| सखी--भतृंदारिके, इयं वासन्ती लता । इदं च पश्य | 
yh वासन्तीरसविम्दुं सुन्दरमिन्दिन्दिरा इह चरन्ति । ५॥ म 
vati चिरमन्दिरमरविन्दं मन्दं मन्दे परिहरन्ति ॥ १८ ॥ विक 


(सीता तदेव पठति । ) 


x: हला, पह्या पद्य । एतैनेखरिखाविलिखितैः कोमलदले: संभाव्यते za 
त्क्य चूतळता केनापि विद्ग्वेन निजहस्तेन संभावितेति । अथ 
चापळताशङ्कितेन खयं मन्मथेनेवेति । 


| 


वा निज- 


| 

द्वितीयोऽङ्कः । २९ 


रामः--किमिदानीं लतान्तरवर्णनया । नन्वियमेव 
निर्मुक्तशैशवदशा शिशिरा नवीन- 
संप्राप्तयौवनवसन्तमनोरमश्रीः । 
उन्मीलितस्तननवस्तबका निकाम- 
मेणीशस्तनुळता तनुते मुदं नः ॥ १९ ॥ 
सखी---भर्तृदारिके, पश्य । इयमसौ वासन्ती रता खयमेव सहः 
कारपोतमालिङ्गिलुं पुरः सरति । 
सीता--(सप्रणयकोपम्‌ ।) अये अलीअजप्पिणि, दाणिं तुह परिसरं 
परिहरिअ अण्णदो गमिस्सम्‌ । 
राम्‌ 
अमळमृणालकाण्डकमनीयकपोळरुचे 
स्तरळसलीळनीलनलिनप्रतिफुछशः । 
विकसदशोकशोणकरकान्तिसृतः सुतनो- 
म॑दळलितानि हन्त ललितानि हरन्ति मन: ॥ २० ॥ 
सीता--(विलोक्य सकौलुकम्‌ ।) अम्भो, 
बिसट्टपेसळप्पछ्प्पलासपुङ्कसामलो 
महेससोम्मसेहरप्फुरन्तसोमकोमलो | 
लदाघरम्मि को इमो अणङ्गरूअखण्डणो 
विलोअणाण देइ मे सुहं सिहण्डमण्डणो ॥ २१ ॥ 
सखी--भर्तृदारिके, कथय कथं लतालोकनाद्विरितासि । ` 
(सीतानाकर्णितकेन तदेव पञ्चमस्वरं पठति ।) 
सखी--(उपर्यय )) कथमियमन्यचित्ेव रक्ष्यते । क पुनश्चित्त- 
मस्याः । (रामं दृष्टा । साकृतम्‌।) अये, इदमस्याश्वित्तगजबन्धनालानम्‌। 


त्‌- i 


१ अये अलीकजल्पिनि, इदानीं तव परिसरे परिहत्यान्यत्र गमिष्यामि । 
२. अहो, 

EE बिकसितपेशलोत्पलोत्पलाशपुङ्कइ्यामलो 

र्या. महेशसौम्यशेखरस्पुरत्सोमकोमलः । 

[- ` लतागहे कोयऽमनङ्गरूपखण्डनो 

बिलोचनयोर्ददाति मे सुखं शिखण्डमण्डनः ॥ 

३० प्रसन्नराघवम्‌ | 


(पुनः सीतां हस्ते इत्वा ।) भर्तृदारिके, प्रणयमधुरोऽपि सखीजनः किम- 
aiid । अथवोचितमिदम्‌ । अधुना हि तवायं हृदयमधिवसति । 
सीता- (खगतम्‌ ।) कहं अवगदक्षि इमाए । (इति ल्जां नाट्यति।) 


सखी- (खगतम्‌ |) कथमियं लज्जते । तदन्यतो नयामि । | 


(अकाशम्‌) कथमद्यापि हृदयं न मुञ्चति ते प्रणयकोपः । 

सीता--( खगतम्‌ ।) कोवेमुद्दिसिअ इमाए भणिदे ण उण इमम्‌ । 
(अकाशम्‌ ।) हला, कहं तुह कुविस्सं । केवरमण्णचित्तदाए ण संभा- 
विदासि । 

सखी--क तार्हि दत्तचित्तासि । 

सीता--आँरामम्मि । 


सखी--(विह्य ।) अहो ते चातुर्यं यत आकारमकटनेनवाकार- | 


गुपिं कृतवत्यसि | 
(सीता सळञ्नमधोसुखी तिष्ठति ।) 
रामश 
उत्तरङ्गय कुरङ्गलोचने लोचने कमलगर्वमोचने | 
अस्तु सुन्दरि कलिन्दनन्दिनीवीचिडम्बरगभीरमम्बरम्‌ ॥ २२ ॥ 
सखी -(सप्रणयस्मितम्‌ ।) भतृदारिकें, अलमालिजनेऽपि हृदया- 
पापेन । ननु विदित मया । 
अत्र ते सखि शिखण्डमण्डने पुण्डरीकरमणीयलोचने । 
३यामतामरसदामकोंमले रामनामनि मनो मनोभवे ॥ २३ ॥ 
सीता--हैला, WA पेक्ख । 
मअणवहूणेउररवरमणिज्ज॑ किंपि किंपि कूजन्तो । 
माअन्दमुउलमहुरसमहुरमुहो महुअरो भमइ ॥ २४ ॥ 
१. कथमवगतास्म्यनया । - 
२. कोपसुहिद्यानया भणितं न पुनरिमम्‌ । हला, कथ TA कुपिष्यामि । 
केवलमन्यचित्ततया न संभावितासि । 
३. आरामे । 
४, हला, परय पद्य । 
मदनवधूनूपुररवरमणीयं किमपि किमपि कूजन्‌ । 
माकन्द्सुकुरमध्ुरसमधुरसुखो मधुकरो भ्रमति ॥ 

द्वितीयोऽङ्गः । ३१ 


(पुनः खगतम्‌ ।) 
अइ पिबद लोअणाइं पिअजणवअणारविन्दमअरन्दम्‌ । 
अइ तरलाई AARE पुण कह तुझे कह इमो अ ॥ २५ ॥ 


। (इति रामं नयनाञ्चलेन सलीलमालोकते।) 


राम्‌$-(निवर्ण्यं ।) 
सबैख नवयौवनस्य भवनं भोगस्य भाग्यं शां 

सौभाग्यं मदविश्रमस्य जगतः सारं फलं जन्मनः। ८ 
साकूतं कुसुमायुधस्य हृदयं रामस्य तत्त्वं रतेः 

शृङ्गारस्य रहस्यमुत्पलदृशस्तत्किचिदालोकितम्‌ ॥ २६ ॥ 

(सीता सगतं पुनस्तामेव गाथां पठति ।) 

सखी--अयि भतृदारिके, पश्य । 

दळदमलकोमलोत्पलपलाशशङ्काकुलोऽयमलिपोतः | 

तव लोचनयोरनयोः परिसरमनुवेलमनुसरति ॥ २७ N 
सीता---(सहपंमात्मगतम्‌ ।) अपि लोअणाइं वद्धसप्पदाई णं सुहो 

पसुदीयम्‌ । 

UA! — (ATE ।) 

अमृतमयपयोधिक्षीरक छोलळोठैः 

खपयति तरलाक्षी यत्र मां AAT: । 
अपि भवतु सदायं सन्मुहृतेः 
(AA । सविषादम्‌ ।) 
कुतोवा | 
मधुरविधुरमिश्राः सृष्टयो हा विधातुः ॥ २८ ॥ 
(अविश्य ।) 

चेटी--भेट्टदारिए, भद्टिणीहिं आण्णतह्लि। जं किर वत्सा जाणई 


१, अयि पिबतं लोचने प्रियजनवदनारविन्दसकरन्दम्‌ । 
अयि तरले विचारयतं पुनः क युवां क्वाय च ॥ 
२. अपि लोचने TATATA ननु सुखोपश्रुतिरियम्‌ | 
. भर्तृदारिके, भव््नीभिराज्ञप्तास्मि । यत्किल वत्सा जानकी झटिति 


' शृहमानीय विचित्राभरणेर्मण्ड्यताम्‌ । येन तस्याः सानन्दं वदनारविन्दं विं- 
' लोकयामः । Hayz 

३२ प्रसन्नराघवम्‌ । 


त्ति घरमाणीअ विचिताहरणेहिं मण्डीअदु | जेण तीए साणन्दं qA- 
णारविन्दं पुलोअह्म | किम 
सीता--ईण्डे, कहं सिणेहमुद्धाओ मह अम्बाओ । eo 
चेटिका- सैद्टदारिए, कहं ण मुद्धाओ JA अम्बाओ । 
सीता--कैहं उण मुद्धाओ मह अम्बाओ । 
चेटिका--जों तुम णिसग्गछावण्णचन्दलेहां णेवच्छरुच्छीलन्छः 
l णेणालंकिदुमिच्छन्ति | तहा अ । 
अइ तुह मुहलेहा चन्दबिम्बे संणेहा 


lei दसणकिलणलच्छी अच्छजोहासरिच्छी | | 
® कुवलयद्‌लदोणीकन्द्राए वहन्ती 
hai तरलबहलमिट्टी दुद्धधारे ब्व दिट्टी ॥ २९ ॥ 
DI टर 
id a आअच्छ । गच्छ णिअघरं जेव्व । | 
जागी... 5 १ 
d (इति निष्क्रान्ताः ख्रियः-।) 


रामः-(सविषादम्‌।) कथं नयनपथमतिक्ान्तैव कान्ता । | 
(पुनः सप्रयाशम्‌ ।) 


अप्याविरस्तु भूयोऽपि मम लोचनयोरियम्‌ । ; 
दिवसे5न्तर्हिता नक्तं चन्द्रकेव चकोरयोः ॥ ३० ॥ 


लक्ष्मणः--आये, इयमाविरस्ति | (पुर्न 


१. हण्डे, कथं ल्रहमुग्धा ममाम्बाः | 

२. भर्तृदारिके, कर्थं न सुग्धासवाम्वा: | 

३. कथं पुनमुग्धा ममाम्बाः । 

४. यास्त्वां निसगेलावण्यचन्द्र लेखां नेपथ्यलक्ष्मी लाञ्छनेनालंकर्ठुमिच्छन्ति । 
तथा च। 


AN) 


अयि तव सुखलेखा चन्द्रविम्मे HART | 
दशनकिरणलक्ष्मीरःच्छज्योत्न्नासरक्षा । 
कुवल्यद्लद्रोणीकंद्रायां वहन्ती 
तरखबहृरमिष्टा दुग्धधारेव दृष्टिः ॥ 
तदागच्छ । गच्छामो निजगृह्ृभेव । 

द्वितीयोऽङ्कः । ३३ 


राम$---(सहर्षम्‌ ।) कथं पुनः प्रप्ता प्रेयसी । (विलोक्य ।) न तावन्नूनं 
किमप्यन्यदभिसंधाय तदिदशुक्तं वत्सेन। (उच्चैः ।) वत्स, केयमाविरस्ति ।. 
लक्ष्मणः— 
मुग्धस्य केलिविजितस्मरचापयष्टे- 
रातन्वती रुचिमतीव सुधाकरस्य । 
ठ agu स्फुटमुदञ्चिततारकश्रीः 
संध्याविरस्ति ननु कापि पतिंवरेव ॥ ३१ ॥ 
रामः-वत्स, एवमेतत्‌ । तथा हि । 
कुत्वा प्रबुद्धकमलामखिलां त्रिलोकी- 
मम्भोनिधेर्विशति गर्भमसाविदानीम्‌ | 
अन्तःप्रपुप्तहरिनाभिसरोजबोध- 
कोतूहलीव भगवानरविन्दबन्धुः ॥ ३२ ॥ 
लक्ष्मण!--आर्ये, दृश्यतांमयमीषन्मुकुलितराग इव गगनाभोगः | 
रामः--एवमेतत्‌ | इदानीं हि 
प्राचीमाळम्वमाने घनतिमिरचये बान्धवे बन्धकीनां 
संप्राप्ते च प्रतीचीं शशिकरनिकरे वैरिणि खैरिणीनाम्‌ । 
अधेइ्यामोपळार्धस्फटिकमिव दिशामन्तरालं विधत्ते 
कालिन्दीजहुकन्यामिळदमलजलसन्दसंदोहभेत्रीम्‌ ॥ ३३ ॥ 
(पुनः सहृषेमङ्ल्या दशयन्‌ ।) 
एतत्कोककुट्टम्बिनीजनमनःशल्यं चकोराङ्गना- 
चञ्चूक्रो टिकपाटयोरषेटितयो रुद्वाटिनी कुञ्चिका । 
दग्धस्यापि नवाङ्करः सरतरोराद्रांगसां प्रेयसी- 
मानोद्दामगजाङ्कशो विजयते मुग्धं सुधांशोबेपु: ॥ ३४ ॥ 
लक्ष्मणः 
' कलोलक्षि्तपङ्कत्रिपुरहरशिरःखःसरबन्तीम्रणाळं 
| कर्पूरक्षोदजाळं कुखुमशरवधूसी घुभृङ्गारनालम्‌ | 
, - एतहुः्धान्धिवन्धोगैगनकमछिनीपत्रपानीयबिन्दो- 
रन्तस्तोषं न केषां किसलयति जगन्मण्डनं खण्डमिन्दोः ॥३५॥ 
अ. रा, ४ 


£ 

३४ प्रसन्नराघवम्‌ | 


रामः--वत्स, अळमतिप्रसङ्गेन । तदेहि । सायंतनत्रिदशा चेनो- 
चितकुसुमोपायनेन भगवन्तं गाधिनन्दनमुपास्महे | 


( इति निष्क्रान्ताः सर्वे ।) 


इति द्वितीयोऽङ्कः । । पण 
Asi 
| (तथ 


R 

` 5 
नो. तृतीयोऽङ्कः । 
(ततः प्रविशति वामनकः । ) 
वामनकः--(आत्मानं विलोक्य । सविस्मयम्‌ ।) अहो अङ्गाणं मे तुङ्ग- 
' ्तणम्‌। अवि णाम ईरिसेहिं अङ्गेहि एत्थ संचरन्तेण मए दुआरसिहरं 


भज्जीअदि । ता खुज्जो भविअ संचरिस्सम्‌ | 
(तथा करोति ।) 


(प्रविस्य ।) 

कुञ्ञकः--वअस्स वामणअ, दाणिं सअलगुणसंजुत्तो सि तुमं । 

वामनकः--कह विअ । 

कुञ्ञकः-पेढमं जेब वामणो दाणिं उण खुजत्तणं पत्तो । 

वासनकः--(सक्रोधम्‌।) अए मुरुख, कहं अत्तणो खुज्जत्तण परम्मि 
आरोवेसि। णं तुमं àa HAM । मए उण दुआरसिहरभङ्गस ङ्किदेण 
अप्पम्मि खुजत्तणमारोविदम्‌ | 

कुव्ञक!-(विहस्य ।) कैहं विअस्थिमेत्तएण तुह अङ्गेण दुआर- 
सिहरं मञ्जिस्सदि । (पुनः सक्रोधम्‌।) अरे अलीअवाआल, केण तुह 
कहिदं अहं खुञ्ञओ त्ति । 

वामनकः--णं इमिणा जव दरिअवुसतहकउदसरिसेण पुट्ट्टिदेण 
मंसत्थबएण उद्वाहिएण | 


१. अहो अङ्गानां मे तुङ्गत्वम्‌ । अपि नामेह्शरङ्गैरत्र संचरता मया द्वार- 
| शिखरं भज्यते । तत्कुब्जो भूत्वा संचरिष्यामि | 

२. वयस्य वामनक, इदानीं सकलगुणसंयुक्तोऽसि त्वम्‌ । 

३. कथमिव । 

४. प्रथममेव वामन इदानीं पुनः कुब्जत्वं प्राप्तः । 

५. अये मूर्ख, कथमात्मनः कुब्जत्वं परस्मिन्नारोपयसि । ननु त्वमेव 
कुब्जकः । मया पुनद्वौरशिखरभङ्गाशाङ्कितेनात्मनि कुब्जत्वमारोपितम्‌ । 

६. कर्थं बितस्तिमात्रेण तवाङ्गेन द्वारशिखरं भङ्कयते । अरे अलीकवाचाल, 
केन तव कथितमह कुब्जक इति । 

७. नन्वनेनेव दृप्तइषभककुद्सह्शेन एष्ठस्थितेन मांससतबकेनोद्वाहितेन । 

३६ प्रसन्नराधवस्‌ | 
gaT — (Re )) भए मर्दिसुण्ण, कह इमो मंसत्थवओ वि... 
उण सोहग्गळच्छीए उवहाणगेण्डुओ | हरच 
सणिअं जप्प । अह्मारिसाणं अन्ते र 


. वामनक+-(साशइम्‌ ।) शर, 
उरचारिणं सोहग्गवुत्तन्तं आअण्णिअ भट्टा कुविस्साद्‌ । 
garit भीरुत्ततेण । दाण धाणघरम्मि वट्टदि भट्टा । क्रि 
jini वामनकः--णे हु ण हु। अज्ञ किर कस्सावि पाहुणकस्स मह रा 
Hp सिणो आगमणं पडिवारूअन्तो बाहिरमण्डवे वट्टदि | 2 
॥ Tan. TA | zam 
चामनकः--किंतिं । र 
-pa अवुर 

gap — t पढमं जेब एक्केण महेसिंणा जण्णवक्कण afazi 


हो 
इमो राआ अच्छिमीलणेहिं रत्तिओ गमेदि | दारणे उण इमिणा उक | 
RA अन्तेउरं जेब परिहरिस्सदि । तदो किं इमो अह्महिं खवणो ३ i 
कप्पडपेडएहिं करिस्सदि । 
बामनकः- सच्चे एदं । जइ इमो महेसी अझाणं रण्णो उबदेसल ; 
आअदो भवे । इमो उण हरधणुद्देसणत्थम्‌ | विज्ञ 
१. अये मतिञ्चून्य, कथमयं मांसस्तबकोऽपि पुनः सौभाग्यलक्ष्म्या उप ट 
धानगेन्दुकः । १ 
२. अरे, शनेजेल्प । अस्मादशानामन्तःपुरचारिणां सौभाग्यवृत्तान्तमाकयामि 
भता कुपिष्यति । | २ 
अलं भीरुत्वेन । इदानीं ध्यानगृहे वतेते भता । ३ 
४. न खळ न खळु । अद्य किळ कस्यापि प्राधूर्णकस्य महर्षेरागमनं पक्षतिः 
पाळयन्वाह्यमण्डपे वतेते । x 
५. हा हताः स्मः । ब्रह्मण 
Ale किमिति । | ५ 
Pf ७. ननु प्रथममेवैकेन महर्षिणा याह्वल्क्येनोपदिशेष्यं राजा अक्षिमीर 
| yi ` रात्रीगमयांते । इदानीं पुनरनेनोपदिष्टोऽन्त पुरमेव परिहरि यति । ततः किम ६ 
k i मस्माभः क्षपणक इव कपटपेटकेः करिष्य ति.। | © 
Wa A ८ 
ह ८. सलमतत्‌ । यदयं महरषिरस्माकं राज्ञ उपदेशार्थमागतो भवेत. । = । 
f पुनहरधनुदशनार्थमू । र्‌ 

तृतीयोऽङ्गः । ३७ 


वि ai इमस्स महेसिणो होमग्गिधूमसामलिअलोअणस्स 
हरचावदंसणेण । ता तक्केमि खत्तिअबह्मणो इमो त्ति । 
नतेः  वामनकः--(विहस्या) कैहं तणु ब मदीवि तुह बङ्कणी ज एवं 
तक्केसि । सञ्च खत्तिअवह्मणो इमो त्ति । 
TALA को वि अणत्थो संभाविअदि जे किर चिरतवस्सा- 
_ करिसिदो इमो तिव्र पेक्खमाणो खत्तिअवह्मणो रुजुमदिणो अझाणं 
महः राएसिणो रज्ञं गहीदुं आअदो त्ति | 
चामनकः--सैन्तं पावम्‌ । ईरिसं मा जप्प | अअं हि चिरतव- 
'स्सापरितोसिंदस्स बह्मणो वाआए खत्तिअत्तणं परिहरिअ बह्मणत्तणे पत्तो। 
gAn h तणु a मदीवि तुह वामणी जं एरिसअलीअलो- 
RA अवुत्तन्ते वि पत्तिआअदि । जइ कस्संवि वाआए खत्तिओ aan 
उब- दी ता मह वाआए तुम वि बह्मणो होसि । 
वामनकः- अरे बालिस, कहं तुह गोमुहस्स भअवदो चउम्मुह 
स्सवि णस्थि अन्तरम्‌ । 


Aa JAR: SE इमो सुद्धबह्मणो ता कि इमस्स चावचिन्ताए | 
(सल. वामनकः- अँत्थि कारणं | तस्स पासम्मिं तदो जेब गहिअचाव- 


विज्ञा दोणि खत्तिअकुमारा वट्टन्ति। ताणं दंसइस्सदि चावं ति । 
उ कुव्कः-तों.सुद्धासओ इमो । 


, १. किमस्य मह्षेहोमामिधूमड्यामठितलोचनस्य हरचापद्शनेन । तत्तर्क- 
गाकर्णयामि क्षत्रियत्राह्मणोऽयमिति । 

२. कथं तनुरिव सतिरपि ते वक्रा यदेवं तकेयसि । सत्य क्षत्रियव्राह्मणोऽयमिति | 

३. तत्कोऽप्यनर्थः संभाव्यते यत्किल चिरतपस्याकर्षितोऽयं तीव्रं प्रेक्षमाणः 
` परि क्षत्रियत्राह्मण ऋजुमतेरस्माकं राजर्षे राज्यं ग्रहीतुमागत इति । 

४. शान्तं पापम्‌ । इदृशं मा जल्प ¦ अयं हि चिरतपस्यापरितोषितस्य 

ब्रह्मणे वाचा क्षत्रियत्वं परिहृत्य ब्राह्मणत्वं प्राप्तः । 

५. कथं तबुरिव सतिरपि तव वामनी यदीदशालीकलोकदृत्तान्तेऽपि प्रत्यास्यते । 
मील यदि कस्यापि वाचा क्षत्रियो ब्राह्मणो भवति तर्हि मम वाचा त्वमपि ब्राह्मणो भवसि। 
क्रिम S अरे बालिश, कथं तव गोसुखस्य भगवतश्तुमुखस्यापि नास्यन्तरम्‌ ! 

७, यद्ययं शुद्धब्राह्मणस्तत्किसस्य चापचिन्तया । 
; ८. अस्ति कारणम्‌ । तस्य YA तत ` एव गृहीतचापविद्यौ द्वौ क्षत्रियकु- 
मारी वतते । ताभ्यां दशय्रिष्यति चापसिति । ९, तच्छुद्धाशयोऽयम्‌'। 

३८ प्रसञ्ञराधवम्‌ । 


वामनक अह ई । 

कुव्नकः- ता कहेहि दाव AA अलीअदूसणारोवेण णं मेह 
ma उप्पण्ण ण वेत्ति । 

qapi iia ति किं भणीअदि । णं महापाव उप्पण्णस्‌ | 

कुन्नकः--अरे मुरुख, ण आणासि धम्मस्स तत्तम्‌ । संबन्धअप 
परिहासवअणाईं ण हु पावकारणाइ | 

वामनकः--कंहं उण इमो ge संबन्धिअणो 

gAn iR, ण आणासि । अस्स वि दोणि कुमारा, AAN 
वि दोणि कुमारीओ । ता तक्केमि संबन्धिअणो हविस्सदि त्ति । 


चामनकः--(विहस्म।) कह अह्माणं एरिसं पुण्णम्‌ । 
(नेपथ्ये।) 


ताटङ्किना झटिति ताडितताटकेन 
रामेण पद्मरमणीयविलोचनेन । 
क्रीडाशिखण्डकधरेण सळक्ष्मणेन 
साकं सुनिः कुशिकसूनुरितोऽयमेति ॥ १ ॥ 
वामनक$--(सहषेविस्मयम्‌।) भहों, जा किर सअललोअभीसणा रक्स 
सी ताडएत्ति सुणीअदि सा इमिणा जइ ताडिदा ता इमस्सि हरचावारो. 
वणे बि संभावीअदि । ता एहि । इमं कण्णसुहारह्‌ भट्टिणीणं समप्पह्य। 
(इति निष्कान्तौ।) 
इत प्रवशक: | 


१. अथ किम्‌ । 
२. तत्कथय तावदस्मिन्न॒लीकदूषणारोपेण ननु मम पापमुत्पत्न॑ न वेति! 
पापांमाते किं भण्यते । ननु महापापसुत्पन्नम्‌ । 


४. अरे मूख, न जानासि धर्मस्य तत्त्वम । संवन्धिजने परिहासवचनारि 
न खळ पापकारणानि । 


S. कर्थ पुनरयं तव संवान्धिजनः । 


६. अरे, न जानासि । अस्यापि द्वौ कुमारौ अस्माकमपि ठे कुमायौ। 
तत्तकयामि संबन्धिजनो भविष्यतीति । 


७. कथमस्माकमीदश पुण्यम्‌ । 


4. अदो, या खळ सकललोकभीषणा राक्षसी ताटकेति श्रयते सानै 


याद ताडिता तदस्मिन्हरचापारोपणमपि संभा वारी 
[व्यत । T 
भट्टिनीम्यः समर्पयामः । तदेहि । इमं कर्णु 

तृतीयोऽङ्कः | 
(ततः प्रविशति रामलक्ष्मणानुगतो विश्वा मित्रः ।) 


~ ध ~ 
वविश्वासत्रः- (अङ्कल्या दर्शयन्‌ ।) वत्स रामभद्र) 
एतत्तकेय चक्रवाकहदयाश्वासाय तारागण- 


A 


आसाय स्फुरदिन्दुमण्डलपरीहासाय भासां निविः। ” 
दिक्कान्ताकुचकुम्भकुङ्कमरसन्यासाय पङ्केरुहो- 
छासाय स्फुटवैरिकैरववनत्रासाय विद्योतते || २ ॥ 
राम*(अज्ञलें वद्धा ।) 
लालयन्तमरविन्दवनानि क्षाल्यन्तमभितो भुवनानि । 
पालयन्तमथ कोककुलानि ज्योतिषां पतिमहं महयामि ॥ ३॥ 
बिश्वामित्र--(खगतम्‌।) अपि नाम मयोपनीयमानं वत्सरामभद्र- 
मचिरादेव जनकस्तनूजया संभावयिष्यति । 
लक्ष्मण/--आये, प्य | 
यावन्नीरनिधेः प्रभातसमयः प्रोद्धृत्य छोकत्रयौ- 
माणिक्यं रविबिम्बमम्चरवणिखीथीपथे न्यस्यति । 
तावत्कतुमिवास्य मूल्यमुचित पद्माकरेण खयं 
लक्ष्मीछव्धविकाशपङ्कजकरन्यस्ता पुरः स्थाप्यते ॥ ४ ॥ 
बिश्वा मित्रः--(सहमात्मगतम्‌।) अये वत्सलक्ष्मणेनेव दत्तमुत्त- 
रम्‌ । देवताधिष्ठितानि हि मुग्धवचनानि भवन्ति | 
रामः--(सुनिं प्रति |) भगवन्‌, कथमियं बहुनरकरितुरङ्गमतरङ्गि- 
तापि राजधानी तपोवन भूमिरिव प्रशान्तपावनी विभाव्यते | 
विश्वामित्रः --क इह विस्मयः | नन्विह जनकः प्रतिवसति यस्यायं 
भगवान्याज्ञवरक्यो गुरुः | 
रामः-सोऽयं भगवानस्य ya: किल योगीश्वर इति ख्यायते । 
विश्वामित्रः-वत्स, स एवायं 
पादोपजीवनाद्भानोः प्रबोधसुपलभ्य यः | 
अभूद्योगीश्वरख्यातेः सद्म पद्ममिव श्रियः ॥ ५ ॥ 
तदेहि । राजभवनमुपसर्पाम; । (इति निष्कान्तः ।) 

go प्रसन्नराघवम्‌ | 
(नेपथ्ये ।) $ | 
पयोभिः सिच्यन्तां बहलूविल्सत्कुजुमरसः | स 
प्रसूनैः Arat परिमलसिङछोलमधुपः | 
चतुष्केः पूयैन्तामविरळळसन्मौक्तिकगणे- 
मुदा पोरखीमिनंगरपथरथ्याङ्गणमुवः ॥ ६ ॥ 
बिश्वामित्र!--नूतमसदभ्यागमनसानन्द्ख शतानन्दस्थ वाक्य- 
परिस्पन्दः । (बिलोक्य) अहो अस्य रभसातिशयो यदयं कृतमपि 


नगरपरिप्कारं पुनरादिशति । 
(अविश्य ।) 


शतानन्द!- -भगवन्‌, अभिवादये । | 
विश्वामित्रः-- सौम्य, आयुष्मान्भूयाः | 
शतानन्दः---भगवन्‌ , अयमसौ जनको राजा भगवन्तं प्रतीक्षते । 
विश्वासित्रः--(बिलोक्य |) अये, स एष जनकः 
अङ्गरङ्गीक्ृता यत्र yala; सप्तमिरष्टमि: | 
त्रयी च राज्यलक्ष्मीश्च योगविद्या च दीव्यति || ७ ॥ 
(ततः प्रविशति जनकः ।) 
जनकः (ङृताज्ञलिभूत्वा ।) 
यः काञ्जनमिवात्मानं निक्षिप्याभौ तपोमये । 
वर्णात्कषे गतः सोऽयं विश्वामित्रो मुनीश्वरः ॥ ८ ॥ 
(उपख्द्य।) भगवन्‌, अयं ते समीहितसंपछ्तासमुद्गमारामः प्रणामः । 
बिश्वामित्रः- राजे) वसुंधरासुनासीरसीरध्वज, अप्रतिहतमनोरथो 
भूयाः । 


Al 


(इति यथोचितमुपविशन्ति ।) | 

जनकः-भगवन्‌, अधुना सुनासीरसाधारणत्वमधःकरणं में। a 

विश्वासित्रः-कथमिब । 

जनकः-संप्रति तदीयामपि पदवीमतीत्य वर्ते । 

गाधिनन्दन न नन्दनजन्मा तादृशः स हरिचन्दनशाखी । 

यादृशो मम भवप्पदपढद्रुन्द्रवन्दनविधि; सुखहेतुः ॥ ९ ॥ | 

विश्वामित्र: --अहो ते प्रणयातिशयो य; सहजप्रमोदसुखाम्बुधि- | 
निममो5प्यससत्समागमजन्मन; सुखशीकरान्बहु मन्यसे। ` l 

तृतीयोऽङ्कः | ४१ 


जनकः भगवन्‌ , अस द्विधानां राज्यरागोपरक्त चेत श्रन्द्रमसां कुत- 
स्त्योऽयं सहजानन्दचन्द्रिकोद्धेद: | 
विश्वामित्रः--मैवं भोः, 
ज्याघातः कार्मुकस्य श्रयति करतं कण्ठमोंकारनाद- 
स्तेजो भाति प्रतापाभिधमवनितले ज्योतिरात्मीयमन्तः । 
राज्यं सिंहासनश्रीः शममपि परमं वक्ति पद्मासनश्री- 
येषां ते यूयमेते निमिकुलकुसुदानन्दचन्द्रा नरेन्द्राः ॥ १० ॥ 
शतानन्दः-सत्यमेतत्‌। एते हि 
वाराङ्गनाकरतरङ्गितचामरोर्मि- 
श्वेतातपत्रशतपत्रिणि राजहंसाः । 
क्रीडन्ति राज्यसरसि खरसं च धीरा 
योगीन्द्रचन्द्र्खुगमे पथि संचरन्ति || ११ ॥ 
लक्ष्मणः (अपवार्य।) आये, राजानोऽप्यमी ब्रह्मविद्याचतुरा इति 
चित्रीयते मे चेतः । 
रामः--वत्स, किमिह चित्रम्‌ । ननु 
छत्रच्छाया तिरयति न यन्न च स्प्रष्टुमीष्टे 
दप्यदून्धद्विपमदमषीपङ्कनामा कलङ्कः | 
लीलालोळः शमयति न यच्चामराणां समीरः 
स्फीतं ज्योतिः किमपि तदमी भूभुजः शीलयन्ति ॥ १२ ॥ 
विश्वामित्रः--आजङ्गिरसोचितमात्थ राजहंसा इति | सकलकुवळयो- 
तंसा राजहंसा अमी । 
जनकः--भगवन्‌ , इदमस्मस्प्राचीनेषु शोभते न तु मयि कतिपयः 
ग्रामटिकाखामिनि । 
विश्वामित्रः मैवं भोः; 
अवनिमवनिपालाः सङ्घशः पारुयन्ता- 
मवनिपतियशास्तु त्वां विना नापरस्य | 
जनक कनकगोरीं यत्मसूता तनूजां 
जगति दुदितृमन्तं WA वितेने ॥ १३ ॥ 

9२ प्रसन्नराधवम्‌ | | 
जनकः- भगवन्‌, नूतनशतभुवननिमीणनिपुणस्य भगवतः किय- | 
तीयममिनववचनचालुरी नाम। स खछ भवान्यस्य 
शलाकीकृत्य खां हृशमसमकोपारुणरांचे 
सुरश्रेणीचित्रं गगनतळभित्तो रचयतः। 
सुधांशोर्भानोश्च प्रथमरचितं बिम्बयुगछ 
सुधाळाक्षासान्द्रद्रवभरितपात्रद्वयम भूत्‌ ॥ १४ ॥ 
शतानन्दः--राजर्षे , सत्यमात्थ | किमुच्यतेऽसी भगवान्‌ । 
| त्रिशङ्कोः खर्लोकादवनितलपातं रचयिलु रप 
| सुनासीरे कोपाद्विकसितपदाले विकसितः । स 
यदीयोऽसौ नव्यत्रिदशनगरारम्भरमसः 
सुरखोमे भक्त्या मुकुलितकराब्ने मुकुलितः ॥ १५ ॥ 
लक्ष्मणः--(अपवार्य |) MA, कथमेवंविधं भगवतः प्रतापितभुवन- 
त्रयं तपोमिधानं तेजः । 
` रामः--अपि न विदितं ते राजर्षेरिदम्‌। 
रोषाभिभूतपुरुहूतपदाभिभूतं ( 
४ दृष्ठा त्रिशङ्कमथ कोपविपाटलश्रीः | 
आकुब्मळी कृतकराम्बुजराजिरम्या 
संघ्येव दृष्टिरमरेथेद्पासितास्य ॥ १६ ॥ 
_ विश्वामित्र:--राजप, अपि तावद्रल्गमागर्भेसंभवं कन्यारलमलंकु- | 
रुते त्वाम्‌। 
जनकः--भगवन्‌, भवत्मसादादधुना जामातृरलमप्यरुक्ररिप्यते। 3 
(राममवलोक्य । सकोलुकम्‌।) भगवन्‌, | 6 
सकलजनविळोकनोत्सवानामयमयनं कतरः पुरः कुमारः | 
हरितमणिमयूखहारिणो यः कलयति कब्पतरो प्रोहळीलाम्‌ ॥१७॥ 
शतानन्द्‌ः-भगवन्‌, अयं च कतरो यः खल्वस्यैव | पि 
नीरूनीरजदलोज्वलकान्तेरन्तिके स्फुरति काञ्जनगोरः । | 
लोचनस्य J: श्रवणाग्रे संनिविष्ट इव चम्पकगुच्छ: ॥ १८॥ इः 
विश्वामित्रः--नाम्ना तावद्रामलक्ष्मणावेती । 
जनक!--अहो कर्णामृतम्‌ | 

तृतीयोऽङ्गः | 23 


शतानन्द;--(निर्वेण्य )) भगवन्‌, 

एतयोरहमुदाररूपयोरुछसत्सहजसोह॒दश्रियो: । 

कामपि खजनतां विभावये कोस्तुभाग्रतमयूखयोरिव ॥ १९ ॥ 

जनकः 

एतयोः प्रक्ृतिरम्यरूपयोरुलसत्सहजसौहृदश्रियोः । 

आन्तरः स्फुरति कोऽपि संनिधिः प्रत्यगात्मपरमात्मनोरिव ॥२०॥ 

विश्वामित्रः--अयि योगीश्वरशिष्य, ईदृशेषु गभीरेप्वभिनवोदन्त- 
पीयूषवेशन्तेषु भवत एव मनो निमज्जति । खजनभावे पुनरनयोवेयमपि 
साक्षिणः । 

जनक!--तर्कि आतरावेतो | 

विश्वामित्रः-अथ किम्‌ । 

जनकः--(सहर्ष निर्वर्ण्य ।) 

तनुश्रिया निर्जितचम्पकोत्पलो सुवर्णनीलोत्पलकोशकोमलो | 

अहो दशामुत्सवदानदक्षिणो सुलक्षणो लक्ष्मणलक्ष्मणाग्रजो ॥२१॥ 
(पुना रामं विलोक्य । सकोतुकम्‌ ।) भगवन्‌, किमेतत्‌ । 

यथाहं निःसीमोत्सवसुभगभोगे भवकथा- 
पथातीते चेतःप्रणयिनि रमे पुंसि परमे । 
तथैवास्मिन्बाले दळदमलनीलोत्पलदलो- 
दरश्यामे रामे नयनपदवीमागतवति ॥ २२ ॥ 

विश्वामित्रः--(खगतम्‌।) उचितमेतत्‌ | न खळ सकललोकलो- 
चनानन्दकरः शीतकरः । शंकरशिरःशयाहोः कलानिधेरपरं तत्त्वम्‌ | 
(प्रकाशम्‌ ।) राजर्षे, स एष सौन्दयातिशयस्य महिमा । 

जनक!-कः पुनराभ्यां पुत्रवतां मोलिमाणिक्यमारोपितः | 

विश्वामित्रः 
किं शीतांशुमरीचयः किमु सुर्रोतसिनीवीचयः YA 

किं वा केतकसूचयः किमथ वा चन्द्रोपछानां चयः । 
इत्थं जातकुतूहलांमिरमितः सानन्दमालो किताः 

कान्ताभिस्निदिवौकसां दिशि दिशि क्रीडन्ति यत्कीर्तयः ॥ २३ ॥ 

राम;- वस, नूनमयं सकलगुणावदातस्तातः प्रस्तूयते । ` - 

३४ प्रसन्नराघवम्‌ | 


लक्ष्मणः--अपि नाम भूयोऽपि प्रस्तोष्यते । 
विश्वामित्रः अपि च । za 
alie AU 
विष्पीते दनुजेन्द्रचन्द्रवदनाअवछरीविभमे । 
लक्ष्मीमस्चबिपाटलक्षतमयीमालम्बते केवल 
पौलोमीकरजाङ्कुरव्यतिकरादाखण्डलीयं वपुः ॥ २४ ॥ 


अपि च। पक. 
तस्य पद्मवनवान्धववंशोत्तंसमांसरमहामणिमौलेः । 


कायकान्तिपरिमूतमनोजो ताविमौ दशरथस्य कुमारो ॥ २५॥ | 


जनक$--(सहर्षम्‌।) 
॥ aza; पराक्रमहतां प्रत्यार्थसीमन्तिनी- 
चक्षु:कज्जलकालिकामिव धनुर्मोवीकिणश्यामिकाम्‌ | 
०० c 9 
यद्दोदुमेदुकर्गकामुंकगुणप्रोत्तालकोळाहले- 
` वरिश्लीकलमेखलाकलूकछा: पीता इवास्तं गताः ॥ २६ ॥ 
अपि च । 
DN Am pi 
यस्येन्द्रारिजयश्रिया सह झटित्याकृष्य मोर्वीलतां 
साकं भूवलयेन चापवल्यं दोमेण्डले बिभ्रति । 
A . 0 
पोलोमीकुचकुम्भसीमनि रहः पश्यन्नखाङ्क नवं 
धत्ते चेतसि केवलं न तु करे कोदण्डमाखण्डल; ॥ २७ ॥ 
तपनकुलशिरःकिरीटकोटिस्फुरदरुणोत्पलकुड्यलस्य तस्य । 
NAN 
दशरथन्पतेरिमो खगाङ्कमतिमसुरेखमुखाम्बुजौ तनूजौ ॥ २८॥ 
विश्वामित्रः--अथ किम्‌ । 


जनकः--भहो धन्यता दशरथस्य, यस्य द्वे अपि तनयावलोकन- | 


शीतले दृशो । 
शतानन्दः--दिशो च । 
विश्वामित्रः ननु दिश इति वक्तव्यस्‌ । 
शतानन्दः--तस्किमन्यावपि कुमारी दशरथस्याई भूषयतः । 


विश्वामित्रः--अथ किम्‌ । यौ ag waa प्रतिबिम्बाविव | 


रामलक्ष्मणयो; । 

तृतीयोऽङ्गः । ४५ 


| शतानन्द्‌ः--नूनममी ऋष्यश्रङ्गचरुभागानां विलासाः । 
' जनकः--दशरथभागधेयानां च । 
विश्वामित्रः--एवमेतत्‌ । अवधिः ख़ भाग्यवतां राजा दशरथः। 
जनकः--महात्मवतां च । 
विश्वामित्रः--तक्किमस्माभिरुच्यताम्‌ । भवतोमेहिन्नि भवन्तावेव 
साक्षिणौ । 
जनक$-कतरोऽहं दशरथस्य महिमाभोगमनुभविठुं कासार इव 
सागरस्य । 
विश्वामित्रः--शोभन्त एव विनयमधुराणामधरीङ्कतात्ममहिमानः 
'॥ , कामं सत्यविधुरा अपि वाचः । अथवा समुचितमेवेतत्‌ । यतः । 
जज्ञिवान्दशरथः स हि राजा राममिन्दुमिव सुन्दरगात्रम्‌ । 
लोकरोचनविगाहनशीठां स्वं पुनः कुमुदिनीमिव सीताम्‌॥ २९ ॥ 
लक्ष्मणः-_(अपवार्य।) आये, इन्दुकुसुदिनीदृष्टान्तेन किमपि 
संविधानं सूचितं भगवता । 
राम$-_(सप्रणयकोपम्‌।) अलमलीकालापितया | 
जनक१--(खगतम्‌।) कथमनया भङ्गया किमपि सूचितं मुनिना | 
तक्क्रिमनेन रभसव॒शंवदेन विस्मृतमेव शांभवं धनुः । (प्रकाशम्‌।) भग- 
वन्‌, अनेन भगवतो वक्रकमनीयेन वाखिलासेन द्वितीयेनेव हरकामुकेन 
किमपि कौलुकितोऽस्मि । 
विश्वामित्रः-(लगतम्‌।) कथमनया परिपाव्या हरचापरोपणमु- 
द्वावयति । भवतु । (प्रकाशम्‌।) राजर्षे, साधु स्मारितोऽस्मि। अतीव मे 
कौतुकं वृषभकेतुकाईुकावलोकने । तेन तदानयनायादिश्यन्तां पुरुषाः । 
अथवा किमन्यैः । रामभद्र एवादिश्यतास्‌ | 
जनकः--(सविस्मयम्‌ ।) भगवन्‌, कथं मुग्ध इव दुग्धमुखमपि 
_ राममिन्दुकिरीटकाईकानयनार्थमादिशसि । न जानासि किम्‌ । 
एतत्तहुर्विंगाहं तुहिनमिरिमये कामुकं यत्र जज्ञे 7 
मोर्वीदर्वीकराणां पतिरुदघिसुतानायकः सायकश्च । 
A दोदेण्डैश्वन्द्रमौलेनेतमपि यदभूदुन्नतं कासुकाणां . . 
AA बाष्पाम्भोवृष्टये च त्रिपुरसृगहशांमैशमप्येन्द्रमासीत्‌ ॥ ३० ॥ 

१६ प्रसन्नराघवम्‌ | 


विश्वामित्रः जानामि । Ya 
सेवायातसमस्तखेचरकरक्रोडाचलचामर*« 
भ्रणीमारुतपानपीननिबिडज्यापत्नगाकर्षिणा । 
गाढाकुञ्चनजुम्भमाणतुहिनसन्दैसदीयै;- श्रमः | 
संत्यक्तः पुरवैरिणापि तदिदं शेलेन्द्रसारं धनु: ॥ ३१ ॥ | 


जनक!--तत्कथमस्यानयनाय रामायादिशसि । 2 
it विश्वामित्रः--न केवलमानयनाय । किंस्वानमनाय । (राम प्रति) S 


वत्स, बध्यतां परिकरः । इदं च 


(डा मारीचमारीचतुरं सुबाहोरपवारणम्‌। S 
ग | न्यस्यतां लक्ष्मणकरे ताटकाताडनं धनु: ॥ ३२ ॥ 

a h 

A जनक/--कथमसंभावनीयमेवोद्भधावयसि । 
dd विश्वामित्रः--कथमिद्‌ न विदितं ते । अनेन हि दुर 


; प्राप्य चापनिगमानितः क्रमारसंप्रताप्य विशिखेरनिशाचरान्‌। | 
असदीयमखरक्षणक्रियादक्षिणेन गुरुदक्षिणीकृता ॥ ३३ ॥ 


जनक;- (विर्य । निश्वस्य च।) भगवन्‌, अस्त्येतत्‌ । कि 
मारीचसुख्यरजनीचरचक्रचूडा- 
चञ्चन्मरीचिचयचुम्बितपादपीठः | 
अत्राभवद्विफरबाहुबलावलेपो (प्न 
वीरः शशाङ्कमुकुटाचलचालनो5पि ॥ ३४ ॥ 
विश्वामित्र/--किमेतावता | नन्वत एव राममादिशामि। (राम प्रति) 
वत्स, उत्तिष्ठ । कुमुदिनीकान्तकलाकिरीटकामुकरोपणप्रवीणतया संप्री' 
णयास्मान्‌ । | 
जनक+-(खगतम्‌।) 
यस्य ख्याता जगति सकले निस्तमिस्रा तपःश्री- 
मिथ्योत्कण्ठः कथमिह भवेदेष MARN: | l 
बालो रामः किमपि गहनं कार्मुकं चन्द्रमौले- | 
दोलारोइं कल्यति महुस्तेन मे चित्तवृत्तिः ॥ ३५॥ T 

तृतीयोऽङ्कः । ४७ 


¦ (पुनः एथिवीमालोक्‍्य । ) 
रतिरिव जननेत्रानन्दिनी नन्दिनी ते 
कुसुमशर इवायं रूपसारः कुमारः । zi 
यदि तु धनुरपीदं प्राप्तमेतस्य हस्तं 
॥ |. कुसुममयमिव स्यात्संभृतः संप्रदायः ॥ ३६ ॥ 
शतानन्द्‌+-राजषें, किमेतन्मूढ इव मुहुमुहुरालोकसे | अनुवर्तख 
R) महर्षेवेचनम्‌ । 
जनक+---(प्रकाशम्‌ ।) अनुवृत्तमेव | (रामं प्रति) वत्स, अनुष्ठी- 
। यतां गुरुवचनम्‌ । 
(राम उत्थाय परिकरं वश्लाति। ) 
(प्रविश्य ।) 
प्रतीहारी--जेदुं जेदु देवो । को वि बह्मणो देवस्स दंसणत्थी 
दुआरदेसम्मि चिट्टदि | ता कि पवेसीअदु.। 
Si जनक;--आएः;, इदमपि कि जनकः प्रष्टव्यः । 
॥ ` प्रतीहारी--तथा । (इति निर्भय तेन सह अविशति । ) 
किंत . जनका--अह्ृमन्‌, प्रणम्यसे | 
मुनिः--राजन्‌, सुमतिर्भूयाः | 
जनक;--(खगतम्‌।) अन्याहशीयमाशीःपरिपाटी । भवतु । 
(अकाशम्‌ ।) सुने, इहास्यताम्‌ | 3 
सुनिः-संदेशहरः खल्वस्मि । 
प्रति| जनकः कखायम्‌ । कीरशो वा संदेशः | 
at धुनि 
' पीत्वा कञजलकालिमानमखिलं क्ष्मापालनारीहृशां 
नीत्वा स्फीतयशोड्टहासमहसा लोकत्रयं शुभ्रताम्‌ । 
चण्डीशं चरितैरनेकविभंवैर्यापि यः सेवते 
हे वैदेह स जामद्यपरशुस्त्वामेतदाभाषते ॥ १७ ॥ 


' १. जयतु जयतु देवः । कोऽपि ब्राह्मणो देवस्य दशनार्थी द्वारदेशे तिष्ठति ॥ 
| ' तत्किं गवेश्यताम्‌ । 

४८ प्रसन्नराधवम्‌ | 
ज्ञनक;- (खगतम्‌ ।) अहो गर्वाडूरस्थ वक्रता | भवतु .॥। 
(अकाशम्‌ )) कि तत्‌ । WA 
चुनि 


कसैचिदेहि कन्यां नरपतिशिशवे diaga 
वयावर्ताप्रियान्नः पुरमथनधनु:कर्षणालापपापात्‌ | 
नो चेदन्योऽसत्युपायस्तव कढ्षमषीपङ्कसंक्षालनाया- 

क, मसद्विस्ता रिधाराञ्चलबहरपयःपूरदूरावगाहः॥ २८ ॥ 
जनक/--(विहस्य ।) तन्ममापि म्रतिसंदेशः कथनीयस्तस्य | 
मुनिः--कीदृशोऽसौ । | 
जनकः 
त्वं मित्रं मम जामदय्यपरशो तेनेतदाभाष्यसे 

संप्रत्येव यथाम्रतिश्रुतमियं कन्या मया दीयते । 
तेनेह खयमेत्य धूजेटिधनुधेरियदोःसंपदो 
जामातुः पुरतश्चिराय भवता धाराजळं त्यज्यताम्‌ ॥ ३९ ॥ 

; मुनि+--तथांस्तु । (इति निष्कान्तः ।) 
जनकः--आजङ्किरसोपक्षिप्तस्तावदयं जामदम्येन निञकोपानल- 

स्फुलिङ्गः । 
शतानन्द्‌$--किमेतावता । अतिगम्भीरभुजसारकासारकैरवारामः 

खलु रामः । 
विश्वामित्रः-राजर्षे, के पुनरमी परितः स्फुरन्मणिमौलयः परःस द 
हस्ता इञ्यन्ते । 
जनकः 
श्रीकण्ठकामुकनिरस्तभुजावलेपा 
नानादिगन्तजगतीपतयः किलामी । 
अभ्यर्थनां मम किमप्यभिवधमाना 
: Jafa कानिचिदहानि नरेन्द्रपूजाम्‌ ॥ ४० ॥ | 
विश्वामित्रः--वत्स रामभद्र,तदेषामेव पश्यता कौतुकमसाकै पूरय 


(रामो विश्वामित्रं प्रणम्य निष्कान्तः।) ह. 

तृतीयोऽङ्गः | ४९ 


H जनकः--आङ्गिरसापरिशीलितसंनिवेशस्य वत्सरामस्य भवत्ता प्रत्य- 
नन्तरीभूयताम्‌ । आदिश्यतां कञ्चकी च करकलितकमलमालाया जान- 
क्या; खर्यवराङ्गणावतरणाय | 
शतानन्दः तथास्तु | (इति निष्क्रान्तः ) 
(अविश्य ।) 
कञ्चुकी--जयतु देवः । अनुष्ठित एव देवादेशः । 
विश्वामित्रः (विलोक्य । सहर्षम्‌ ।) आः, कथमुद्वतमेव रामचन्द्रय- 
शःपताकाकेतुदण्डेन हरकोदण्डेन | (पुनः सबिस्मयम्‌ ।) अये, 
राघवेण शिशुनापि किलायं लीलयैव नमितो हरचापः | 
दूरमुझसति यस्य समन्तादम्बरेऽपि गमितो गुणघोषः ॥ ४१ ॥ 
लक्ष्मणः-भगवन्‌ , एवमेतत्‌ । तथा हि । 
पूणी एव पुरारिचापकपटच्छन्नाचलग्रामणी- 
गूढानेकगुहागभीरकुहरस्फारप्रतिध्वानिभिः । 
| मोरवीभूतभुजङ्गराजवदनश्रेणी विसर्पद्वचः- 
प्रारब्धाययशःप्रशस्तिसहशेज्याघातघोषेर्दिशः ॥ ४२ ॥ 
नल- जनक;--आ किमुच्यते दिशः पूर्णा इति । ननु 
एतेः श्रीकण्ठकोदण्डचञ्चन्मौर्वीभवै रवैः । 
रामः चिरासतिज्ञया साकं पूर्णो मम मनोरथः ॥ ४३ ॥ 
प्रतीहारी --(क्जकिनं अति ।) अज्ज, पेक्ख पेक्ख कोदूहूलम्‌ । सी- 
[;स- दारामेहिं मिलिअ उण हरचावारोवणं समग्गीकरीअदि | 
कञ्चकी--(सकौठुकम्‌ ।) कथमिव (Aa विहस्य च ।) आं, ज्ञातस्‌ । 
करकिसलयलीलाचारु चण्डीशचापे 
दशरथतनयेन खैरमाकृष्यमाणे | 
रससरसविकासी सीतया पुङ्गितोञ्सौ 
कुवल्यद्‌ळदामर्‍्यामकान्तिः कटाक्षः ॥ ४४ ॥ 
लक्ष्मण;--मगवन्‌ , KAKA वर्तेते । नन्वयं 


| 


र्य | Pe en Oe किस कसमलर आये, RA पर्य ET । सीतारामाभ्यां मिलित्वा पुनहरचापारोपणे 
समग्रीक्रियते । 

के प्रसन्नराघवम्‌ | 


भिन्दनिद्रां मुरारेः सकलभुजभूतां म्ठानयञ्शौयदपै | 
डिन्दन्दिछुम्मिकर्णाञ्चलचलनकलां KUUA । 
आर्यकाघागभीरः प्रलयजलधरध्वानधिक्वारधीर- 
Tg कृष्यमाणत्रिपुरहरथवुरमङ्गभूराविरस्त ॥ ४५ ॥ 
प्रतीहारी 
JA लङ्कअन्तो गिरिगहिरगुहासुत्तजग्गन्तसीह- 
til, प्फारुम्मिछन्तकण्ठस्थणिदपडिरुग्गारपूरिज्ञमाणे । 
बह्मण्डे भज्ञमाणे बहुविअडकडकारपन्भारभीमो 
अम्मो भञ्जन्तचण्डीसरधणुहृटणक्कारओ उमामेइ ॥ ४६॥ । 
कञ्ुकी--पश्य कौतुकम्‌ । 
क्रीडामञ्नमृगाङ्गमौलिधनुषं सीतार्पितां वक्षसा 
बिभ्राणं कमळस्जं निजगृहं श्वङ्गारपीरश्रियोः । 
रामं ब्रीडवशादवाञ्चितमुखं भूमीभुजां पश्यतां 
चेतः क्रोधविषादविस्मयमुदामूमीः समालिज्ञति ॥ ४७ ॥ 
(प्रविस्य ।) 
शतानन्दः--राजर्षे, विषीद वा प्रसीद वा । इदं यथादष्टमुपवण्येते। 
ज्यावछीं ललिताङ्कुळीकिसलयेराकणमाकषतो 
a Agai गता रघुशिशोर्भभ धनुधूजेटेः । 
नाहँकारतरङ्कितो ध्वनिरभूत्कण्ठेऽस्य दीयेद्धनु- 
ESR चकार तारतरलः शब्दाद्वितीयं जगत्‌ ॥ ४८॥ 
जनक$--कथं पुनरेतावतीमतिभूमिमबगाहमानोऽपि वस्सो रामभद्र 
भवता न निवारितः । | 
शतानन्दः--कथंकारं वारयामः । | 
यावत्कन्दुकलान्छनाश्वितकरः शोणाब्जनालाकृतिः | 
कौसल्यापितमङ्गलप्तिसरो वत्सस्य दोःकन्दुलः | | 
~ ` ` _ स्फारोन्मीलत्कण्ठस्तनित प्रतिरवोद्वारपूर्यमाणे । E 
; AA भज्यमाने बहुविकटकटत्कारप्राग्भारभीमो- | 
aua “| 

तृतीयोऽङ्कः | ५१ 


किंचिच्चञ्चति तावदेव हि दलचण्डीदाचापोच्छल- 
च्छव्दैकार्णवमञ्चमेतदखिलं जातं त्रिहोकीतलम्‌ ॥ ४९ ॥ 
जनकः--तदळं कालातिपातेन । याच्यतामनुमतिर्भगवतो बिश्वा- 
मित्रस्य जानकीरामभद्रयोः पाणिसंघट्टनाय | 
शतानन्द 
सम्यक्संघट्टमानेन धनुषैव पिनाकिनः | 
ननु संघट्टितो पाणी जानकीरामभद्रयोः ॥ ५० ॥ 
तदूर्मिलालक्ष्मणयोरेव पाणिसंघट्टनाय भगवानभ्यर्थनीयः | 
विश्वामित्रः--(बिहस्य ।) अस्त्वेतत्‌ । परं तु 
पाणीज्ञनककन्यानां पीडयङद्भिः सहानुजैः । 
सीताया रामभद्रो मे पाणिपीडनमिच्छति ॥ ५१ ॥ 


जनक$--(सहष॑म्‌।) कथं माण्डवीश्रुतकीर्तिभ्यां भरतशचुभयोरपि 
परिणयमनुसंघत्ते भगवान्‌ | 


विश्वामित्र;--अथ किम्‌ | 
भरते | जनक;- -तढ्ुहीतमिदमधिशेखरमाज्ञाकुसुमै भगवतः ॥ तदाग- 
' च्छत । समीहितं निष्पादयामः | 
(इति निष्कान्ताः सर्वे ।) 


इति तृतीयोऽङ्कः । 
c |l 

चतुर्थोऽङ्कः | 
(नेप्रथ्ये घुवा गीयते १) 
अणिसयमङ्गलदीबो जणअनरेन्दस्स मण्डवे जलइ | 
चण्डाणिलो वि पत्तो जरिप्ति विमलाअमो होइ ॥ १ ॥ 
(पुनर्नेपथ्ये ।) 
अरे क्षत्रियाः, अपसरत छोचनपथात्‌ । नन्वयं 
A A 

कुषैन्कोपादुदञ्चद्रवि किरणसटापाटेदेष्टिपांते* 

रद्यापि क्षत्रकण्ठच्युतरुधिरसरिस्मिक्तधारं कुठारम्‌ | 
तीत्रैर्नि;श्वासपातै; पुनरपि भुवनोत्पातमासूचयद्धि- j 

गैजस्मोवीकचापसिभुवनविजयी जामदस्यः समेति ॥ २ ॥ g 

(ततः प्रविशति जामदम्यः ।) 


जामदस्य॒१---(साटोप॑ परिकम्य ।) अहो धृष्टता जनकस्य । यदयं 
हरचापारोपणेन कन्यादानं प्रतिजानीते । (परशु विलोक्य ।) 
सकळन्पकठोरकण्ठपीठीवहळगळट्रुधिरो घधोतधारः | 


तदिदमजनकं जगद्विधत्ते परशुरयं जमदभ्िनन्दनस्य || ३ ॥ 
(विस्रस्य ।) 


उदितोऽजुनभुजविपिने ज्वलितस्तुङ्गेषु नृपतिवंरोषु । 
निमिकुरकमलकलापं कोपानळ किं पुनः स्पृशसि ॥ ४ ॥ 


(पुनर्विचिन्य |) अळमसिननुपेक्षया । मनोरथोपनीतजामातृसुजबः 
लावलेपदुलेलितः खल्वयम्‌ । तथा हि । संदिष्टमनेनास्सपरशोः | 
(तत्वं मित्रम' ३।३९ इत्यादि पठति।) अहो अस्य दुरवलेपः | 
यस्योयद्वोरधाराञ्चलदलितगलहाहुशाखासहस्न- 
मोदच्छदरक्तवारा निवहजितनवोन्मीलदर्कशुजाळः | 
क्ष्मापालः कार्तवीर्यः gegeni पुष्पिताशोकशाखि- 
आन्ति दत्त्वापि चित्ते निजपुरधुदशां 'शोकशाखीबभूव ॥ ५ ॥ 
१. मणिमयमङ्गलदीपो जनकनरेन्द्रस्य मण्डपे ज्वलति । 
'चण्डानिळो$पि ग्राप्तो यस्मिन्विमलागमो भवति ॥ 

अपि च | 
येनाबध्यत नर्मदाम्बुनिवहः संख्ये च लड़ेश्वर- 
स्तद्यस्मित्रिरमज्जदजुनभुजक्षोणीरुहां मण्डलम्‌ | 
क्षत्रत्तीनयनाम्वुपूरमिषतः खेलन्ति यस्केलय= 
स्तत्ताइक्परशु्मेमायमधुना धाराजलं मुञ्चति ॥ ६ ॥ 
(विलोक्य ।) कथमयं शतानन्दशिष्यस्ताण्ड्यायनः । 
(प्रविस्य ।) 
ताण्ड्यायन!-भगवन्‌, अभिवादये | 
जामदस्यः--आयुष्मान्भूयाः । कथय तावत्‌ । अपि नाम भव” 
दुपाध्याययजमानस्य निवृत्ता हरचापारोपणश्रद्धा | 
ताण्ड्यायनः--निव्ृत्ता । 
जामदस्यः--(सहर्षम्‌ ।) निवृत्ता । 
ताण्ड्यायनः--भगवन्‌, A सहेव चापेन । 
जामदऱ्यः--(ससंश्रमम्‌।) किंमात्थ सहैव चापेन निवृत्तेति । 
“ताण्ड्यायन;--अथ किम्‌ | 
जामदस्यः 
ताण्ड्यायन$--कस्यचिद्‌ 
अखण्डचण्डिमोददण्डभुजदण्डनिपीडितम्‌। 
भगवन्भगुमातण्ड YA भर्गशरासनम्‌ ॥ ७ ॥ 
जामदस्यः--(सक्रोधम्‌।) कस्य | 
ताण्ड्यायन;-- 
सुबाहुमारीचपुरःसरा अमी 
निशाचराः कोशिकयज्ञघातिनः । 
वशे संता सस्य 
जामदस्यः--अळम्‌ । अतः परं ज्ञातः खळ खलानामग्रणी- 
निशाचरग्रामणीः | 
ताण्ड्यायनः--(खगतम्‌।) कर्थ दशकण्ठेन धनुभैझमिति प्रतीतं 
भगवता । भवतु तावत्‌ । 

WA प्रसन्नराघवम्‌ । 


जामदम्यः- (सक्रोधम्‌) अयमयमिदानीं à 
नृपशतसुकुमारकण्ठनाछौ, कदनकलाकुशलः परश्वधो मे । 
दशवदनकठोरकण्ठपीठीकदनविनोदविदग्धतां दधातु ॥ ९ ॥ 

(Ram ।) अथवा | 
यः कती्जुनभूरुहाद्धतभुजाशाखासहरूच्छिदाँ 
दम्भोलेगिरिकूटपाटनपटोः शोण्डीयैतो THA । 
तस्यैतस्य परेतराजसदनद्वारः कुठारस्य मे 
का झाघा दशकण्ठकण्ठकदढीकाण्डावठीखण्डने ॥ १०॥ 
(पुनर्विचिन्य )) तथाप्यनुचितमुदासितुमेतस्मिन्कृतागसि रक्षसि । तदि- 
दानीम्‌ 
दक्षिणस्थास्बुधेमेध्ये कृत्वा कोङ्कणमष्टमस्‌ । 
मह्ाणजन्मा दहनो लङ्कातङ्काय जायताम्‌ ॥ ११ ॥ 
(इति साटोपं परिक्रामति ।) 
ताण्ड्याथनंः--(खगतम्‌।) दिष्या खसि क्षत्रियकुलाय । 
नेपथ्ये । 
अहो नियोगिनः, रो सीतारामचन्द्रयोः aR- 
वाचनिका द्विजा आहूयन्ताम्‌। 
जामद्‌ ग्य aa । सक्रोधम्‌ |) आः ब्रह्मबन्धो, कथम लीकद- 
शकण्ठकीतिंदानेन प्रतारितोऽस्मि। नन्वयमन्यः कोऽपि जनकजामाता। 
ताण्ड्यायनः--भगवन्‌ , मम को वापराधः । (अर्थोक्त एव )) भः 
गवता श्रान्तम्‌ । मयापि संभ्रान्तम्‌ । 
जामदऱ्यः--तन्निःशेषं तावत्कथय | 
ताण्ड्यायन$-- 
शराग्रवर्तिनः 


प्रतापलेशस्य गताः पराभवम्‌ ॥ < ॥ 
(तथेव “अखण्डचण्डिमा? ४।७ इत्यादि पठति ।) ; 


MALT — R: पुनरयं मारीचदमन; | 
ताण्ड्यायन;-- 


. ये कष्यजङ्गचरुभागजुवः कुमाराः 
संजज्ञिरे दशरथस्य वधुजनेन | 

तेषामयं निरुपमः प्रथमः कुमारो 
रामाभिधः कुशिकराजतनूजशिष्यः ॥ १२ ॥ 
जामदम्य;- (क्षण विभाव्य । सामधेम्‌ ।) 
gid: सुरसिद्धकिंनरनरेस्त्यक्तक्रमं वक्रतां 
प्राप्ते यत्र विधातरीव तरसा तिस्रोऽपि दग्धा: पुरः । - 
agi यदि राघवेण शिशुना चण्डीपतेः कामुक 
ताण्ड्यायनः--(खगतम्‌ ।) किमधुना वक्ष्यति । 
l जामदस्यः-= 
- तन्मम्नं कुलमेव तर्कय रघोर्मच्छत्रधाराम्भसि ॥ १३ ॥ 
ताण्ड्यायन'--संरव्धोऽयं भगवान्‌ । तमिमं वृत्तान्तमुपाध्या- 
यस्य कथयामि । (इति निष्क्रान्तः ।) 
amga: — (विलोक्य ) अभिनवविवाहमङ्गलतया तर्कयामि 
स एष रामः सानुज इति । (सहृघम्‌ । निवेण्ये) अर्थमुग्धः खरवयं 
जनो यदेनं काम इति वक्तव्ये राम इति जल्पति । (gati) 
Aa सौन्दये मदनादपि प्रथयति प्रौढिप्रकष पुरां 
भेत्तारं मदनारिमप्यधरयत्युद्दामदो:कीडितम्‌ l 
gai मदनारिमोलिशशिनो प्युत्कपैमालम्बते 
| मूर्तेतक्किमसौ रसेविरचितः श्रृज्ञारवीराड्डुतेः ॥ १४ ॥ ` 
भ- (ततः प्रविशतो रामलक्ष्मणौ ।) 
लक्ष्मणः-- (सकौतुकम्‌ ।) 
मौर्वी धनुस्तनुरियं च बिभति मौञ्जी 
बाणाः कुशाश्च विलसन्ति करे सिंतायाः । (१) 
धारोजवलः परशुरेष PASTA 
तद्वीरशान्तरसयोः किमयं विकारः ॥ १५ ॥ 
आये, किं पुनरिदं ब्रहक्षत्रवर्णात्मकं चित्रमिव स्फुरति | 
रामः--वत्स, न विदितं ते । नन्वयं स भगवान्मागैवः 
वेध्यं कञ्चमहीधरस्य शिखरं देयं घरित्रीतळं 
प्रत्यग्रक्षितिखण्डदण्डनविधिक्रीडाविधेयो5म्बुधिः । 

५६ प्रसन्नराधवस्‌ । 


जेयस्तारकसूदनो युधि करक्रीडाकुठारस्य च | 
कोप 


za za बभूव हैहयपतेरुद्वामदोःकाननम्‌ ॥ १६ ॥ 
लक्ष्मणः तहिं बिस्मयनीयशीलोऽये भगवान्‌ । ~y 
रामः--विस्मयनीयशीलानां शिखामणिरिति वक्तव्यम्‌ । अयं हि || बधा 
एकः खर्णमहीधरां क्षितिमिमां WI यथा 
` mAai प्रतिपाद्य कश्यपमुनौ न खात्मने छाघते । 
किंच nai गिरीशतनयस्याविद्धशक्तिक्षते 
विद्धा वाणगणेरुदारहृदयो बैलक्ष्यमालम्बते ॥ १७ ॥ 


(उभौ परिक्रामतः ।) 


कोप 
रामः--(अबढिं बद्धा |) भगवन्‌, भृगुकुलशिरःशेखरशिखण्डक, | 
एष सानुजस्य मे परमोन्नतिरमणीयपरिणामः प्रणामः । | 
जामदस्यः--समरविजयी भूयाः । 
रामः-भगवन्‌ , भृगुकुलमौलिमाणिक्य, अनुणृहीतोऽस्मि | 
भागेवः--(खगतम्‌ । सकरुणम्‌ ।) 
रामे चन्द्राभिरामे विनयवति शिशौ किं प्रकुप्यातिमात्र 
(विम्य । सक्रोधम्‌ ।) E 
हुं चापं चन्द्रमोलेश्चपलमतिरसाविक्षुदण्डं वभञ्ज । 
(पुनः सालुक्रोशम्‌ ।) 
बाला वैघव्यदीक्षां जनकनृपसुता नाहेतीयं मद्रात्‌ 
(पुनर्विचिन्त्य । सामर्षम्‌ \) 
आः शान्तो मे कुठारः कथमयमधुना रेणुकाकण्ठशन्नुः ॥१८॥ | 
(अकाशम्‌।) दाशरथे, इयमसौ भे त्वयि समुदाचारानुसारिणी | तर 
वागृत्तिरेव । ` 
UA: — (fe ।) मनोवृत्तिस्तु कीदशी । 
भागेव$-= - 
चण्डीशकामुकविमदेविवधेमान- 
दीबलेपसविशेषविकासभाजो; । 
बाह्ो्तवाहमघुना मधुना समानै- 
राराधयामि रुधिरेः कठिनं कुठारम्‌ ॥ १९ ॥ 


शीत 

ra निग्रहानुग्रहयोः खाधीनोऽयं जनः । परं ते 
कोपबीजं ज्ञातुमिच्छामि | 
| भागव३--अहो दपोन्थता यदात्मना कृतमस्माभिरुक्तमपि A- 
हे | वधारयति निजदुर्विनयम्‌ । ननु रे; 
येनोपदिष्टमद्यापि पुरस्रीविरहन्रतम्‌ | |¢ 
AYA तत्त्वया भं जगहुरुशरासनम्‌ || २० ॥ 

रामः---भगवन्‌, अलीकलोकवातेया निरपराधे मयि मुधा 
कोपकळङ्कितोऽसि | 
। भागेवः--तत्कि खस्ति हरकार्मुकाय | 
१, | राम+--नहि नहि । 

भार्गवः--तत्कथं निरपराधोऽसि । 

रास 
मया स्पृष्टं न वा स्पृष्ट कार्भुकं पुरवेरिणः । 
भगवन्नात्मनेवेदमभज्यत करोमि किम्‌ ॥ २१ ॥ 


भागेवः--आः, कथं रे चन्दनदिग्धं नाराचं निधाय हृदयं मे 
शीतलयसि । तदलमनेन | (कुठारसुद्यम्य ।) 
हे राम कामरिपुकासुककमेघात- 
संजातपातक तंवैष कठोरधारः | 


सीताकरव्यतिकरप्रतिकूलबन्धुः 
al कण्ठं पुरा विशतु निष्करुणः कुठारः ॥ २२ I 
णी | तत्यवीरों भव । 
राम [ 
हारः कण्ठे विशतु यदि वा तीक्ष्णघारः कुठारः ४ 


ख्लीणां नेत्राण्यधिवंसतु नः कञ्जलं वा जलं वा । 
संपश्यामो gafe सुख प्रेतभलुसुखं वा 
यद्वा agi भवतु न वयं ब्राह्मणेषु प्रवीराः ॥ २२ ॥ 
जामदस्यः--आः, कथं मामपि प्रणतिपात्रे त्राह्मणमात्रमिव 
मन्यसे । (पुनः सामर्षम्‌ ।)' 

५१८ प्रसन्नराधवम्‌ । 


` ज्ञानीमे नहि जामदस्थमपि रे यद्दीषेदोःकन्द्ल- 
हन्द्वास्कन्दितबाहुना रणभुवि स्कन्देन मन्दोजसा | 
नाखाक्षीद्धुजसंपदद मम कर्थ वक्रानुसारादिति 
ऋद्धनोद्धतमैक्षि शंकरकरन्यस्तं विधातुः शिरः ॥ २४ ॥ 
(पुनः नेम) किमात्थ रे, किमात्थ ji ‘q वयं ब्राह्मणेष प्रवीराः 
इति । कथं क्षत्रियजातिगर्बितो ब्राह्मणजातिं तृणाय मन्यसे । तदिदा- 
ग नीमावयोः का गरीयसीति सङ्घामतुछव निर्णेष्यते । 
if रामः क क“ 
f भो ब्रह्मन्मवता समं न घटते संग्रामवातापि नः 
| सर्वे हीनबला वयं बलवतां यूयं खिता मूधेनि । 
| लक्ष्मणः--जामदस्य, एवमेतत्‌ । 
यस्मादेकगुणं शरासनमिदं सुव्यक्तमुर्वीभुजा- 
मस्माकं भवतां पुननेवगुणं यज्ञोपवीतं बलम्‌ ॥ २९ ॥ 
रामः--वत्स, अलमिह माननीये सुनो दुर्विनयवेदग्ध्येन | 
जामदऱ्यः--अस्य को दोषः । 
, ` दारैभुक्तकुचांशुंकेः परिवृतं ्राचीनमेषां नृपं 
नाहिंसीद्यदसौ कुठारहतकस्तसैतदुजुम्भितम्‌ । 
यन्नारीकवचान्वयप्रणयिनां क्षत्राथमानामिमा 
ada: प्रविशन्ति में श्रवणयोर्थिकक्षत्रगोत्र कृपाम्‌ || २६॥ 
राम१--अलमिह क्षीरकण्ठे कठोरकोपतया । तरक्षम्यताम्‌ । 
जामदस्यः-आः, किमुच्यते क्षीरकण्ठ इति । विषकण्ठः 
खर्वसौ | 
लक्ष्मणः-भगवन्‌, शितिकण्ठशिष्येण विशेषतः क्षन्तव्यम्‌ | 
जाम्रदस्यः--आः, कथं विषकण्ठनामसाम्येन त्वमपि मे गुरुः | 
लक्ष्मणः---(विहय्य ) भगवन्‌, अन्याभिसंधानेन ` मयेदमु क्त 
akna ; i 
“किरीरमधिरूढेडपि बाले प्रालेयरोचिषि । 
` शितिकण्ठस्य कि चित्ते धत्ते कोपाङ्करः पदम्‌ || २७॥ 
तद्भवांस्तदन्तेवांसीति विशेषतः क्षम्तुमहति।. . 


पा 

चतुर्थोऽङ्गः | ५९, 


जामद्र्यः--(खगतम्‌ |) अहो अस्य क्षत्रियबटोवाक्परिपाटी- 
पाटवम्‌ । भवतु । (अकाशम्‌ ।) तदिदं क्षान्तमेव मया। अयं तु न 
क्षमते प्रक्ृतिकठोरः कुठारः । शीळं न वेत्सि कथमस्य । 
क्रीडाबिनिर्मितसुदुर्मददोरविंलास- 
' निःशेषराजकवधस्य परश्वधस्य | 
कीलाळकीकसकचेः परितो विचिन्त्य १ 
येन त्रिधापि विदधे प्रथिवी Aa ॥ २८ ॥ 
(पुनः सामर्षम्‌ |) कथमस्य हरप्रसादपरशोः शीलमपरिशीलितं ते । 
यत्र क्रामति संगराङ्गणभुवं दुर्वारधाराञ्चल- 
्रुणणक्षत्रकिशोरकण्ठरुधिरेनीरेणुका भूरभूत्‌ । 
ताहग्वीरवरखयंवरपरखर्लोककन्याकर- 
क्रीडापुष्करदामरेणुभिरमूद्द्ोरेव रेणूत्कटा ॥ २९ ॥ 
लक्ष्मणः--भगवन्‌ , एतत्सत्यम्‌ । यत्किल भवत्कुठारधारा- 
चलविलसितेन नीरेणुका भूर भूदिति । 
जामदस्यः--(खगतम्‌ |) आः कथं रेणुकावृत्तान्तेन मर्म f- 
ध्यति । भवतु । (प्रकाशम्‌ ।) अये क्षत्रियपोत, अलमिह निरपराधे 
भवति मुधा परश्चधपातेन । तदयं मे प्रक्कतिकठोरभाषिणं भवत्कण्ठ- 
मेव शातयति कुठारः । 


री 


(नेपथ्ये ।) 
अये amaaa, कथमतिप्रगल्मसे । तदिदमिदानीं भवच्छास- 
नाय शरासनमानीयते । 
जामदम्यः--(विहस् |) कथमयं जनकः । (उचेः ) अये या- 
ज्ञवल्क्यशिष्य, किं भवतः शरासनेन । पद्मासनमेवावरूम्बल । 
(पुनः सोत्प्रासम्‌ |) 
युष्माकं भोः सुघटितबहुन्यस्तपदमाक्षकण्ठा 
मिथ्योत्कण्ठा किमिति समिति क्षत्रियश्रोत्रियाणास्‌ । 
तेऽन्ये चञ्जत्करतलचलचण्डनिखिशधारा- 
धौतारातिद्विषमदमषीपङ्गपूराः प्रवीराः ॥ ३० ॥ 


तदलं भवता । एतावेव तावरक्षत्रियस्फुरिङ्गौ निवीपयामि । 

६० प्रसन्नराघवम्‌ | 


(पुनर्नेपथ्ये ।) ॥ त 
अये जामदस्य, कथं तथा शमधनसम्दद्धस्य जमदभेस्तनयोऽपि 
झमदुर्गतोऽसि संवृत्तः | 
जामदम्यः--कथमयमाङ्गिरसः । Eà: ) अये शतानन्द, कथय 
तावत्‌ । इदमेवंविधं शमाभिधानं कस्मादुपाचम्‌ । भगवतो गौतमाद्वा 


गोत्रभिदो वा l 
(नेपथ्ये ।) 
i आ! क्षत्रियापुत्र, गिजजननीकण्ठताण्डवितकुठार FARR, कथं 
| yi तपस्तुङ्गमाङ्गिरसमपि कुछ कलङ्कयसि । | 
H जामदम्य;--आ; पाप कुलपांसन पांसुलापुत्र, कर्थं भृगूणामग्रे | 
| तपस्ताण्डवं मण्डयसि | 
vi 


राम;--भगवन्‌, सकललोकविख्यातमिर्दे बुगूणामाङ्गिरसाँ च 
कुलम्‌ । तपोविशेषस्तु भर्गरिष्यस्य | अत एव विज्ञापयामि । 
तपःशान्त चेत; स्फटिकमणिमालापरिकरः 
कुशा; कुण्डी दण्डः सततमुट्जावाप्तनिरतिः | Ka 
मुनीनामेतद्वः समुचितमुद॒ग न वचनं न 
` न वक्रञ्रूमङ्गो न शरधनुषी. नापि परशुः ॥ ३१ ॥ 
(पुनः सविस्मयम्‌ ।) भवानेव तावद्विचारयलु । 
क परशुरशुभस्ते कुत्र गोत्रं पवित्र 
क नु धनुरिदसुअं AHS कुत्र शीलम्‌ । 
घनसमरकराला ZA नाराचहेला 
कुशकिसल्यळीला कुत्र वा पर्णशाला || ३२ ॥ 
जामदम्य;- कथमन्यमिव मां प्रणतिपात्रं सुनिमात्रं मन्ग्रसे । | दः 
स एष जामदञ्यः खल्वहं - 
छ्ुणणक्षत्रकठोरकण्डबिगलत्कीलाळधारासरि- 
Paaa कृत्तशिरसां केशान्कुशान्कुर्वतः 
शहनरक्तजलाञ्जलीन्पितृगणो यस्य क्षणं afaa; | 
संतोषेण जुगुप्सया करुणया त्रासेन हासेन च।३३॥ | 

चतुर्थोऽङ्कः । : ६१ 
तदलमिदानीमपि Ei 
पि कृत्वा त्रिःसप्तकृत्व: समितिविशसनं पूर्वमुर्वीपतीनां ` 
कृत्वान्यत्सप्तकृत्व: पुनरपि कदनं दुर्मेदानां नृपाणाम्‌ | 
रय | निर्माय क्ष्मापतीनां प्रतिसमरहतैरुतंमेरुत्माङ्गः 
दा कापाढीमक्षमालां झटिति भगवतो भेरवस्यार्पयामि ॥ ३४ ॥ 
रामः 
प्रसीद त्वं रोषाद्विरम कुरु मे चेतसि गिरं 
P: चिरं यचायासैर्वहुमिरिहं वारैजितममूत्‌ | 
यशोवित्तं वृत्तं कितव इव विक्षोमरतलं 
मगरे | तदेतस्मिन्वारे भ्रगुतिळक मा हारय सुधा ॥ ३५ ॥ 


जामदस्यः--कथं रे हारयिष्यामि । (विय |) अथवा । 

q कि नाम वाग्डम्बरपण्डितेषु युष्मासु वाणीः प्रचुराः प्रयुज्ञे । 
बाणान्रिपुप्राणहरान्मदीयान्सर्वेडपि यूयं सहिताः सहध्वम्‌ ॥ ३६ ॥ 
राम!--किमन्येनेन्वहमेव हरशरासनारोपणोपनीतजानकीकरकिस- 

रूयलीलानिहितकमलमालिकामिळदलिपटळकोलाहलसंगीतयशःपरिमले 
न वक्षस्थलेन सहिष्ये । 
UA: 
ईशत्यक्तपुराणचापदलनप्रोद्धतगर्वोद्धति- 
AIRA कतरः स मे तव गुरुः सोढुं न शक्तः शरान्‌ । 
तुष्टादिष्टवरप्रदाद्धगवतः पद्मासनात्सादरं 
मन्नाराचमयादयाचत किल ब्राह्मीं तनूं कोशिकः ॥ ३७ ॥ 
राम!---(खगतम्‌ ।) कथं भगवन्तं विश्वामित्रमथिक्षिपसि । त= 
| दतःपरं न सहिष्ये | (प्रकाशम्‌ ।) 
इंशत्यक्तपुराणचापदलनप्रोक्भूतगर्वोद्धति- 
व्यग्रोऽहं कतरः स ते मम गुरुः सोढुं न शक्तः शरान्‌ । 
तुष्टादिष्टवरप्रदाङ्भगवतः प्मासनात्सादरं 
तन्नाराचभयादयाचत किल ब्राह्मीं तनू, कैशिकः ॥ ३८ ॥ 
| {इति पद्व्यव्यासेन पुनः श्लोक पठति । पुनः साटोपम्‌ ।) अये जामदस्य, 

द्र प्रसन्नराधवम्‌ | 


तत्कोदण्डं कुलिशकठिनं भम्ममेतेन YA 
qi शल्यं तंव हृदि महद्धममेतावता किम्‌ । 
त्रेयक्ष वा भवतु यदि वा नाम नारायणीयं 
नैतत्किचिद्रणयति स मे दुर्मदो दुर्विलास: ॥ ३९ ॥ 
जामदग्यः-- (सहर्षम्‌ ) साधु रे क्षत्रियपोत, साधु । यत्किल 
जामदऱ्यनान्नश्चण्डधान्नः पुरतः खद्योत ड्व विद्योतसे । किमार्थ 

| रे, किमात्थ । हू A 
| रामः--(तदेव पठति ।) नन्विदं भूयोञप्युच्यते । (पुनखदेव पठति ।) 
> जामदम्प;--साघु स्मारितोऽस्मि । 

रामः--र्कि तत्‌ । 

जामदम्य/-- . 
| कराघाताद्विष्णोस्तरछवनमालापरिमरू- 
| अमदगुङ्गध्वानद्वियुणितविकासः समजनि । 
Y ' स यस्य ज्याघोषः सुररिपुवधूवगरुदित- 
॥ ध्वनिखाध्यायानां प्रणव इव तत्कामुकमिद्म्‌ ॥ ४० ॥ 
| राम;-- 

करपङ्केरुहक्रोडे क्रीडितं येन शाङ्गिणः । 
तदेतत्‌ । 
जामदसम्य;-- 
अथ कि यदि शक्तोऽसि गृहाण विगृहाण वा ॥ ४१ ॥ 
रामः-गृह्वामि । 


मतिक्रम्य समरक्षमां क्षमामवतरावः । 
(इति निष्क्रान्तौ ।) 
लक्ष्मण; (विलेक्य सहर्ष सकौतुकं च ।) 
मा शांभवं धनुरिवेदमपि प्रयालु 
भङ्गपसङ्गमिति मन्दचलद्भुजेन | 
आर्येण कार्सुकमपीदमहो सहेलं 
चक्रीकृतं भगवतो गरुडध्वजस्य ॥ ४२ ॥ 

चतुर्थोऽङ्गः । , ६३. | 
- (नेपथ्ये।) Re z 
अहो कौतुकम्‌ | | 
उद्भििश्चोपचक्रादमरपरिहृतव्योमरन्धावगाही i 
बाणोऽयं राघवस्य त्रिदशपुरगतिच्छेदकद्धार्गवस्य | । 
हंसीभूतः सुरख्ीकरकमलगठप्पुष्पसौरभ्यढुभ्य- 
ढुङ्गीसंगीतभङ्गीपरिचलितयशाः खगपयङ्कमेति ॥ ४३ ॥ 
(ततः प्रविशतो रामजामदः्यौ ।) 
जामदस्यः- (रामं विलोक्य निर्वण्य च खगतम्‌ ।) 
त्रिलोकी कोकीयं मुदसुदयतानेन लभते 
विकाशं वा धत्ते मुनिजनमनःपङ्कजवनम्‌ | 
अये कोऽयं बालः कुवलयदलश्यामलतनु- 
जेगद्योनिर्ज्योतिः कथमिदमहो तत्परिणतम्‌ ॥ ४४ ॥ 


(पुनविमश्य ।) ड 
आपूरणाय पुरवैरिशरासनस्य 
बाणात्मना परिणतः किल लीलया यः | 
आरोपणाय पुनरस्य स एव शङ्के 
बालात्मना परिणतः पुरुषः पुराणः ॥ ४५ ॥ 
(प्रकाशम्‌ ।) वत्स, इतः । 
(रामः सळञ्नमधोसुखस्तिष्टति ।) 
जामदस्यः--(उपरत्य । रामस्य चिवुकसुन्नमय्य |) किमिति छज्जा- 


स्थानम्‌ । क 
कमलबन्धुविलोचन यस्या खमहिमोन्नमनरधरीक्ृतः। 


न किमसावधरीकुरुते नरखिदशकोटिकिंरीटमणीनपि ॥ ४६ ॥ 
रामः--(अज्ञरि बद्धा ।) भगवन्‌ , अळमनेन । दुर्विनयपङ्कमलिनी- 
कृतमात्मानं तावद्भवचरणनखकिंरणतरङ्गिणीजलेन क्षालयामि । 
चण्डमेव किल तिग्मरोचिषः सौम्यमेव किछ शीतरोचिषः । 
चण्डसौम्यमिति कौतुकावहं नौमि तावकमहं महन्महः ॥ ४७ ॥ 
(इति पादयोः पतति ।) j 
maza: कल्याणनिधे, आशीरुक्तिरपि त्वयि पुनरु- 


क्तिरेव । तथापीदमाशासहे । 

६ प्रसन्नराघवम्‌। 


aagi दूरं तनु सुतनुनेत्रोत्पलवनी- 
तमस्तन्द्राचण्डातप तप सहस्राणि शरदाम्‌ । 
इयं चासां युष्मच्छरशमितलङ्केश्वरशिरः- 
` श्रितोत्सङ्गा नन्दत्सुरनरभुजङ्गा त्रिजयती ॥ 8९ ॥ 
तदनुजानीहि माम्‌ । (इति निष्क्रान्तः ।) 
रामः- (लक्ष्मण प्रति ) ननु कथं नयनपथमतिक्रान्त एव भगः 

वान्‌ । तदेहि । भूगुकुलतिळकवियोगखिन्नमात्मानं वन्धुजनविलो- 
कनेन विनोदयावः। ` 
| ~ _ ` (इति निष्क्रान्ताः सर्वे ।) 
इति चतुर्थोऽङ्कः | 


- 

पञ्चमोऽङ्कः | 
(ततः प्रविशतो गङ्गायमुने ।) 


गङ्गा--सखि कालिन्दि, किमिति दुमेनायसे । 

यम्नुना--भअवदि भाईरहि, अस्थि कालणस्‌ । 

गङ्गा--कीहृश तत्‌ । 

यसुना--ऐकं दाव अत्थि मह भादा सुग्गीवो त्ति। 

गड़ा---(सकोठुकम्‌ । आत्मगतम्‌ ।) अये, कथमस्याः कृपिकुलोत्प- 
नरोऽपि आता । (Aam ।) उपपन्नमिदम्‌ । अनयोः खल्वेक एवायं 
सविता प्रसविता । (प्रकाशम्‌ |) अथ कि तस्य । 

SN दुइवलीमुहेण वालिणामहेएण TREA 
एक्कदुग्गमत्तसरणो कइपअपरिवारो चिट्ठदि | 

- गङ्गा--नन्विमावपि आतरो । तस्किमनयोरीहशं वैरायितस्‌ । 

(इलर्थोक्त एव |) अथवा 'एकामिषाभिलाषो हि बीजं वेरमहातरोः? 
इति ख्यातमेतत्‌ । तत्किमनेन । द्वितीयमपि कारणं कथय तावत्‌ । 

qgar žiai दिअहे गहीअतबस्सा विअ मम्महवसन्ता दोवि 
तरुणा जटाहरा एक्का चक्रवाकस्थणी चन्दवअणा मं उत्तरिअ दक्सिणं 
चलिदुं उवक्रन्ता । 

गङ्गा--ततस्ततः | 

यमुना- ià अ तीए खणं विलम्बिअ पणमिअ मुउलिअकर- 


१. भगवति भागीरथि, अस्ति कारणम्‌ । 
२. एकं तावत्‌. अस्ति मम भ्राता सुग्रीव इति । 
. ३. सोऽतिवलिष्ठेन दुष्टवलीसुखेनु वालिनामधेयेन परिभूत एकदुगसात्रः 

शरणः कतिपयप रिवारस्तिष्ठति । 

४. कस्मिन्नपि दिवसे ग्रहीततपस्थाविव मन्मथवसन्तौ द्वावपि तरुणो जटाघरौ 
एका चक्रवाकस्तनी चन्द्रवदना मासुत्तीये दक्षिणं चलितुमुपक्रान्ता | 

५, ततश्च तया क्षणं विलम्ब्य प्रणम्य सुकुलितकरकमल्युगल्याहमीहशं 
विज्ञप्ता--'अयि देवि दिनकरनन्दिनि, पुनरपि विजङुट्म्बस्य दृशीनप्रसादं 
कुरुष्व? इति । 

६६ प्रसन्नराधवस्‌ । 


कमलजुअळाए अहमेरिस विण्णत्ता--अयथि देवि दिणअरणन्दिणि, 
पुणोवि णिअकुडडुम्बस्स दंसणप्पसाद pg’ पि। 
गङ्गा--तत्कथं संभावयसि । 
यप्ुना- (गङ्गायाः कर्णे ।) एंब्रमेव | l 
गङ्गा--असंभावनीयमिदस्‌ । तन्नूनमावतशतञ्रमितद्दया किः 
मप्यठीकमनुभूतवती । (विश्य )) अथवा को जानाति विधेः संवि- 
धानवैद्रध्यम्‌ । 
यग्नुना- जैइ संवुत्तो ता कहं भअवदीए ण गोअरो इभो वुत्तन्तो । 
गङ्गा- न किंचिदेतत्‌ । मया हि ब्रह्मलोकादागतायाः सरखत्या 
समागमसुखव्यग्रचित्तया सितम्‌ । तदेहि । इयमदूरे सरयूः । तेन हि 
तन्मुखादेव निरूपयावः । 
(इति परिक्रामतः ।) 
(aa ।) 
सरयूः--देव्यो, नमो वाम्‌ । 
उभे--आलि, अवितथमङ्गला भव | 
गङ्गा--(सरयूं हस्ते ग्रहीत्वा ) सखि, कथं तापनिमञ्मङ्गकं ते । 
सरयूः-भगवति, प्रतीपमामाषसे । ननु ळज्जापङ्कनिमजनम- 
TAFU मेऽधीवलम्बनोऽयमङ्गसंताप इति । 
गङ्गा-स्पष्टं तावदावेदय । 
सरयूः 
बहरुगलितेः संतापोप्णेस्तटान्तविहारिभिः 
देशरथपुरीपोरस्रीणां विलोचनवारिभिः । 
उपचयवतीं संतापोप्णां निजां दधती तनू- 
मिह मुहुरहं मातरुजां वहामि जहामि च ॥ १ ॥ 
गङ्गा--(सातङ्कम्‌।) कि पुनरासामश्रुवृष्टेः कारणम्‌ । 
सरयू+- (गङ्गायाः कर्ण |) एवमेवम्‌ । 


- १, एवमेव | 
२, यदि संदृत्तसत्कथं भगवत्या न गोचरोध्य वृत्तान्तः । 

पञ्चमोऽङ्कः | ६७ 


गङ्गा- हा इन्दुमतिनन्दन, हा सकललोकहृदयानन्दनचन्दन, हा 
महाकोदण्डपण्डित, हा आखण्डलप्रियसख, हा निजतनयनिर्विशेषप्रीति- 
परिपालितसकललोक, हा रामभद्रैकजीवित । (इति मूच्छैति ।) 
सरयू$---(सखगतम्‌ ।) अस्यैव विलसितमेतत्‌ । 
गङ्गा-हा महाराज दशरथ । (इति मूच्छिता पतति ।) | 
agai (igra वीजयन्ती ।) मैअवदि, समस्ससिहि समस्स- 
सिहि । णं इमेहि जेब गुणेहिं असोअणिज्ञो सो राआ। 
गङ्गा--(सरयूं प्रति |) सखि, तैव न केवळमयं तापः, सवैजन- 
साधारणः खल्वसौ । तदेनं रामभद्र्च्छत्रच्छाययापनोदयामः। 
सरयूः--(निःश्रस्य ।) भगवति, न खर्वप्रोषितसलिलसेकः कमलके- 
दारः परिशुष्यति । 
MIE तावत्कथय | 
(सरयूरधरस्फुरणं नाट्यति ।) 
गङ्गा--अलमलम्‌ । कर्थं दावानरशोषितायां तरुशाखायां कुठार- 
मारोपयितुमिच्छसि । अथवा कथय तावत्‌ । 
सरयूः--(खगतम्‌ ) अहो, | 
न ज्ञातुं नाप्यचुज्ञातुं नेक्षितु नाप्युपैक्षितुम्‌ । 
सुजनः खजने जातं विपरपातं समीहते ॥ २ ॥ 
(ama ।) रामभद्रमभिषेक्तु कतमनोरथं दशरथभेत्य कैकेयी प्रथमं ताव- 
दिदमुक्तवती | नकि 
इदमेव नरेन्द्राणां खगद्वारमनगलम्‌। 
यदात्मनः प्रतिज्ञा च प्रजा च परिपाल्यते ॥ ३ ॥ 
गङ्गा-(ल्वगतम्‌ |) अनेनैव तावदकल्याणरुचिः सूचिता दुराशया । 
(प्रकाशम्‌ ।) चरमं च किम्‌ । 
सरयू "दहि ; 
त्वया देयं यन्मे द्रयमभिहितं. देहि तदिद 
वनं कौसल्येयो विशलु युवराजोऽस्ु भरतः । 
भगवति, समाश्वसिहि समाश्रसिहिं । नन्वेतै रेव उद्भ दलह त पिहि बवे. रर यको 


१. 
राजा । 

६८, ALIA | 


गङ्गा-(सोद्वेगम्‌।) ततः किं वृत्तम्‌ । 


पितुः पादौ नत्वा मुदितहृदयोऽसो वनमगात्‌ ॥ ४ ॥ 
गङ्गा--यसुने, तदिदं यत्कथितवत्यसि । (सविषादम्‌ ) हा, रघुकु- 
लकुटुम्बं निहतमिति । 
यप्ुुना--मअवदि, एकं किं रघुकुलकुटुम्बअं । णं मिअमहेसि 
वणदेवदाओ परिहरिअ सअलो जेब जीअलोओ रामचन्दमुहचन्दवि- 
लोअणविहीणत्तणेण णिहदो । 
सरयूः--एवमेतत्‌ । 
प्रोषितवति रजनिकरे बन्धुतया न खळ कैरवाण्येव । 
म्लायन्ति किंतु सहसा भुवनान्यपि तमसि मञ्जन्ति ॥ ५ ॥ 
गङ्गा--एवभेतत्‌ । परं सखि सरयु, कथय तावत्‌ कीदृशी वृत्तिः 
सीतालक्ष्मणयोवेत्सरामभन्रे । 
सरयूः--तो हि तख सदैव संनिहितो चन्द्रिकाप्रसादाविव चन्द्रः 
मसः । अतो जानास्येव याहशी चन्द्रिकाप्रसाद्योरेव चन्द्रमसि । 
गङ्गा--(स्वगतम्‌ । सहर्षम्‌!) कथं सहेव वनं गतावित्युक्तं भवति । 
(अकाशम्‌ ।) सखि, जीबितास्मि तावदनेन वागमृतेन। क्षणमपि हि राम- 
चन्द्रविरहमनुभवितुमसहा मे. वत्सा जानकी | 
सरयूः एवमेतत्‌ । रामचन्द्रेण हीदमुक्ता जानकी-- 
अम्बा; शुश्रूषमाणा मे शरदः कतिचिन्नय | 


kama तथा मच्छता जानकी यथा खजनकरोपनीतशीतशीकरासा- 
रसिक्तापि न प्रबुद्धा । 


ATUA उण कहं पवुद्धा । 


सरयूः $ 
इतीदं कैकेय्या वचनमधिगम्याकुलमते ड्‌ 


AA लि | 

१. भगवति, एकं कि रघुकुठकुटुम्वकम्‌ । नजु | 

N मगमहाषवनदेवता परि 

हय सकळ एव जीवलोको र निहवः वी 
२. तत्पुनः कथं प्रवुद्धा । 5 नन्दखचन्दरविलोकनबिहीनत्वेन निहतं 


CC-0. Gurukul Kangri Collection, Haridwar. 


I By Siddhanta eGangotri Gyaan Kosha 


TAAS: | ६९, 


सरयूः 
वर्न वनजपत्राक्षि समागच्छ संहेव वा ॥ ६ ॥' 
इत्यनेन रामवचनामृतेनेव । 
गङ्गा--उचितमिदं जानकीखेहस्यं । 
यसुना--अंवि. णाम रामलक्खणाणं वि कोवि संवादो संवुत्तो । 
सरयूः 
|YA वत्स निमील्य विलोचने कतिचिदत्र निमेषसमाः समा: । 
अपि च मामिव शीळवुशीतळं शुभरतं भरतं परिशीलय ॥ ७ ॥ - 
इदमुक्तं च लक्ष्मणेन--“अये रघुनाथ, 
| त्वया समं मे चत्वारि यामा एव युगान्यपि । 
चतुर्दश समाः स्थालुं विना मन्वन्तराणि मे ॥ ८ ॥ 
अपि च । 
त्वया मम समेतस्य कल्पा अपि समासमाः | 
भवता विप्रयुक्तस्य कल्पकल्प: क्षणोऽपि मे ॥ ९ ॥ | 
गङ्गा--अपि नाम कोसल्ययापि किंचिच्छिक्षितो रामभद्रः । 
रयूः--अथ किम्‌ । सा हि “अयि वत्स रामभद्र, सीताम्‌? 
इत्यर्धोक्त एव बाप्परुद्धकण्ठीदमुक्तवती-- अथवा वत्स, लक्ष्मणे 
रक्षितरि को भवान्सीतासमीक्षणस्य | तदिदं तावदभ्यथयामि | 
| इह मुग्धमुखे वत्स लक्ष्मणे दक्षिणो भव । 
अपि राज्योपभोगेभ्यो यस्य त्वे सहजप्रिय: ॥ १० ॥' 
इदमुक्त॑ च रामभद्रेण- “अपि मातः, निजजीवितेऽपि दक्षिणेन भवि- 
तव्यमित्यपि शिक्षणीयमेव । 
agiagi ततः प्रभृति सहजसान्दयमेवाभरण KATAA l 
सरयू aadi  विमुञ्चन्सकलमामरणजातमित्थमभ्यर्थित 
कोसल्यया रामभद्रः ; 
हस्तावलम्बदानाय सीतामाङ्कट्ग्रसंपदः | 
इदं विमुञ्च मा वत्स राम रलाङ्गठीयकम्‌ ॥ ११ ॥ 
sanaa ते कथयामि । धीरा समाकणेय । 


१. अपि नाम रामलक्ष्मणयोरपि कोऽपि संवाद: MT: । . 

Fë प्रसन्नराघवम्‌ । 


गङ्गा--कथमेतावदाकर्णितवतीमपि मामधीरामाशङ्कसे | 
>> रामस्य प्रमुदितमुखाम्भोरुहरुचे- : | कि 
अटावहीमैहीमुकुलसरशै्बोप्पप्षतेः । T 
निषिद्वन्सोमित्रिः कथमपि वितेने खछु यदा 
तदा जातं मातः करुणमयमेतज्जगदपि ॥ १२ ॥ 
यघ्नुना--अवि णाम तास्सि समये सीदावि किंवि सिक्खिदा 
न्घुअणेण | 
सरयू!--अयि देवि, विपरीतमालपसिं । 
गहनबिपिनवासोत्कण्ठया संप्रयातं 
प्रियतममनुयान्त्या तत्क्षणं राजपुच्या | 
चरणकमळगुञ्ज्मञ्जुमञ्जीरशब्दैः 
स्फुटतंरमुपदिष्टा बान्धवाः साधु वृत्तम्‌ ॥ १३ ॥ 
इदं तु वृत्तम्‌ । ` म 
पुरः कान्तं यान्तं विपिनमनुयान्त्याः सरभसं एः 
तदादौ सीतायाः किसलयनिभो वीक्ष्य चरणो । 
मुहुः शीतास्तप्ताः किमपि च मुहुबेन्धुनयनैः 
समं मुक्ता सुक्तासहशरुचयो बाऽ्पकणिकाः ॥ १४ ॥ 
गङ्गा--हषेविषादयोर्विलसितभेतत्‌ । 
सरयूः-इद बन्धुजनेन शिक्षितो रामचन्द्रः-- 
(बाला विदेहतनया तरलो भवन्तौ 
दिग्दक्षिणा च रजनीचरचक्रदुष्टा । 
तद्वत्स वत्सलतयेदमुदाहरामो 
मा राम गच्छ नयदक्षिण दक्षिणाशाम्‌ ॥ १५ ॥ 
गङ्गा--ततस्ततः | 
' सरयूः--ततस्तामेव दिशं प्रति 
सुरमुरजगभीरधीरनादद्विगुणगुणध्वनिचापद्त्तह्त | 
पुरजननयन; छत दधानः कुवल्यदाग जगाम रामभद्रः ॥१ | | 
१, अपि नाम तस्मिन्समये सीतापि किमपि शिक्षिता T | 

पञ्चमोऽङ्कः | ७३ ॥। 


य॒मुना--को उण सो अवसरो सुरमुरअसद्दस्स । . 

गङ्गा--सखि, न जानासि । गभीरं ध्वनद्विः ag सुरमुरजेः 
किमपि गभीरमेव ध्वनितम्‌ । (पुनः सविषादम्‌ |) हा दशरथ, सकल- 
गुणसंपदां भाजने भूत्वापि कथमेकस्य भाजनं न जातोऽसि । । 

यमुना--केहं उण सो राआ तुझ्षेहिं पसंसीअदि जेण तारिसोऽवि ॥ 
तणओ goi विअ gR | f 

सरयूः--शान्तं पापम्‌ । 

नरेन्द्रः कैकेयीवचनपरिपाटीविगलित 
क्षणं मोहक्रोधप्रसरभरयोरन्तरचरः | 
सुतं चोरग्रस्तो मणिमिव करस्थं न कृपण- 
स्तृणानीव प्राणान्पुनरयममुञ्चद्ृशरथः ॥ १७ ॥ 

यम्मुना- अवि णाम भरदस्स णाणुमदमिदम्‌। 

सरयूः--अये, भरतस्य मातुलगृहादागतस्य ककेय्याश्च संवाद 
एवोत्तरं दास्यति । 

गङ्गा- कीदशः पुनरसौ । ` 

सरयूः p 
मातस्तातः क यातः सुरपतिभवनं हा कुतः पुत्रशोका- “ 

त्कोऽसौ पुत्रश्चलुणौ त्वमवरजतया यस्य जातः किमस्य । 
प्राप्तोऽसौ काननान्तं किमिति नृपगिरा किं तथासौ बभाषे 

मद्वागबद्धः फळं ते किमिह तव धराधीशता हा हतोऽस्मि ॥ १८॥ 

गड्गा--(सहषैम्‌।) वत्स भरत, भवसि रामानुजन्मा । 

सरा 

रामे प्राप्ते वनान्ते कथमपि भरतश्चेतनां प्राप्य तातं 

नीत्वा देवेन्द्रलोकं सुनिजनवचनादूध्वेदेहक्रियाभिः । 


१. कः पुनः सोऽवसरः सुरसुरजशब्द्स्य। 
२. कथं पुनः स राजा युष्माभिः ्रशंस्यते येन तादृशोऽपि तनयस्तृण- 


मिव मुक्तः । 
३. अपि नाम भरतस्य नानुमतमिदम्‌ । 

आहुः शोकामितप्तः खजनपरिवृतः पाल्यामास नन्दि” 
ग्रामे तिष्ठन्नयोध्या रघुपतिंपुनरागामिभोगापवीरः ॥ १९ ॥ 
यमुना--तंदो तदो । + 
सरयूः--अहमेतावदेव जानामि । ततः परं तद्रृत्तान्तनिरूपणाय 
. ~ 
,निजजलकमलवनवासी कोऽपि कलहंसः प्रस्थाता मया । 
| (प्रविश्य ।) 
कलहंस+--देव्यः, इदं नमो वः । 
तिस्रः--अयि कमलावतंस कलहंस, मङ्गलमन्दिर भव | 


केळ Va 


चरितानि । 
हंसः— ; 
॥ विघानिवानुसरतो विनिवार्य पौरा- 
५ A नग्रे खयं नय इवैष जगाम राम: | 
á एनं विभूतिरिव सानुजगाम सीता 
कै तां लक्ष्मणस्तु. सुखलाभ इवानुगच्छत्‌ ॥ २० ॥ 
गङ्गा--ततस्ततः । 


हंस/--ततः कियत्यपि दूरे  पथिकलोकेनेदघुक्तस्ते वत्सवर्गः-- 
` पन्थाः समः सिकतिलो मृदुशाहूला भूः 
बॅतखतीसरिदियं शिशिरा न दूरे । 
अग्रे चकास्ति सरसी च कुमुद्रतीयं . 
: कादम्बकूजितकरम्वितहंसनादा ॥ २१ ॥ 
अन्यच्च | 
तरुरयमितः शीतच्छायः ख्वन्मधुशीकरः 
सरिदियमितः खह्पखच्छप्रवाहमनोहरा ।. 
इदमिदंमितः सिग्धामोदं सुहुर्मधुरध्वन- 
न्मधुकरवधूमुग्धाभोगं वनं सरसीरुहम्‌ || २२ ॥ 
गङ्गा--अहो, अध्वश्रमशमनानि पथिकजनवचनानि । 
१. ततस्ततः । १ 

त्ता 


थि 


त 


अन्यच्च । 

पञ्चमोऽङ्कः । ` ७३ 


` यञ्ुुना-तदो तदो | 
ह॑सः--ततः परियतममनुगच्छन्ती जानकी 
भीतं विलोक्य हरिणं करुणाद्रेचित्ता 2a 
पत्युर्निजेन पिदधे धनुरंशुकेन | 
केदारसीम्नि सदयं च यवप्ररोह- . 
मादाय साधु विदधे श्रवणाबतंसम्‌ ॥ २३ ॥ 


तटभुवि सरसीनां सेकते Mama WA 
परिसरमपहातुं चक्रवाकी प्रियस्य । 
क्षणमपि न समथा लोलमालोकयन्ती 
पथि जनकतनूजा प्राप हषे शुचं च ॥ २४ ॥ 
गज्ञा---एवमनुकम्पनीयवत्सला मे जानकी । (पुनः सल्लेहम!) अपि 


तावत्पथिकनीतिशीतलानि मे वत्सानां शीलानि | 


हंसः--कीहृशी पुनः पथिकनीतिः । 
रा 
यावत्कण तपति तपनस्तावदेव प्रयाणं 
विश्रामश्च प्रसरति रवेरंशुजाले कराले | 
यात्रोद्योगः पुनरपि रवेलम्बमाने विमाने 
यावन्मीळत्यथ कमलिनी तावदावासबन्धः ॥ २९ ॥ 
हसः--भगवति, अनवस्थितमिदं नित्सपथिकानाम्‌ | 
गङ्गा--हन्त, कथं कठोरातपस्पशामपि जानन्ति जानकीरलिताङ्गानि। 
हँंसः--अलं कातरतया | 
अपि तपति पतङ्गे चण्डचण्डैर्मयूखै 
पथि जनकतनूजा नेव संतापमाप | , ` 
गज्ञा--(सकौठकम!) कथमिव | 
हसः 
अपरिचितनिमेषालोकमालोकयन्ती 


कुवलयदळदामझ्याममङ्ग- प्रियस्य ॥ २६ ॥ 


१. ततस्ततः l 

७४ प्रसन्नराघवम्‌ l 


गङ्गा- प्रियतमखेहशीलतया सीतया न केवलमात्मा वयमपि | € 
जीविताः । र 
सरयूः पालिताश्च । 
zas 
अप्युचण्डैसपनकिरणेस्तापितायां एथिव्या- j 
८ मप्यन्येषां कठिनवपुषां दुगेमे mifa । 
| kazu प्रगुणितषतिश्वतसा शीतशीता- 
न्मेने सीता प्रियतमपदैरङ्कितान्भूसिभागान्‌ ॥ २७ ॥ 
म यमुना--अइ ताद दिणअर, कहें णिअकुडुम्वेवि णिक्करुणो सि 
संवुत्तो । 
सरयूः--अयि देवि वसुधे, कथं निजसुतायामपि सीतायाभेवं 
निदयासि संवृत्ता । 
agi (ea n) अरमनयोरुपालम्मनेन । न खळ खेहानुगुण- 
प्रवृत्तयो महाभूतवृत्तयः। | 
हंस 
० कान्तेनाथ प्रणयमधुरं किंचिदाचञ्चलेन उः 
श्रान्ता श्रान्ता जनकतनया वल्कलस्याञ्चलेन | । मा 
चक्रे वीतश्रमजलकणस्लिग्धमुग्धाननश्रीः र्द 
श्रान्तः श्रान्तः स पुनरनया लोचनस्याञ्चलेन ॥ २८ ॥ 
| .. गङ्गा अहो, कमनीयता बिनिमयस् | 
f समुना--तदो तदो । 
| हँसः--तत 
| 


A क?) न 


Í प्रत्यासन्न भवति निलये संप्रयाता पुरस्ता- 

तण Wa कतिपयपदैश्चापमादाय हस्तात्‌ । 
श्रान्तं कान्तं नवकिसलयैः सानुजं वीजयन्ती 
|. जाता सीता समुचितविधिप्रक्रियावैजयन्ती ॥ २९ ॥ 


-१- अयि तात दिनकर, कथं निज्ञङट्ुम्वेऽपि निष्करुणोऽसि संवृत्तः । 
३. ततस्ततः । 

पञ्चमोऽङ्कः । ७५ 


| (सङ्ौतुकम्‌ ।) इदमन्यञ्च सरसपेशलं कथयामि ते । 
जनकतनयाहसन्यसैमुहुनेवपछवैः 
शिशिरमसृणस्तत्काळं यः समेति समीरणः | 
प्रशमममुना ARI जगाम कपोलयोः 
सलिलमनयोः MARA शशाम न नेत्रयोः ॥ ३० ॥ 
अपि च । 
कृतः खाने स्थाने विहितवरिवस्यापरिकरः 
खुमित्रापुत्रेण श्रमशमनशीतो रघुपतिः । 
i असावेतेनापि क्षणविरहबाप्पाचितदृशा 
E कृताळोकश्चक्रे गलितसकलायासशिशिरः ॥ २१ ॥ 
सरयृः--कियतां पुनरहाँ परिवर्तेन रघुराष्ट्रमतिक्रान्त TA: । 
हंसः--अयि, कथमजानती वर्तसे रघूणामाधिपत्यम्‌ | 
एते हि खरसावनम्रनिखिलक्ष्मापालमौलिज्वल- 
न्माणिक्यस्फुरदंशुमांसळपदप्रे्ठ नखज्योतिषः | 
दूरोन्मुक्तचतु:समुद्रलहरीविक्षिपशुक्तिस्खल- 
न्मुक्तापङ्किविनिर्मितैकवलयं भूमण्डलं भुञ्जते ॥ २२ ॥ 
उत्तरकोसलाखिचतुरेरेवाहोभिरतिक्रान्ताः । अथ पुरमथनमौलिमालती- 
| migi मन्दाकिनीमचिरेण च कलिन्द्गिरिकरिकपोलमदवारिधारां कालि- 
न्दीमप्यतिक्रान्ताः । 
गज्भा--(यस॒नां प्रति ।) सखि, तदिदं यत्कथितवत्यसि । 
` यमुना | 
तपनसुतया देव्या यद्वा भगीरथकन्यया 
विपुलविपुलैवीचीहसैश्चिरादपि कि कृतम्‌ । 
ललितलवलीभङ्केरङ्गैवैनं चलिता सती 
जनकतनया पाणौ धृत्वा न यद्विनिवारिता ॥ ३३ ॥ 
गङ्गा- (बिहख ।) सखि, कथं परोक्ष इव समक्षेऽपि नितान्तमुपा- 
| | लम्भसे | i 
१. ततस्ततः । 
CC-0. Gurukul Kangri Collection, Haridwar. 


[= 


| 
| 


Digitized By Siddhanta eGangotri Gyaan Kosha 


७६ जरह 


इंसः--ततश्च शवरशरदलितविन्ध्यकरिकुम्मतटीविशुक्तमुक्ताफल 
प्रकरतारकिततीरलतावितानपरिच्छदां शर्मदां नमेदामतीत्याचिरेण चपल- 
कर्णाञ्चलपरिमिलितमदकरिकपोलचलितसहचरसमागमशुदितमधुकरवधू- 
मधुरसरसकुखुमकेसरं गोदावरीपरिसरं प्रयाताः | 
यमुना--ँदधी - हद्धी । तत्थ हि लङ्केसरभइणी क्खणेन पमत्ता 
सुप्पणहा णाम रक्खसी परिव्ममई | 
हंस;--अतिप्रमत्तेति .वक्तव्यम्‌ । सा fe सौमित्रिशरदलितनि- 
जनासिकारुधिरसीधुरंसमास्वादितवती । 
गङ्गा--(सातङ्कम्‌ । तदाकण्यं )) किं प्रतिपन्नं जनस्थानवासिना नि- 
शाचरचक्रेण.|- .. - | 
हँस;--क्ररकलितकरालकुन्तलकरवालकामुकेण निशाचरचक्रेण रामं 
प्रति प्रचलितम्‌ । 
गङ्गा-ततस्ततः। , 
हंसः--ततश्रेदं विज्ञप्तः सौमित्रिणा रामभद्र:--“आये, अयं मे 
नक्तंचरेन्द्रभगिनीसुकुमारनासा- 
: निर्मुक्तरक्तलवलिप्तशितिकधार: । 
'उत्कण्ठते कठिनराक्षसकण्ठजानां 
पानाय कदेमसजामसजां कृपाणः ॥ ३४ ॥ 
इदमुक्तं च रामभद्रेण--'वत्स, अस्त्येतत्‌ । किंतु प्रकृतिभीरु: ad 
बलाजनः । तेन हि जानकीसनाथगर्भा पर्णशालामेव समुत्खातकरवाळः 
पालयतु भवान्‌ । अयमहमचिरात्‌-? इत्यर्धोक्त एव निशाचरचकं 
प्रति प्रचरितः संमिलितश्च | ; 
गङ्गा--(सत्रासम्‌।) अनन्तरे कि वृत्तम्‌ । 
हसः (20% Wiha 
.जठाहतलाहकसमरजयसंरम्भरभस- WA 
... ससपटुम्भीरध्वनिगरिमगजंद्दशदिरास्‌ । 
मुहतात्सामित्रिः २ 


१. हा थिक्‌ हा धिक्‌ । तत्र हि. ढङ्केश्वरमगिनी क्षणे दार्पणख त 
हू हा धिक्‌ नी क्षणेन प्रमत्ता । 
नाम राक्षसी परिभ्रमाति । ue 7 

पञ्चमोऽङ्कः. । ७७ 
सरय!-- IÈR रामेण | 7 DE 
K 40038 5 
सरयू त्रायख मां. नूनं निशाचरचक्रे- 
णेति वक्ष्यति । 
UH 


विपिनंचरंनक्तंचरचमू- 
वधक्रीडाकिंचिन्मुकुलितरुषा रामधनुषा ॥ २५ .॥ 
सरयू+--दिश्ला जीवितासि । सेयं प्रथमदर्शिततीत्रातपा पीयूषवृष्टि: । 
यमुना--तदो तदो 
हँस;--ततः प्रमुदितमुनिजनशतसमुद्भूतसाधुवादश्रवणविनोदेन 
कतिचिदहानि नयन्ति स्म । | 
अथाविरासीत्कुरुविन्दळोचनो द्वुमान्तरे बिद्रुमश्रृङ्गशोभितः | 
विभक्तमुक्तामयचित्रमण्डनो मनोपहारी हरिणो हिरण्मयः॥ ३६ ॥ 
गङ्गा--(खगतम्‌|) नुनमयमनथोहुरः | (प्रकाशम्‌) ततस्ततः । 
हस 
अवहीविजितमनोजचारुचाप- 
श्वापश्रीजितयुवतीमनोरमश्रूः । 
सीतायास्तमनुससार लोचनान्तः | 
कान्तश्च स्फुरदसितोत्पलाभिरामः ॥ ३७ ॥:. ` 


तत; 
त्रासातुरेण हरिणेन सहेव तेन 
दूरं प्रयाति हृदये जनकात्मजायाः । 
सौमित्रिराश्रमपदात्कृतचापपाणि- न 
द्रौडिर्जगाम च विवेश च कोऽपि भिक्षु: ॥ ३८ ॥ . 
गङ्गा--ततस्ततः । Sa 
हंस;--ततः 
इतो बाणं रामः क्षिपति हरिणे मुक्तकरुणः 
सचापः सौमित्रिः खजनमनुयाति द्वुतमितः 


१. ततस्ततः । 

इतः सीता मिक्षामुपनयति भिक्षोः करतले 
zi व्योप्ति प्रेहन्युगपदहमाछोकयमिदम्‌ ॥ ३३ ॥ 


सरयू+ ततस्ततः l राः 
हस १- तत 
कनकहरिणगात्रे बाणपातावलोका- Fi 


ह्विमुखहृदयबृत्तिलोचने संनिमील्य । 
कथयितुमयि चेदं रामबृचान्तजातँ ._ 
` सरयु तव तटान्तं तृणमेवाबतीणः ॥ ४० ॥ 
तदनुजानीत मां देव्यः, सलिलावगाहनाय । श्रान्तोऽस्मि । 
तिस्रः 
बिहरासिन्रमणीये शुचिपयसि सेरनीरजे सरसि । 
पुरतरुणीचरणरणन्मणिनूपुरकूजितोल्कुलुकः ॥ ४१ ॥ 
(इंसः प्रणम्य निष्कान्तः ।) 
गङ्गा-सखि सरयु, अनेन वृत्तान्तक्रमेण कातरं मे मनः । 
सरयू+--अछ कातरतया । नन्वनेन हि नूपुरोद्धेदेन स्मरते मया 
यत्किल वनगमनोद्यतां जानकीमिदमुक्तवती करकलितनृपुरद्व्या पति 
त्रता सीमन्तिनीरलमरुन्धती । 
अधिचरणममू चमूरुनेत्रे सरदुरणितो मणिनुपुरौ विधेहि । 
अहरपि विरहं न यन्महिन्ना हरिणदृशः सह sawa ॥ ४२॥ 
कृतवती च तथा जानकी । | 
गङ्गा- इदानीं किमपि निवृतास्मि । सत्यवादिनी हि मे सखी | 
वसिष्ठण्हमेधिनी । तदागच्छत । इमं वृत्तान्त रघुकुलवत्सलाय सागराय 
निवेदयामः । (इति परिक्रामन्ति।) ` | 
` गड्डा (सबिस्मयम्‌ |) अहो, प्रवाहवेगातिशयात्तरक्षणादेव दूरमुप 
याताः स्मो यद्यमदूर एव गोदावरीसहचर सागरः किमपि सर्मा | मृ! 
पन्नालोक्यते कछोलिनीकान्तः । | 
(ततः प्रबिशति गोदावरीसहृचरः सागरः ।) 
सागरः-ततस्ततः | 
सरयू' --कंथमिहापि किमपि वृत्तान्तरोषः प्रस्तूयते । 


ता 

यप्ुना--अवि णाम तं जेव्वं हविस्सदि जं किर हंसेण णावगअम्‌ । 
गोदावरी--ततो 
रामोन्मुक्तेकबाणप्रणिह तहृदयः काञ्चनाङ्गः कुरङ्गः 
सद्यो मारीचनामाजनि रजनिचरः सान्द्ररक्ताक्तवक्षाः । 
भिक्षु: सोऽपि क्षणाधीन्मणिखचितचलव्कुण्डलंश्रेणिशोमा- 
वीचीखेळुकपोळस्फुरितदशशिराः कुम्भकर्णोग्रजोऽभूत्‌ ॥ ४३ ॥ 
गङ्गा--हा, हतास्मि। (बिम्रश्य ।) अथवास्ति तन्मणिनूपुरद्वयम्‌ | 
सागरः--अपि नाम मम वधूटिका स्पष्टा निशाचरेण | 
गोदावरी--न स्पृष्टा । 
सागरः कथमिव | 
गोदावरी--तथा हि । 
रजनिचरकराग्रस्परसंपात विष्न॑ 
- रचयितुमनुसूयाहस्तदत्ताङ्गरागाम्‌ | 
बहलमनळपुञ्जः पिज्ञरज्योतिरुद्य- 
त्कुवल्यदल्शीतां संवरणोति स्म सीताम्‌ ॥ ४४ ॥ 
सागरः--अहो, अत्रिपल्यास्तपःप्रभावः.। § 
गोदावरी--ततो बरुणमन्त्रचिन्तनाहतनूतनबलाहकाञ्चलनिचुलि- 
| तपाणिरस्प्रशदेव 


| 
' हा राम हा रमण हा जगदेकवीर = 
खी | हा नाथ हा रघुपते किमुपेक्षसे माम्‌ । 
राय | इत्थं विदेहतनयां मुहुरालपन्ती- 
| मादाय राक्षसपतिनभसा जगाम ॥ ४९ ॥ ; 
ग | aqai भागीरथि, कथमसद्भागधेयादरन्थतीवाचोऽपि | 
ह. | मृषा भविष्यन्ति । 


गङ्गा--नहि नहि । 


| सागरः- (सविषादम्‌ ।) ततः । हि 
|] E o pen 
१, अपि नाम तदेव भविष्यति यत्किल हसेन नावगतम्‌ । 

, गोदावरी--ततः शेलशिखराधिवासिना विहङ्गराजेन जटायुना 
पन्थानमवरुध्येदमुक्तो राक्षसेन्द्रः j 
“आ: पापिन्पश्यतो मे रघुतिळकवधूं चोरवृत्त्यापहलु 
सीतां, शीतांशुळेखामिव गिरिशशिरःशायिनीमुद्यतोऽसि । 
एष च्छित्वा शिरांसि प्रखरनखमुखेर्दातिचूडामणीमि- 
स्त्वामद्याहं गरुत्मानुरगमिव सुधाकाड्विणं संहरामि ॥ ४६ ॥ 
गङ्गा--स एष नूपुरप्रसादः ।. 
सागरः--(सदृषम्‌।) ततस्ततः | 


गोदावरी 


रथः स हेमाभरणो बभज्ञे न जानकीलाभमनोरथोऽस्य ॥ ४७ ॥ 
सागरः--ततः | 
गोदावरी--ततश्च निशितनखनिखिशनिधीतभैरवे समरसंरग्मे 
संश्रमकातरायां रावणेक्रकरस्थितायां जानकयां 
तस्याः कणक्करिमपि नूपुर एक एव 
क्रन्द्न्निवातिकरुणं चरणात्यृथिव्याम्‌ | 
` गङ्गा--हा, अधुना निराशाः स्मः । 
गोदावरी 
'आस्तिष्ठ तिष्ठ निहतोऽसि खलेति जल्प- 
_ न्दूराजटायुरपि खङ्गहतः पपात ॥ ४८ ॥ 
सागर/--हा वत्से जानकि, अधुना नीतासि .निशांचरेण | 
(इति मूच्छंति |) , . | 
- गङ्गा (उपसबांशुकान्तेन वीजयन्ती ।) अये रघुकुलवत्सल, समार” 
सिहि समाश्वसिहि । 0:36 
सागरः--कथमिह गङ्गापि । 
गङ्गा-यमुनासेरय्वौ च | 
सागरः-ततन्मां मिलिताः सवी एव धारयत । अयमहं हतोऽसि | 
शोकसोतसा । 3 

। शज्ञा--अल्मतिकातरतया | यतः | ` ` 
प्रायो दुरन्‍्तप्यन्ता: संपदोऽपि दुरात्मनास्‌ । 
भवन्ति हि सुखोदको विपदोऽपि महात्मनाम्‌ ॥ ४९ ॥ 
सरयू;--सखि गोदावरि, अपि जानासि RIAR । 
गोदावरी--अथ किम्‌ । कथितमेव वनदेवतया--*तमादाय को- 
ऽपि कपिः ऋष्यमूकसंमु्ख गतः? इति । 
सागरः--राममद्रस्य तु को वृत्तान्तः । 
गोदावरी--रामभद्रोऽपि सीताविरहविह्ृलः सौमित्रिणा धार्यमाण- 
स्तामेव दिशं प्रतस्थे । 


far (नेपथ्ये ।) 
| सखि कालिन्दि, वर्धसे । 
यमुना--काँ उण इमाई सूईसलाआविद्धाई मह णहाई अलछत्त- 
अरसेण सिञ्चदि | : 


BI 


(प्रविश्य ।) 

तुङ्गभद्रा--जयतु जयतु नदीनाथः । 

सागरः--कथं पुनवेधते कालिन्दी । तः 

तुङ्गभद्रा--श्रातुः सुग्रीवस्य चक्रवतिपदळाभेन | 

यम्नुना--दाणिं चन्दणचण्डातपलिम्पन्तपास्सजुअला वट्टामि । 

सागर:--कर्थ पुनवीलिपालितापि कपिराज्यलक्ष्मीः सुग्रीवमनु- 
संक्रान्ता । } 

तुङ्गभद्रा--कथमद्यापि वालिकथा । 

सागरः--कथमिव । | 

तुङ्गभद्रा ननु नुपुरप्रदाबविश्वासितेन रामचनद्रेणात्मानं सुग्रीवं 
च समर्यता हनूमता तथां व्यवसितं यथा 

aza हत्वैनं हरिणमिव हैमं रघुपतिः 
कपीनां साम्राज्ये प्रणतमभिषिञ्चन्रविखुतम्‌ । 


१. का पुनरिमानि सूचीशलाकाविद्धानि मम नखान्यलक्तकरसेन चत जकन सिवत \ 
२. इदानीं चन्दनचण्डातपलिप्यमानपाश्चयुगला ai 


अर. रा, ८ 


सि | 

अपि ध्वंसापत्युनेपतिमपि चक्रे फलभुजा- | 
मपि ha चक्रे निजकुलगरिष्ठं RIRA ॥ ५० ॥ 
सागर$--ततः कि वृत्तम्‌ । 
तुङ्गभद्रा ततः सुग्रीवेणापि वक 
परिम्लानां मालामिव ललितसीरभ्यराहिता- 
मपि स्थाने खाने विचिनुत वधूटी दिनमणेः । 
इति खेनैवोक्ताः कुमुदनलनीलाङ्गदमुखा 
हनूमत्संयुक्ता दिशि दिशि नियुक्ताः कपिभटाः ॥ ५१ N 
सागरः--इदानीुज्जीवितोऽस्मि । j 
गोदावरी--र्कि भवानेव । नन्विदानीमखिलो5पि जीवितो जनः | 
सागर/--एवमेतत्‌ । सकलजनमनःसाधारणी हि रामचन्द्रमा- 
धुरी । नन्विहेव पश्य । 
नेदीयसी हि सरयूस्तपनोद्धवेय 
भागीरथीयमुदयः सगरान्ममापि । रो 
इत्यन्वयाद्रघुकुले यदि पक्षपात- ; 
agas किमपि वामपि चित्तवृत्तिः ॥ ५२ ॥ 
(ऊध्बेमवलोक्य । सविस्मयम्‌ ।) 
विळासेदेम्भोलेदेछितिगरुतः सर्वगिरयः 
स चैको मैनाकः पयसि मम मझो निवसति | 
अये कोऽयं शैलः स्फुरदमितगव्यूतिमहिमा 
हिमाद्रिविन्ध्यो वा लघुतरगतिलेड्डयति मास्‌ ॥ ५३ ॥ 
तदागच्छत । निरूपयामस्तावत्कोऽग्रमिति । 
(इति निष्क्रान्ताः सर्वे ।) 
इति पञ्चमोऽङ्कः । 

षष्ठोऽङ्कः | 
( ततः प्रबिशतो रामलक्ष्मणो । ) 

राम 

सौमित्रे, ननु सेव्यतां तरुतलं चण्डांशुरुजुम्भते 
लक्ष्मणः 

चण्डांशोर्निशि का कथा रघुपते, चन्द्रोऽयसुन्मीलति | 
राम£-- 

वत्सैतद्विदितं कथं नु भवता 
लक्ष्मणः 
धत्ते कुरङ्गं यतः 


राम; 
कासि प्रेयसि हा कुरङ्गनयने चन्द्रानने जानकि ॥ १ ॥ 
(पुनर्बिलोक्य ।) हन्त । संतापेन प्रतारितोऽस्मि । कथमयं गगनतलाघि- 
रोही रोहदिणीहृदयनन्दनश्चन्द्रः । (चन्द्रं अति ।) 
रजनिकर करास्ते बान्धवाः कैरवाणां 
सकलभुवनचेष्टाजागरूका जयन्ति | 
न कथयसि कथं तत्कुत्र सा जानकी मे 
त्वमसि मृगसहायः किंनु नक्तंचरोऽसि ॥ २ ॥ 
लक्ष्मणः-(खगतम्‌ |) कथमयमभिषङ्गतरङ्गस्तरठीकरोत्यार्यमानः 
सम्‌ । तदन्यतो नयामि । (प्रकाशम्‌ ।) आये, अयमितो विलोक्यतां 
चपळचल्लुपुरा चान्तशीतकरशीकरश्चकोरः | 
रामः--(चकोरं प्रति ।) 
तन्मे विदेहतनयावदनं निवेद्य 
आतश्चकोर कुरु मां चरितार्थवृत्तिम्‌। 
पीता यदीयकमनीयकपोलक्ुन्तिः 
कान्तासखेन भवता शशिनं विहाय ॥ ३ ॥ 
लक्ष्मणः--आर्ये, इयमितो विलोक्यतां शरत्कृशा निशाकरकिर- 
णानुक्ारितरङ्गा तरङ्गिणी । 

८४ प्रसन्नराघवम्‌। 


रामः (विलोक्य ।) 
कल्लोलिनि त्वमिव सापि कुरङ्गनत्रा 
| नूनं किमप्यनुदिनं क्रशिमानमेति । 
एतावदस्ति भवतीह निसगेशीता 
सीता पुनर्वहति कामपि तापमुद्राम्‌ ॥ २ ॥ 


लक्ष्मण!-इतो विलोक्‍्यतामनिद्रनीलनलिनीवनविलीनोड्यमलि- | ॥ 


; नीनाथः । F 
" राम३---(विलोक्य ।)/अर्य, MSA विहङ्ग 
hi उन्मीलन्नयनान्तकान्तिलहरीनिष्पीतयोः केवला- 3 


दामोदादवधारणीयवपुषोः कान्तासखेन क्षणम्‌ । 
wanasa; सितेन भवता किंचित्समुदुज्ञित 
आतस्तिष्ठति कुत्र तत्कथय मे कान्तं प्रियाया सुखम्‌ ॥ ५ ॥ 
` उक्ष्मणः--(सातङ्गम्‌ |) अपीम न बिलोकयेदार्यः । 
राम$--(विलोक्य ।) अये, कोऽयं विहङ्ग; । 


योऽयं बहिः कलितकुङ्कमरेणुराग- धे 
मन्तस्तु संभृतदयं हृदयं दधानः । q 
पारेतरङ्गिणि मुहुः करुणं रटन्ती- 
मालोकते सहचरीं न तु संनिधत्ते ॥ ६ ॥ सं 
(विम्य ।) नूनमयं वछभाविरहविदारितहृदयो वराकश्चक्रवाकः । 
लक्ष्मणः 
रामः नूनमयमेकः समदुःखतया समानशीलो मे । अथवा कृतो 
ऽस्य मम च समानशीळता । | 
A अयमुदयति चन्द्रे विप्रयोगं प्रियायाः 
श्रयति तपति सूर्ये सङ्गमङ्गीकरोति । 
मम ठु जनकपुत्रीविप्रयुक्तस्य यातं । 3 
शतमधिकमपीदं चन्द्रसूयौदयानाम्‌ ॥ ७ ॥ | 3 


लक्ष्मणः--आये, ge तावन्युकुलितकमलिनीपरिसरानुसारिगि | 
कलहंसे दीयतां दृष्टि: । : | 

' षष्ठोऽङ्गः | ` YAA 


राम;--(विलोक्य ।) 
निजनखशिखालेखालीढस्फुरत्कमलस्तनी 
निरतमधुपश्रेणीगीतां चलन्कलहंसकः | 
अकरुणशशिपेङ्कसादप्रहारविमूच्छिता- : 
महह नलिनीं क्वान्तक्वान्तां मुहुर्मुहुरीक्षते ॥ ८ ॥ 


(विम्रश्य ।) वरमेवंविधानामपि सहचरीजनानुकम्पया कोमलं चेतो न तु 
निसगेकठिनस्य रामस्य | 
लक्ष्मणः (सगतम्‌ ।) कथमिदानीमप्यस्य चेतसि जानकीय मिन्द्र 
जाळमुन्मीलति | 
(नेपथ्ये ।) 
सखे रलशेखर, चिराद्ृइयसे । 
लक्ष्मणः--(आकर्ण्य ।) किमेतत्‌ । 
(पुनर्नेपथ्ये ।) 
वयस्य चम्पकापीड, एवमेतत्‌ । मया हीयन्तं समयमखिलमायानि- 
धेमेयनाम्नो दानवस्य पुत्रीं निजसहोदरीं मन्दोदरीमनुवार्तितुं लङ्कायां E- 
ताळयांचित्ररूपनान्नो दानवात्सकलामिन्द्रजालकलामाददानेन स्थितम्‌ । 
लक्ष्मणः--नूनमयं कृतकर्णकौतुक्रामोदः कयोरपि पथिकयोः 
संवादः । 
(पुनर्नेपथ्ये ।) 
सखे रलशेखर, तन्मे धारयसि निजकलादर्शनमिति | 
(पुनर्नेपथ्ये ।) 
वयस्य चम्पकापीड, 
असुरसुरनिशाचरोरगाणामपि नरकिंनरसिद्धचारणानाम्‌ | 
सकलजनविलोकनैकचित्रं स्फुटमिह कस्य विजृम्भते चरित्रम्‌ ॥ ९॥ 
अथवा किमन्येन । लङ्कानुभूतमेव gai किमपि सरसरमणीयं चरित- 


| | मुपद्रीयामि ते । 


लक्ष्मणः--आर्य, इतोऽवधार्यताम्‌ । नन्विदमयलोपनीतं प्रे 
्षणीयम्‌ । 

घवम्‌ । 
८६ प्रसत्नराधवम्‌ 


राम्‌ः-(अनाकार्णतकेन ।) 
देवि त्वदीयमणिनपुरजम्ममाण- 
कोलाहलोत्तरल्हंसकुलाकुलालु | 
चैदेहि लक्ष्मणपदाम्बुजळान्छिताछु 
गोदावरीपुलिनभूमिषु देहि दृष्टिस्‌ ॥ १० ॥ 
लक्ष्मण+--क पुनरिह वैदेही, क वा गोदावरी । 
राम;- (aaa ।) TA प्रतारितोऽस्मि मतिविश्रमेण । (विचिन्त्य ।) 
अथवा कृतार्थीकृतोऽस्मि अनेन हि म न्‌ 
गोदावरीतीरतपोवमेषु सौमित्रिसीतापरिपूणपाश्वः | 
मुदा निमेषानिव यान्यनेषं दिनानि तान्येव पुन स्मृतानि ॥ १ १॥ 
(पुनः सप्रत्याशम्‌ |) अपि नाम (३ 
तान्येव पक्ष्मलदशो वचनामतानि 
भूयोऽपि कणेचुलकेरहमापिवेयमू्‌ | 
भैमोमदर्शयदसौो विक्रचप्रमोदा 
गोदावरीकमलवीचिविचेष्टितानि ॥ १२ ॥ 
(नेपथ्ये ।) 
ja सुहअ उक्खिवन्ती तरङ्गसिअचामरं रहुमिअङ्क । 
धव॒रूकमलादपत्त धारइ गोलाणई सहत्थेण ॥ १३ ॥ 
राम१--(सहर्षम्‌ |) अये, स एवायं प्रियतमायाः समालापः । 
तथा हि। 
परिमितकमनीयः कोमलो वाग्विलासः 
सरसमधुरकाकुखीक्कता कापि लेखा । 
ध्वनिरपि च विपञ्चीपञ्चमस्यानुवादी 
श्रुतिरपि कलकण्ठीकण्ठसंवाद भूमिः ॥ १४ ॥ 
तत्कुत्र पुनः प्रेयसी । (विलोक्य ।) तत्कथमयमदृष्टचन्द्रलेखश्चन्द्रालोरकः | | 
(ततः प्रविशति यथानिरूपयिष्यमाणा जानकी ।) | 
राम+--(ससंश्रमम्‌ ।) प्राप्तेय प्रेयसी । (इति गन्तुमिच्छति ।) 


-= 


S Y; 


Li 


g. तव सुभग उत्क्षिपन्ती तरज्ञसितचामरं रघुमगाङ्क । 
घवलकमलातपत्र धारयति गोदानदी स्वहस्तेन ॥ 

षष्ठोऽङ्कः | ४७ 


लक्ष्मण/--(राम हस्ते इत्वा ।) अलमिह संभ्रमेण । विद्याधरोपनीत- 
मिन्द्रजाळकं खल्वेतत्‌ । 
राम+--(निर्वण्य ।) अये, क एष संनिवेशविशेषः । तथा हि । 
एकेनालम्वितेयं शिथिलभ्ुजरताशोभिना शाखिशाखा च 
हस्तेनान्येन चायं दिनकरकिरणक्लान्तकान्तिः कपोलः । 
एष सस्तो नितम्बे लति कुचभरस्त्यक्तकाञ्चीकलापे 
नेत्रोत्सज्ञे च बाप्पस्तवकनवकणेः पक्ष्मला पक्ष्मलेखा ॥ १५ ॥ 
नूनमियमशोकशाखिशाखां सखीमिवावलम्ब्य निद्रामुपागता | तथा हि। 
आमीळन्नवनीळनीरजलुलामाळम्बते लोचनं 
शैथिल्यं नवमलिकासहचरेरङ्गेरपि खीकृतम्‌ । 
(mamaa ।) नूनमनया हृदयप्रमोददायी कोऽपि खम्ो दृष्ट; | तथा हि। 
आलापादधरः स्फुरत्कलयति प्रेङ्कप्रवालोपमा- 
मानन्दप्रभवाश्च वाप्पकणिका मुक्ताश्रियं विश्रति ॥ १६॥ ५ 
सीता--(उन्मील्य लोचने ) हैद्धी हद्धी । अण्णारिसो मे जीअ- 
लोओ गोलाणई । कहिं सा, णीऴप्पलसामलो कहिं रामो, लङ्का कहि, 
कहिँ वा हद्धी रामेकजीविदा सीदा । (इति मूच्छति।) 
राम!--अयि वसुधे, 
याँ वे गर्भे त्रिजगदबलारल्मूतां दधाना 
ढब्घार्थखाज्जगति भवती रलगर्भा बभूव । 
agas तव विळलितां वीक्षमाणा च सीतां 
द्राग्दी्णासीन्न कथमथवा देवि सर्वसहासि || १७ || 
तदेनामभ्यर्थयामि तावदस्याः समुद्ोधनाय । अथवा किमभ्यर्थनया । 
निजामपि सुतां सीतां नेयसुद्ठोधयिप्यति | 
निजेऽप्यपत्ये करुणा कठिनप्रकृतेः कुतः ॥ १९॥ 
तदेनं तावदभ्यर्थयामि | 
खिग्धाशोकढुम निजसखौं gami 
सिक्त्वा सिक्त्वा किसलयकरखंसिना सीकरेण | 
१_ हा धिक्‌ हा धिकू । अन्याइशो मे जीवलोको गोदानदी । क सा, 
नीलोत्पल््यामलः क्क रामः, लङ्का क, क वा हा थिकू रामैकजीविता सीता. 


८ 

एतस्याः किं नयनकमलस्थन्दिमिः araara- 
` बष्पोतीडेरनुदिनमधि त्वं न सिक्तालवालः ॥ १९ ॥ 
कथमनाकर्णितकेन प्रत्याख्यातमनेन । अये, कतश्षता पलाशिनः | 
(Raen) कथं प्रक्ृतिमियंवदाया भे प्रियायाः सखीजनोऽपि न कश्चिदिह। 
(अविइय ।) 

त्रिजटा--जानकि, समाश्वसिहि समाश्वसिहि । 

सीता- (समाश्चय ।) कृहं पिअसही मे तिअडा । 

त्रिजटा--सखि, अनया ते मधुरया सुखरेखया तर्कयामि यत्किट 
प्रियं किमपि इष्टवती भवती । | 

सीता- अस्थि दाणिं हि मए सिविणअम्मि YA गोलाणईए सह- 
त्थकलिद्तरङ्गचामरधवलकमलादवचाए परि चरिञ्ञन्तो अजाउत्तो RE 
न्रिजटा--तहि aa । सुखस्वमः खल्वसो । 

सीता- केरिसो मे रामेक्कचित्ताए सिविणअम्मि विस्सासो । 

त्रिजटा- तर्क्कि चिन्ताखस इति संभावयसि । नहि । चिन्तांख- 
योऽपि नैवमचुम्बितावगाही भवति | 

सीता- किँ उण agaga 

त्रिजटा-यन्न संभाव्यते । 

सीता 

जै णहु संमावीअदि तं पि हला अस्थि अत्थ लोअम्मि | 

जं siaz जणअसुदा अपुलोअन्तीवि रामचन्दमुहम्‌ || २० ॥ 


ता कि इमिणा सिविणएण जीविदेण वा । उवेक्खिदक्षि अज्जउत्तेण | 


A Ct sc UO लान NSS. 


१. कथं प्रियसखी मे त्रिजटा । 


२. अस्तीदानीं हि मया स्वप्ने खयं गोदानद्या खद्दतकलिततरङ्गचामरधव” | 


लकमलातपत्रया परिचर्यमाण आर्यपुत्रो हृष्ट: । 
३. कीदृशो में रामेकचित्तायाः खप्ने विश्वासः । 
४. किं पुनरचुम्बितम्‌ । 
५. यन्न खळ संभाव्यते.तद्पि हला अस्त्यत्र लोके । 
> यजीवति जनकसुता अनालोकयन्त्यपि रामचन्द्रमुखम्‌ ॥ 
तत्किमनेन खप्नेन जीवितेन वा.। उपेक्षितास्म्यार्यपुत्नेण । 

षष्ठोऽङ्कः | ८९ 


रामः--शान्तं पापम्‌ । अयि प्रिये, हृदयस्थितापि मे कथमजा- 
नती aja हृदयवृत्तिम्‌ | 
सीता--अहर्वां किंति हरमुउडमिअक्के कलं आरोपइस्सम्‌ | 
जाणामि अज्जउत्तो अज्जवि अकलिदउत्तन्तो मे | | 
रामः--मिये, इदानीमुचितमनुसंदधासि | 
सीता--(विश्ृश्य ।) कै । 
वाआलेणवि कहिदा णादं णाहस्स णेउररएण । 
अहवा विहिविहुरबळात्तेणवि मूअत्तणं पत्तम्‌ ॥ २१ ॥ 
(नेपथ्ये ।) ; 
अये लङ्कानिवासिनः, सावधानमवस्थीयताम्‌ । नन्वितः 
मराकारमुन्नतमसीमबलो विछङ्खय 
प्राप्तो रुषारुणितक्कपिवीर उच्चः । 
(उभे आकर्ण्य त्रासं नाट्यतः ।) 
(पुनर्नेपथ्ये ।) 
तत्संमुखं प्रचलति खयमक्षनामा 
नन्वेष राक्षसपतेः कुपितः कुमारः ॥ २२ ॥ 
सीता--कैहं उण सह महीअलेण वेवदि ब्व असोअवणस्‌ | 
त्रिजटा- (ara ।) 
तुहिनकरमयूखेदीप्तकंदपेदर्प- 
स्तपनकुलवधूटीं त्वामयं मुक्तरुञ्ञः | _ 
अयमयमनुनेतुं रामचन्द्रेकचित्ता- 
मपि स विपिनवीथीमेति लक्काधिनाथः ॥ २३ U 
(सीता त्रासं नाटयति ।) 


१. अथवा किमिति हरमुकुटमगाङ्कै 'कलङ्कमारोपयिष्ये । जानाम्यार्यपुत्नो - 
ऽद्याप्यकलितब्रृत्तान्तो मे । 
२. कथम्‌ । 
वाचालेनापि कथिता नादं नाथस्य नेपुररवेण । 
अथवा विधिविधुरबलात्तेनापि मूकत्वं प्राप्तम्‌ ॥ 
३. कथं पुनः सह महीधरेण वेपत इवाशोकवनम्‌। 

९० प्रसन्नराघवम्‌ । 


(ततः प्रविशति रावणः ।) 
(सीता पराड्युखी तिष्ठाति ।) 
रावणः--अयि जानकि, 
कंदपैज्वरवेदनापरिपतहाप्पखुतिक्षाछितं 
खर्गश्रीकुचकुम्भकुङ्कुमरजस्तेयापराधोजवलम्‌ | 
एतत्त्वां सुरदन्तिदन्तशिखरोछेखाङ्कविख्यापित- 
प्रस्फर्जचतुरन्तविश्वविजयं वक्षःस्थलं याचते ॥ २४ ॥ 
न्दू 


सीत 


पुलोबइस्सम्‌ | 
न्रिजटा--जानकि, एवं प्रझापिनि लङ्केश्वरे कणावधानमपि TRR | 


रामः- साधु त्रिजटे, प्रलाप इत्युक्तवत्या | 
रावणः 
यत्संतुष्टवतः पुरा पुरमिदशछन्दोत्सवच्छेदिनो 
न क्रोधादनमन्रवोदूतशिरःश्रेणो नमन्त्यामपि । 
एतत्तद्ृशमं शिरो मम नमत्त्वत्पादपाथोजयो- 
रव्याजं मिथिलेन्दरपुत्रि भवतीं प्रेमाहुरं याचते ॥ २५ ॥ 
सीता--(संस्क्ृतमाश्रित्य ।) 
निजे पाणो कृत्वा कमळलतिकावालमुकुळं 
ययोश्चक्रे गु्जन्मधुपमवतंसं रघुपतिः | 
अपीमौ कणों मे वचनमिदमाकण्यै न कथं 
बिशीण युक्त वा चरितमिदमन्तःकुटिलयोः ॥ २६ ॥ 


रावण;- अयि जानकि, अवलोकनमात्रेणापि तावन्मां संभावय । 
सीता--अपि निशाचर, एतावसार्थनाभङ्गलाघवात्कर्थ राघवादपि | 


न बिभेषि । 


राचणः--अये, क एष राघवो नाम यं किळ जनो राम इति अ | 


रपति । (विहस्य ।) 
कामः कियानसिलतानिहिंतेकबाहु- 
क्रीडार्दितत्रिभुवनस्य दशाननस्य | 
१. अपि नाम पुनरपि रामचन्द्रमुखचन्द्रं विलोकयिष्ये । - 

षष्ठोऽङ्कः | ९१ 


रामस्तु केवलमयं सुमुखि त्वदर्थे 
मां हन्ति हन्त न चिरान्निशितेः IAN: ॥ २७ ॥ 
सीता--सत्यमेतत्‌ | 
रावणः-_(खगतम्‌।) कथमन्यदेव किमप्युक्तवानसि । (तदेव विप- 
रीतं पठित्वा ) अयि जानकि, तावन्मां जीवय नयनामृतेन | 
सीता--तदा त्वामपि छङ्गेश, विलोकयिष्यति जानकी । 
रावण$---(सप्रत्याशम्‌ ।) तत्कथय समयम्‌ | अयं हि 
मन्दोदरीमपि विमुञ्चति राज्यमेत- 
दप्युन्मदं तव पदाञ्जतले करोति । 
किं जल्पितेन बहुना सुमुखि तदर्थे 
खान्युच्छिनस्यपि शिरांसि पुनदेशास्यः ॥ २८ ॥ 
सीता--अपि खद्योतभासापि समुन्मीलति पद्मिनी । 
रावणः--(सक्रोधम्‌ |) आः पापे, यावत्किक तपनखद्योतयोस्तावदे- 
वान्तरं रामरावणयोः । यदियं हन्यसे । (इति खङ्गमुत्पाट्यति ।) 
रामः 
हा जानकि त्वमधुनासि कथं भवित्री 
(सविचिकित्सम्‌ ।) 
घिग्द्रैवत तव सुदारुण एष पाकः | 


Cata KA 


(सक्रोधम्‌ ।) 
आः पाप राक्षसकुलाधम संहृतो5सि 


(ससंभ्रमम्‌ ।) 
g हे वत्स लक्ष्मण धनुधनुरेष काल: ॥ २९ ॥ 


f लक्ष्मण;- आर्य, किमिदमैन्द्रजालिकविलोकनादलीकमेव संञ्र- 
म्यते । 
जः रावणः- -अयि जानकि, अयमसावुदीर्णकरालकरवालः कालसुजङ्गः। 
'तदिदानीमपि दशकण्ठसुजाश्ेषभेषजमबुजानीहि | 
सीता-- 
विरम विरम रक्षः किं सुधा जल्पितेन 
स्पृशाति नहि मदीयं कण्ठसीमानमन्यः । 


CC-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 
प्रसन्नराघवम्‌'। 
९२ प्र स्‌ 


रघुपतियुजदण्डादुत्पङश्यामकान्ते" 
. दशमुख भवदीयाननिष्क्पाद्वा कृपाणात्‌ || ३० ॥ 
राबणः--क्रिमतः परं कालक्षेपेण । तदहमिदानीमस्याः कण्ठरुधि- 


रेण कालिकामचेयामि । (इति खङ्गधारां पराख्शति ।) रा 
विः 

राम;- अहह | न 
विधिरकरुणः स्फीतंस्फीतं तमः पारिजुम्भत | स 


जलूघिसलिले मग विश्वं युगं परिवतते । 
कुवलयदलखक्संछेपोत्सवैकपदे पदं 
azanza: सीताकण्ठे करोति कृपाणकः ॥ ३१ ॥ 
| (पुनर्विभाव्य ।) E. भोः, 
| = ७ सें ` 
; चान्द्री लेखां दशति दशनेदारुणः सैंहिकेयो 


अप 
नव्यां agi दवदहनकश्चान्दनीं दन्दहीति । 
चाः 


अप्युन्मत्तः कुवलयमयीं. मालिकामाळनीते 
मूळादुन्मूलयति नलिनीं दुष्टहस्ती करेण ॥ ३२ ॥ 
सीता-- 
चन्द्रहास हर मे परितापं रामचन्द्रविरहानळजातम्‌। ` 
खं हि कान्तिजिंतमौक्तिकचूणे धारया वहसि शीत॑लमम्भः ॥३१॥ 
| रावण;--कः कोऽत्र भोः । सत्वरं मम करे. कपालपात्रमप्यतां 


। येनास्याः कण्ठरुधिरं प्रतीच्छामि । (इत्यशोकबिटपान्तराले हस्तं प्रसार्य.।) 
कथं न्यतमेव केनापि मम करतंलें कपालम्‌ । (विलोक्य । सचमत्कारम्‌ ) | (f 
। अये; न कपालमेतत्‌ । कि त्वशख्नच्छिन्नं शिंर एव कस्यापि | | रा 
j (विम्रश्य ।) कस्य पुनरिदम्‌ । नूनमक्षकुमारस्य | (इति मूच्छितः पतति !) 
| त्रिजटा--अयि ssa, समाश्वसिहि संमाश्वसिहि | .. 
| रावण;- (समाश्चख ।) नूनमिद .तस्य दुष्टकपेर्विजम्मितम्‌ | ॥ i 
तेन तमेव तावदग्रतः पातयामि । (इति निष्क्रान्तः ।) k 
त्त 


त्रिजटा--(सतामाँस्चिय |). ससि, पुण्येन जीवितासि॥ 

Dene E 


ट्या जक कद क रेन 


सीता- अंपुण्णेणेति भणिज्ञ । 
_ त्रिजटा--कथमिव | 
सीता--कैहं उण तं अपुण्णं होइ जं किर रामचन्दविरहता- 
वणिव्वापणीए चन्दहासधाराए akaa ! ता किं इमिणा जी- 
विदेण । इह दारुसंचअम्मि अग्गि पज्जालेहि जत्थ इमाई अङ्गाइं 
सीअळअम्मि | 
न्रिजटा--शान्तं पापस्‌ । नन्वचिरादेव निजाङ्गकानाम्‌ 
हिमकरकिरणकरम्बितमरकतमयपीनपट्टकप्रतिमे | 
मळ्यजपरागरजसि रामोरसि तापमपहरसि ॥ ३४ ॥ 
सीता--हँला, किं इमिणा अलीअजप्पिदेण । सब्बं जेव्व 
4 


DR 


अणळूपवेसेण विवसिदह्मि । ता उवणेहि मे अङ्गालखण्डअम्‌ | 
रामः--हन्त भोः, कथमपि शादूलमुखान्मुक्तायाः पुनरपि शबर- 
वागुरामवतीणीयाः कुरङ्गवध्वा भङ्गीमङ्गीक्ृतवती जानकी । 
त्रिजटा--(निर्गत्य प्रविस्य च ।) असुल्भानलो$यं प्रदेशः | 
रामः--(सहषैम्‌।) त्रिजटे, दिया रक्षितस्त्वया रामः । 
सीता-- (संस्कृतमाश्रित्य । अशोकं प्रति ।) 
कुरु सकरुणं चेतः श्रीमन्नशोकवनस्पते 
दृहनकणिकामेकां तावन्मम प्रकटीकुरु । 
ननु विरहिणां संतापाय स्फुटीकुरुते भवा- 
नवकिसलयश्रेणीव्याजात्क्ृशानुशिखावलिम्‌॥ ३९ ॥ 


) La ~ ~ ~ . Fi 
)) | (विलोक्य । सहर्षम्‌ ।) हला, पंक्ल पेक्ख । निवदिडं दाव इमस्स fàg- 
। | रादो अङ्गाळखण्डअम्‌ | (इत्युपरत्य ग्रहीतुमिच्छति ।) 

0 १. अपुण्येनेति भण । 


२. कथं पुनस्तदपुण्यं न भवति यत्किल रामचन्द्रविरहतापनिवापिण्या च- 
नद्रहासधारयोपेक्षितास्मि । तत्किमनेन जीवितेन । इह दारुसंचयेऽम्िं . प्रज्वाल्य 
यत्रेमान्यङ्गानि शीतल्यामि। क 

३. हला, किमनेनालीकजल्पितेन । सर्वमेवानलम्रवेशेन व्यवसितास्मि, । 


तदुपनय मेऽङ्गारखण्डकम्‌ | 
४. हला, पद्य पय । निपतितं तावदस्य शिखरादङ्गारखण्डकम्‌ | 


प्र, रा. ५ ०७-0०. Gurukul Kangri Collection, Haridwar. 


| 
| 
| 


Digitized By Siddhanta eGangotri Gyaan Kosha 


९४ प्रसन्नराघवम्‌। 


राम 
अये कथमशोकोऽपि ममायं शोकतां गतः । 


लक्ष्मणः आये, अनुपपन्नमिद्‌ यत्ति तरुशखरमञ्चारखण्ड- 


क मुद्विरति । 
रामक 
किं न संपादयेद्वत्स रामस्य विधिवघुरी ॥ ३६ ॥ 
(सीताङ्गारखण्डं हस्तेनादत्ते ।) 
रामः 
अनल नलिनकोमले करेऽस्याः 
स्फुरदरुणोत्पलकुड्मलोपमः स्याः । 
(aaa ।) ॥ 
चरितमुचितमस्ति वा कुतस्ते 
ननु भुवने विदितोऽसि कृष्णवत्मी ॥ ३७ ॥ 
सीता- (हस्ते गीत्वा । सविषादम्‌!) कहें मह अपुण्णेण अग्गीवि 
सीअलो संबुत्तो | निपुणं निरूप्य । सचमत्कारम्‌।) अये, अङ्गालखण्डअँ ण 
हु एदं । अवि उण पम्मराअरअणखण्डअम्‌ | 
त्रिजटा--अये, पुण्यवतामझिरेव रलं भत्रतीति प्रवादः सत्य एव 
संवृत्तः | 
सीता--(पुनबिंलोक्य ।) कह सा इमा रअणमुद्विआ । (पुनः संस्कृत- 
माश्रित्य । मुद्रिकां प्रति ।) 
या शैशवावधि मनोरमरामचन्द्र- 
हस्ताह्लुलिप्रणथिनी सुभगा सुवृत्ता | 
अन्येव सा जनकराजसुता कथं नु 
लङ्कामुपागतवती मणिमुद्विकेयम्‌ ॥ ३८ ॥ 


(पुनः सादरम्‌। कराङ्कलिकिसळ्येन लालयन्ती ।) HU रअणङ्कठीअ, अवि- 


दाव कुसलं सलक्खणाणं रामचन्दचलणाणं । 


टटॅशशिशिनशिशललिशिसॉसिसटॅॅसॉसॉतिटिशॉटरहटॉटटपसपतननन-्- न न-ट-<>>>>/ á 
१. कथं ममापुण्येनाभिरपि शीतलः संबृत्त: । अये, अङ्गारखण्डकं न खल्वेः 


तत्‌ । अपि. पुनः पद्मरागरलखण्डम्‌.,। 
२. कथं सेयं रत्नमुद्रिका । 
३. अये रलाइुलीयक़, अपि तावत्कुशळ॑ सलंक्ष्मणयो रामचन्द्रचरणयो: । 

षष्ठोऽङ्कः | ९५ 
(पटाक्षेपेण ग्रविश्य ।) 
हनूमान्‌-_कुशळं देवि, कुशलम्‌। 
सीता--अमिअमुह, को सि तुमम्‌ । 
हनूमान्‌ 
तारापतेरनुचरो रघुनन्दनस्य 
दूतः सुतोऽस्मि मरुतः प्रथितो हनूमान्‌ । 
त्वां हम्तुमुद्यतवतो दशकंधरस्य 
न्यस्तं करे निभृतमक्षशिरो मयैव ॥ ३९ ॥ 
राम;- अहो, कथमिदं हनूमन्नामधेयस्य मह्मान्धवंस्य विलसित- 
मेतत्‌। 
लक्ष्मणः--अहो, सचमत्कारता संविधानस्य | 
सीता- अइ भद्दमुह, को उण इमो तारांवई । 
हनूमान्‌-- 
यो वालिनः शौर्यनिधेरमित्र त्रेलोक्यबन्धोस्तपनस्स सूनुः । 
रामस्य पादाजतलाभिवर्ती सुग्रीवनामा कपिचक्रवर्ती ॥ ४० ॥ 
सीता--केणै उण नरवाणराण एरिसं सखित्तणं णिम्मिदस्‌ । 
हनूमान्‌ू--रामबाणेनैव 
वालिने Aasa घनुरङ्घ नाकछोकललनाकुचकेलिः । 
तारया सममदीयत चाले वानरेन्द्रपदवीमणिमौलिः ॥ ४१ ॥ 
सीता--ऋहेहि दाव । अवि.णाम मए मन्दभाइणीए किदे. दुब्बलो 
दाणिं किंपि रहुणाहो । | 
हनूमान्‌- किमपीति किमुच्यते । इदानी हि ु 
बहुलपक्षशशीव दिने दिने रघुपतिः कृशतामुपयाति सः । 
MN ....... 


१. अमृतमुख, कोऽसि त्वम्‌ । 

२. अयि भद्रसुख, कः पुनरयं तारापतिः। 

३. केन पुनर्नरवानराणामीद॒श सखित्वं निर्मितम्‌। 

४. कथय तावत्‌ । अपि नाम मम मन्दभागिन्याः कृते दुर्बल इदानीं 


किमपि रघुनाथः । ¢ 

९६ प्रसन्नराघवम्‌ । 


सीता--हड्धी हद्धी । 
GEIR 
कुवलयप्रतिमद्युतिरस्य तु प्रविकसत्यनुभाववशंवदा ॥ ४२ | 
सीता--दोणीं किमपि उज्जीविदह्लि । 
हनूमान्‌--अयि देवि, आकणय तावदयरसंदिष्टं देवेन देव्याः । 
हिमांशुश्चण्डांशुर्नवजलधरो दावदहनः 
सरिद्वीचीवातः कुपितफणिनिश्चासपवनः । 
नवा मली भली कुवलयवनं कुन्तगहनं 
मम त्वह्विक्षेषात्सुमुखि विपरीतं जगदिदम्‌ ॥ ४३ ॥ 
अपि च | 
कस्याख्याय व्यतिकरमिमं सुक्तदुःखो भवेयं 
को जानीते निभृतमुभयोरावयोः खेहसारम्‌ । 
जानात्येके शशधरमुखि प्रेमतत्त्व मनो मे 
स्वामेवैतचिरमनुगतं तसिये किं करोमि ॥ ४४ ॥ 
(सीता लज्जते ।) 
त्रिजटा-सखि, त्वमपि रघुपतेः किमपि संदेश प्रत्यभिज्ञानं च 
समपय । . 
सीता- ईँमो मे पडिसंदेसो । 
बहलगलन्तणअणजलणिज्झरपञ्जाउलावि मह दिट्टी । 
JA सुहअ वअणससहरलावण्णरसं पिपासेदि ॥ ४५ ॥ 
(चूडारलमाक्कष्य हनूमतः करे समर्पयन्ती ।) अइ चूडारअण, 
विच्छालअ णिअमङ्ग रअणीअरदिट्टिपिलुपंसुलिअम्‌ । 
रहुवइपअणिम्मलणहरअणीअरजोहृनीरणिअरम्मि | ४६ ॥ 
१. हा धिक्‌ हा धिक्‌ । 
२. इदानीं किमप्युज्ीवितास्मि । 
३. अयं मे प्रतिसंदेशः । 
बहळगळन्नयनजलनिर्मरपर्याकुलापि मम इष्टिः । 
तव सुभग वद्नशशधरलावण्यरसं पिपासति ॥ 
अयि EREA, 
अपि निजमङ्गं : रजनीकरदृष्टिपांसपांसलि 

षष्ठोऽङ्कः | छुँ” 


हनूमान्‌- देवि, अनुजानीहि । त्वरयति मां रामचन्द्रचरणदशे- - 


नोत्कण्ठा । 
सीता--(सवाष्पगद्गदम्‌ ।) अइ अकारणसिणिद्ध, पडिगदे तुहि 
पुणोवि को मह कहिस्सदि रहुणाहस्स पत्तिम्‌ । 
हनूमान--अयि देवि, दिल्ला सारितो5सखि । नन्विदं ते संदिष्टं 
देवेन देव्याः । 
मा ताम्य तामरसपत्रविशालनेत्रे 
विख्याप्यते पुनरपि त्वयि मत्मवृत्तिः । 
सो मित्रिका मुकगुणध्वनि भिर्गभी रै- 
स्तैः किं च राक्षसवधूरुदितेरधीरेः ॥ ४७ ॥ 
(नेपथ्ये ।) 
हत्वा कथंचिदपि राजकुमारमक्षं 
रे वानरापसद कुत्र पलायितोऽसि | 
त्वां हन्तुमिच्छति दशाननशासनेन 
दर्पोद्धतो धृतधनुनेनु मेघनाद: ॥ ४८ ॥ 
हनूमान्‌ देवि, तकायोऽस्मि | तदलमतःपरमात्मापरापेन । त- 


` दिदं प्रणम्यसे आएच्छसे च । 


सीता--अंए पवणणन्दण, अणाआसेण इमं दुण्णिसाअरसाअरं 
अदिक्कमे हि | 
हनूमान्‌--अयं मार्ध गृहीतो देव्याः प्रसादः । (इति निष्कान्तः ।) 
सीता- हँला तिअडे, खेअरी भविअ पेक्ख दाव इमस्स उत्तन्तम्‌ । 
त्रिजटा--तथा । (इति निष्कान्ता ।) 
(पुनर्नेपथ्ये ।) 
वाणौघानेकवीरः कलयति च रुषा मेघनादेन मुक्तान्‌ 
(सर्वे हर्ष नाटयन्ति ।) 
(पुनर्नेपथ्ये ।) 
बद्धोऽयं राक्षसेन ज्वलदनरुशिखादीप्तपुच्छः कृतश्च । 
(सर्वे विषादं नाटयन्ति ।) 
१. अय्यकारणश्लिग्ध, प्रतिगते त्वयि पुनरपि को मम कथयिष्यति रघुना- 


अस्य प्रदृत्तिम्‌ । वय 
२. अये पवननन्दन, अनायासेनेमं दुर्निशाचरसागरमतिक्रमख | 


३. हला त्रिजटे, खेचरीभूत्वा प्रेक्षव तावदस्य दत्तान्तमू । 

१४ प्रसन्नराघवम्‌ | 


(पुनर्नेपथ्ये D 
क्रामन्नट्टालिकानामुपरि कृतपदो दन्दहीत्येष लङ्का 
(सर्वे इषविषादो नाटयन्ति ।) 
(पुनर्नेपथ्ये ।) 
अक्कान्तो$यं पयोधेः पयसि शमयति MIRSA कृशानुम्‌ ॥ ४९ | 


(सर्वे हर्ष नाटयन्ति ।) तत्व 
(पुनर्नेपथ्ये ।) afe 
र c 
अहो आश्चयमाश्वयेम्‌ | zi 


वेलाद्रेरस्य हेलाक्रमणपरिणतस्तुङ्गमाक्रम्य शृङ्ग 
मोठ पूर्वाचलस्य दयुमणिरिव नभो लङ्घयत्यम्बुराशिम्‌ । 
वेगप्रोङ्गतवातप्रतिहतसलिलोन्मुक्तगम्भीरगभे- 
व्यक्ती भूतो रगेन्द्रस्ठुतिशतबिकसत्कीर्तिहारो हनूमान्‌ ॥ ५० ॥ 
सीता--(नेपथ्याभिमुखमवलोक्य ।) हला तिअडे, अवतिण्णासि मही- 
अलम्‌ । ता पिअंबदाए तुह आिङ्गेमि अङ्गाइं । (इति निष्क्रान्ता ।) पौत्र 
राम।--प्रिये, मामपि प्रतीक्षख | 
लक्ष्मणः--आये, किमिदं ठड्कावृत्तान्तानुस[रिणि विद्याधरप्रणीते 
महेन्द्रजाले पुनः संभ्रम्यते | 
रामः--तर्हि दि्लास्माभिर्निजविक्रमकथापरा झुखस्यापि हनूमतश्च- | ताक्ष 
रितरहस्यमाकलितम्‌ । 
wa 
अये रघुनाथ, अयमसौ 
aigi दधिमुखं तरसा निपीड्य 
पीत्वा चिरं मधुवने खरसं मधूनि । 
a8 समेति भवतः पदपझलीलां णा: 
नीराङ्गदप्रभृतिमिः सहितो हनूमान्‌ ॥ ५१ ॥ 


रामः--वत्स, आकार्णितम्‌ । तदागच्छ । कृतकार्यं हनूमन्तं प्रत्यु- 
दुच्छावः | 


(इति निष्कान्ताः सर्वे ।) लो | 
इति Taisg: । s | q 


१ हा चिज अज Cee 
१. दा त्रिजटे, अबतीणीति महीतलम्‌ । तखिजवदायासबाडिज्या 

: त त्याः 
म्यङ्गानि । म्‌ 

सप्तमोऽङ्कः | 
छै (ततः प्रविशति पुलस्त्यशिष्य:।) 
_ , पुलस्त्याशष्यः--(परितो विलोक्य ।) अपरिशीलितसंनिवेशो5सि | 
तत्कर्थ एच्छामि तस्य भवनम्‌ | (पुनर्विठोक्य ।) कथमयं SANET- 
मन्त्रिणो माल्यवतः परिचारकः करालक: | (उच्च: )) सखे करालक, 
इत इतः | | 
टु (प्रविश्य ।) 
करालक/- छुने, प्रणम्यसे | 
मुनिः--समीहितं wa । कथय तावन्मे विभीषणस्य भवनम्‌ | 
करालक;--किं तत्र | ; 
मुनि;--आदिष्टोडसि भगवता पुलस्त्येन कमपि संदेशमुपनेलुं _ 
T g संदेशमुपनेः 
करालक;--न तावदिदानीमिह बिभीषणः । 
सुनिः--कथय किमेतत्‌ | 
करालकः--एकदामिप्रणमतो बिभीषणस्य करात्सकौतुकं लिखि- 
ताक्षरपङ्किपत्रमेकं गृहीतं लङ्केश्वरेण वाचित च- | 
'उदर्कभूतिमिच्छद्भिः सद्भिः खछ न इश्यते । 
`  चतुर्थीचन्द्रलेखेत्र परख्रीभालपट्टिका ॥ १ ॥ 
सुनिः--अहो, प्रभुविज्ञप्तिचातुरी बिभीषणस्य । 
क्रालकः--ततो विहसेव॑ लङ्घेश्वरेणोक्तम्‌--“नूततं केनापि भीरु- 
णा भाषितमेतत्‌ । ख्यातं हि यत्किल 
परख्रीकुचकुम्भेषु कुम्भेषु परदन्तिनाम्‌। 
निपतन्ति न भीरूणां इष्टयः शरवृष्टयः ॥ २ ॥! . 
मुनिः--अहो, निजचित्तवृत्तिमित्तिभूमिकानुसारीणि वाकिचितराणि 
SIFE | ; 
करालकः--ततः प्रणयकोपविषादमिदमाह छङ्केश्वरं विभीषणः-¬ 
YA ञ्यम्बकमौलिखेलदमलखर्छोककछो लिनी- 
ढीलालङ्घनलम्पटेन यशसा दिग्मित्तयः क्षालिताः । ` ` 

१०० प्रसन्नराघवम्‌ | 


सोऽपि त्रं जनकाधिराजतनयावद्धामिलाषः कथं 
हा जातोऽसि पुरुस्त्यसंततियशःशीतद्युतेलौब्छनम्‌ ॥ ३ ॥ 
मुनिः-- (सकौतुकम्‌ ।) ततस्ततः । 
करालकः--ततश्च | 
कोपपाटलितलोलहष्टिना किंचिदुन्नमितखङ्गयष्टिना | 
रावणेन नयधर्ममूषणस्ताडितो हृदि पदा बिभीषणः ॥ ४ ॥ 
पात ती 
उङ्केश्वरेण दुष्टेन नयधमवि मूषणः | 
बिभीषणश्च न परं बिभवोऽपि पदा हतः ॥ ५ ॥ 
ततस्तस्तः । 


करालकः--ततः कतिपयपरिवारेण बिभीषणेन sgat विहाय | 


राम एव समाश्रितः । 
मुनि$--(खगतम्‌ ।) अनुष्ठितं ताहि पुलस्त्यसंदेशरहस्यं बिभीषणेन। 
(अकाशम्‌ ।) भवान्पुनः किमधुना कतुकामः । 
करालकः--अहमादिष्टोऽस्मि माल्यवता जानकीविरहविह्वलहद- 


यस्य लङ्केश्वरस्य मनोविनोदनाय केनापि चित्रकारेण विरचितं चित्रमिदं 
इग्गोचरीकरणीयमिति | 


मुनिः--(विहस्य ।) कथमित्थमासन्नशत्रो छङ्केश्वरेण तादृशस्य महा- 


मन्निणो माल्यवत एवशुपचरितुमुचितम्‌ । ततून प्रस्तुतोचितमेव किम- : 


प्येतद्भविष्यति । 
(नेपथ्ये ।) 
रे रे चन्दनमिन्दुमण्डलशिलापट्टे समुद्धृष्यतां 
रे रे चामरमुज्वले: शशिकरेः श्वतं विनिमीयताम्‌ । 
रेरे बालमृणालतन्तुलतिकासूत्रेण पाथोजिनी- 
पत्रस्थरुदबिन्दुभिमेणिमयो हारः समासूज्यताम्‌ ॥ ६ ॥ 
सुनिः---(सोपहासमात्मगतम्‌ ।) aeisi शीतोपचारस्तादश एव 
सीतोपचारो लक्कश्वरस्य भविष्यतीति । (प्रकाशम्‌ ।) कथमिदं AET 
पख दशकंधरस्य शीतोपचारार्थमादिसयन्ते निशाचराः । 
करालकः--खेचराश्व । इदानीं हि 
अङ्गं लिम्पति चन्दनेन मृदुभिः शीतदुतिः À: करे 
किंचिचञ्चलतालडन्तकलनव्यग्रो वसन्तानिलः । 

सप्तमोऽङ्कः | १०१ 


किचाय नलिनीदळेविंतनुते तल्पं प्रतीचीपति- 
दवरित्थमनङ्गतप्तहृदयो लङ्केश्वरः सेव्यते ॥ ७ ॥ 
मुनि;--(खगतम्‌।) अये, अलीकवाग्डम्बर॑ निशाचरस्य । 
कराल क$ ेपश्याभिसुखमवलोक्य ।) केथमयं प्रहस्तो राजद्वारमुप- 
सपति । तदस्य हस्ते चित्रपटमर्पयिप्ये । भवानपि समीहितं साधयतु । 
(इति निष्क्रान्तौ ।) 
इत TARFAR: | 
(ततः प्रविशति रावणवित्रहस्तः प्रहस्तश्च ।) 
रावण;- (खगतम्‌ ।) 
राजछलाटफलका कमनीयकूज- 
त्काञ्चीगुणप्रणयिनी धृतकेशपक्षा । 
हा कि करोमि मम सा हृदयं प्रविष्टा 
नाराचयष्टिरिव पुण्पशिलीमुखस्य ॥ ८ ॥ 
(विस्रस्य |) अहो, कथमद्यापि हठाहरणसिन्नां नितान्तक्रशधूसराङ्गीमपि 
जानकीं जनस्थानस्थितामिवाहमखण्डमण्डनां पझ्यामि । अथवोचित- 
मिदम्‌ । 
आचान्तकान्तिरनि द्रम यूखेर हि मत्विषः । 
धूसरापि कला चान्द्री कि न बध्नाति लोचनम्‌ ॥ ९ ॥ 
प्रहस्तः--अयि देव, इदमालोक्यतां चित्तविनोदनं चित्रम्‌ । 
रावणः--किं पुनरिहालिखितम्‌ | 
ग्रहस्तः--अयं तावत्तरलतिमिनिकरकरालकछ्ोळकोलाहलोज्ागरः 
सागरः । 
रावणः-(विलोक्य ।) किमिदमुत्तरेण तरङ्गमालिनमनुतमालखण्डः 
माखण्डलधनुःसहस्तानुकारि कपिशयति गगनतलम्‌ । 
प्रहस्तः-~तदिदं सुग्रीवपालितं कपिकुलम्‌ | 
रावणः--(विहस्थ )) अपि वालिपालितमिति वक्तव्यम्‌ । भवतु । 
किं पुनरनेन । को पुनरिमो कामुकधरो | 
प्रहस्तः--ताविमौ रामलक्ष्मणे। ययोरग्रजख बाणपातविलसितेन 
सुग्रीवपालितमधुना कपिकुलम्‌ । 

रावणः--(अनाकार्मितकेन ।) केः पुनरयं नितान्तकृशकमनीयतनुर- 
मन्दमन्द्राघा तनिर्मन्धनोस्थिततरलतरङ्गदूर विक्षिशंकर शिरः शेखराधि- 
रोहणकुतूहळी कलानिधिरिव तरज्ञमालिनस्तटभुवमधिशेते । 
प्रहस्तः--स एवं लक्कागमनकुतूहली निजकुलगुरुं सागरमुपचरितु 
कुशशयनविन्यस्तगात्रः प्रथमो दाशरथिः । 
रावणः--(विहस्य )) कथमित्थमेव जानकीलाभकोलुकः सोऽयमस्मा- 
नप्युपचरिष्यति | 
्रहस्तः--इतो विलोक्यतामयं रामनाराचनिर्गुक्तवहलानलहेलातरः 
लदीनमीननिकरपरिवारः पारावारः । 
रावणः--को पुनरिमौ ज्येष्ठतापसस्य सादर वानरवीरैः पाश्चेपरि- 
सरमानीयेते । 
्रहस्तः--अयं तावत्सागर एव । अयमपि देवस्मैव-(इसर्धोक्ते ।) 
अथवा किमस्य बन्धुबिरोधिनो नामग्रहणेन । 
रावण१--कथमय बिभीषणोऽस्मद्विरोधेन राममाश्रयति | भवतु । 
निशाचरशिरोरलरज्जिता ड्विशिरोरुहः । 
प्रियोऽपि दशकण्ठस्य नेष दर्शनमेष्यति ॥ १० ॥ 
रावण;- (a कौलुकम्‌ ।) कि पुनरिदमक्षरपङ्किद्वयम्‌ | 


प्रहस्तः--नूनमिदे समुद्रबिभीषणो प्रति लक्ष्मणस्य वचनद्रय | 


भविष्यंति । 
रावण!--एकं तावद्वाचय | 
अ्रहृस्त,- (वाचयति ।) 
५ त्रासं मुञ्च समुद्र कोपदहनो रामस्य पास्यत्ययं 
बन्दी भूत हुरेन्द्रसुन्दरहृशामक्ष्णोरमुद्रं पयः | 
कामं ते मकरीगणो विहरतामेतस्य sga- 


ख्रीगण्डस्यलपत्रभङ्गमकरीविध्वंसिनः सांयकाः ॥ ११ ॥ 
रावणः--अन्यदपि वाचय । 


अह्ृस्त;- (वाचयति ।) À 
“अद्येवास्थ विभीषणस्य शरणापन्नस्य मूर्धा ad- 
aa विदधात्ययं रघुपतिलंङ्काधिपत्यश्चियम्‌ । 

सप्तमोऽङ्कः | १०३ 


| > ~ 
P एतस्थव yafe प्रतिसुवो खुम्रीवराज्यार्पण- 
नेलोक्यमथमानसत्यचरितौ सर्वे वयं साक्षिणः N RR P 
५ हो T NF A i 
रावणः--अहो, वाग्डम्बरेकसारता कनिष्ठतापसस्य । भवतु । कि i 
पुनरिदं मध्येसमुद्रमालोक्यते | | 
प्रहस्तः--स एव कपिकुलोन्मूलितशैलशिखरनिर्मितः काकुस्थ- 
[. | कुलकीतिप्रसक्तिप्रबन्धः सेतुबन्धः | 
रावणः--अहो चित्रकरस्य चातुरी । यदळीकमपि सत्यमिव 
- | दर्शितवान्‌ । 
हस्तः 


कथमद्यापीदमलीकरमिति संभावना देवस्य । | 
(नेपथ्ये कलकलः ।) | 


- रावण!-- किमेतत्‌। t 
प्रहस्त/-- | 
) एषामयं रामचमूचराणां दर्पोद्धतानां कपिकुज्ञराणाम्‌ | ॥ 


नवोद्वतानामिव नीरदानां कोलाहलः कोऽपि समुजिहीते ॥१३॥ 

| हस्तः--तदिदं शङ्कितव्यं प्रतिविधातव्यं वा । 

रावणः--आः । किमिह शङ्कग्रा प्रतिविधानेन वा । अनेन हि | 
कोलाहलेनोछसता कपीनां मनो मदीयं मुदभेव धत्ते । 

मन्दोदरी भूषणनूपुराणां महामणीनामिव शिक्षितेन ॥ १४ ॥ 

य ) (प्रविश्य ।) 

मन्दोदरी--जेदु जेदु देवो । 

रांवणः--दे 


देवि, इत आस्यताम्‌ । 
(मन्दोदरी यथोचितसुपविरंया धोसुखी तिष्ठति ।) 
रावणः . 
भुमालर्क स्मितपसजितचन्द्रलेखं 
हग्लील्या कुवल्यश्रियमादधानम्‌ | 
एतन्मुखं दिविषदामिव दुर्निरीक्ष्यं . 
तन्वङ्गि मामिव मुधा किमधः करोषि ॥ १५॥ 
्रहस्तः--देव; कपिसेनाकोलाहरूचिन्तयैव नूनमधरीकृतमुखी 
देवीति तकैयामि। | 


१. जयतु जयतु देवः ॥। | 

१०४ प्रसन्नराघवस्‌। 


रावणः--आः, क एव चिन्ताविषयः । 
इयं लीलालोलाङ्गदभुजरता नीलचिकुरा 
समुन्मीलत्तारा कुमुदहसिता चारुनयना | 
garai सेना युबतिरिव तारापतिसुखी 
ममाग्रे कंद प्रकटयितुमद्य प्रभवति ॥ १६ | 
मन्दोद्री--देव, अण्णं पि अस्थि काणं । अञ्ज हि मए देवस्स 
सउणणिरूबणत्थं गिरिसिहरगहणगव्मड्टिहां सबरपछीं पट्ठाविदा णिअ- 
परिआरिआ । ताए अ कीए वि सबरकुड़म्बिणीए्‌ णिअघरपेरन्तवा- 
सिणं केसरिकिसोरअं उल्लावअन्तीए एरिसं वअणं आअण्णिदम्‌- 
“मा होहि णाअवइणो परिहबमेत्तेण गवणिव्वूढो | 
बसुहमिमं गिरिसंकडं aga सरहस्स णन्दणो पत्तो || १७॥ 
रावणः--किमिह विषादस्थानमस्मान्प्रत्युदासीनमेवैतत्‌ । तथा हि। 
मा भव नागपतेः परिभवमात्रेण गवनिव्यूढ: | 
बसुधामिमां Mkasi मृगेन्द्र शरभस्य नन्दनः प्राप्तः || १८ ॥ 
ग्रहस्तः-देव, अन्यथा घटमानमिदम्‌ | 
मा भव नागपतेः परिभवमात्रेण ग्वैनिब्यूढः | 
वसुधामिमां गिरिसंकटमयीं दशरथस्य नन्दनः प्राप्त: ॥ १९ ॥ 


रावणः आः, केयं निसर्गनिःशङ्के लङ्केश्वरे मयि शकुनोपश्रुति- | 


परीक्षा । 
(नेपथ्ये ।) 
हलास्फालितरामलक्ष्मणधनुज्यावलरी झलरी- 
झाद्झारप्रसरप्ररूदपुलुकप्राग्भारनी । 
व्यावर्गकपिकण्ठकाण्डकदनक्रीडक्कपाणाञ्चल- 
स्फूजहुजयदोबलेकचपछाश्चञ्चन्ति रात्रिंचराः || २० ॥ 


१. देव, अन्यदप्यस्ति कारणम्‌ । अद्य हि मया देवस्य शकुननिरूपणार्थ 
गिरिशिखरगहनगर्भस्थितां शबरपछ्ठी प्रस्थापिता 


च कस्या अपि शबरङुट्म्विन्या निजगृहपर्यन्तवासिनं केसरिकिशोरक लाल 
यन्त्या ईशं वचनमाकार्णेतम्‌ ' 


मा भव नागपतेः परिभवमात्रेण गर्वेनिव्यूढ: । 
वसुधामिमां गिरिसंकटां मृगेन्द्र शरभस्य नन्द्नः प्राप्त: ॥ 

रावणः--(सहषंम्‌ ।) अये, निशाचरवीरविजयोत्तरः समरः । : ji 
हम ह र (पुननेंपथ्ये ।) ij 
अग्रेसरी रघुपतेः परिणद्धपाक- 
किँपाकपाटलमुखी कपिवीरसेना । 
निःरोषमापिवति राक्षसवीरचक्रं 
प्रातः प्रभेव तपनस्य तमिस्रजालम्‌ ॥ २१ ॥ 
रावणः--आः, कथसुत्कण्ठायितं AÈ: । (उच्चैः ) कः AA 
भोः | मदाज्ञया 
कृत्वा विनिद्रमपनिद्रभु जावलेपः 
प्रोद्दामरामसमराय स कुम्भकर्णः | 
आदिश्यतां निजभुजार्दितवज्रपाणि- 
RE लक्ष्मणरणाय च मेघनादः || २२ ॥ 
(पुनर्नेपथ्ये ।) 
देव, भवदाशयविदा महामन्रिणा माल्यवता पूर्वमेव संविहितमिदम्‌ । 
इदानीं हि 
रामेण सार्धमयसुद्धतबाहुदर्पः | 
संग्राम भूमिमधितिष्ठति कुम्भकर्णः । 
रक्षः शिखण्डिहृदयोत्सवमेघनादः 
सौमित्रिणा सममसावपि मेघनादः ॥ २३ ॥ ` 
(पुननेंपथ्ये ।) 
apata: समिति विदलिताः Aare: कपीन्द्रा 
यन्नाराचाम्बुवर्षदवदहनसमा: शामिता वानरेन्द्राः | 
वीरोऽसौ कुम्भकर्णः स च समरकलाकोतुकी मेघनादः 
संजातौ 
रावणः--किमतःपरे वदिष्यति | 
(पुनर्नेपथ्ये ।) 
हा पतङ्गो दशरथसुतयोर्दारुणे बाणवह्दौ ॥ २४ ॥ 
: (मन्दोद्रीरावणो मूर्च्छतः ।) 
्रहस्तः--देव+ समाश्वसिहि समाश्वसिहि | 
रावणः--(समाश्चय ।) देवि) समाश्वसिहि समाश्वसिहि । ` 

मन्दोदरी--(समाश्चख ।) परित्ताअदु मं अज्जउत्तो । एसा fà- 
मग्गम्मि सोअतिमिरे | ya 
रावण!--अयि, अलं कातरतया । अयं चन्द्रहासचन्द्र एव 
शोकतिमिरादुद्धरिष्यति भवतीम्‌ । (पुनरुत्थाय खज्ञमुद्मम्य ।) पश्या- 
यमसौ मे 
भिन्नममिन्नसुरकुञ्जरकुम्भमुक्त- 
मुक्ताफलैविचलितैः कलिताधिवासः । 
अंद्चेव खेचरनिशाचरलोचनाना- 
मुन्मील्यन्मुदमुदञ्चति चन्द्रहासः ॥ २५ ॥ 
(इति प्रहस्तेन सह निष्कान्तः ।) | 
मन्दोदरी--अये aA । समरसंरम्भविलोअणविह्मअ- | 
त्थिमिदमिद विज्ञाहरमिहुणं किंपि मन्तेदि । तेण हि अजाउत्तस्स | 
विजअत्थ॑ अह पि णिअकुलदेवदाओ अच्चिदुँ गच्छल्लि । (इति | 
निष्कान्ता ।) 
(ततः प्रविशति विद्याधरमिथुनम्‌ ।) 
विद्याधरी--अजउत्त, को इमो रणरहसविअसन्तपुलअभरकुडः 
मलिदभुअवणो कविचमूचक्कं अहिवट्टदि। .. 
विद्याधर+--प्रिये, स एष रामसमरकौतुकी दशकण्डः | 
विद्याधरी--को उण इमो अज्ञणपुञ्नच्छविसरीरो कविवीरो 
तम्स समुह परावट्टदि | 
विद्याधरः म्रिये, स एप बिचित्रमर॒शीलो नीलः । (बिलोक्य। 
सविस्मयम्‌ ।) अहो 


TR CME MEMS CYS OUT त yh): विक 


१. परित्रायठु मामार्यपुत्रः । एषा निमम्रास्मि शोकतिमिरे । 
२. अये, आश्चयम्‌ । समरसंरम्भविलोकनविस्मयस्तिमितमिदं विद्याधर 


मिथुनं किमपि मंत्रयति । तेन द्यार्यपुत्रस्य विजयार्थमहमपि निजकुलदेवत । 
ATI गच्छामि । 


१ आयपुत्र, कोऽयं रणरभसविलसत्पुलकभरकुशलितभुजवनः कपिर. 
नक्रमभिवतेते । * 


४. कः उुनरयमज्ञनपुज्ञच्छविशरीर: कपिवीरखस्य संमुखं परावर्तते । 

' सप्तमोञङ्क: ।: १०७ 


वक्षस्थळे किमपि नीलकरोज्झितेन 
` नीलाचलस्य शिखरेण कृतप्रहारः । 
लङ्केश्वरः सरति नूनमसौ वसन्त 
_  नीलोसल्प्रहरणं हरिणेक्षणानाम्‌ ॥ २६ ॥ 
(पुनः सकातुकम्‌ ।) पर्य पश्य | 
नीलोऽयं दशमुखपाणिपङ्गजाना- 
मङ्केषु अमरतुलां भ्रमन्विर्भात | 
`अप्येको दशसु किरीटपीठिकासु 
दराक्मेङ्कन्ननुभवतीन्द्रनीललीलाम्‌ ॥ २७ ॥ 
विद्याधरी-- की उण इमो णिसाअरेन्देण समं समरसाहसमङ्गीक- 
Ra चिट्टदि । 
विद्याधरः--स एष खामिपक्षपाती बिभीषणः | (सविषादम्‌ ।) 
हन्त भोः, 
येयं विभीषणे शक्तिमुक्ता क्रूरेण रक्षसा । 
विद्याधरी--अह किं ताए । 
विद्याधरः 
लक्ष्मणेन गृहीतेय प्रियेव निजवक्षसा ॥ २८ ॥ 
विद्याधरी--हैद्धी हद्धी । 
विद्याधरः 
asda समन्ततो दशमुखं चापच्युतैः सायकैः 
सौमित्रिं च विसंज्ञमङ्कनिहितं नेत्रच्युतैरम्बुभिः । 
एतत्तर्कय हर्षशोकतरलाः कुर्वन्कपीनां इशो 
रामश्चामलकेलिवीरकरुणाव्यामिश्रतां गाहते ॥ २९ ॥ 
(विलोक्य ।) कथमपगत एव रामबाणपीडितो दशकण्डः | 
_ (नेपथ्ये |) 
. हा वत्स लक्ष्मण विकासय नेत्रपद्मे 
मागादिदं युगपदेव समस्तमस्तम्‌ | 
१. कः पुनरयं निशाचरेन्द्रेण समं समरसाहसमन्गीकृत्य तिष्ठति । 
२. अथ किं तस्याः । 
३. हा धिकरू हा धिकू । _ 

भाग्यं दिवाकरकुलस्थ च जीवितं च 
रामस्य किं च नयनाज्जनमूर्मिलायाः ॥ ३० ॥ 
बिद्याघरः--हन्त, सोऽयमनुजवत्सरस्य रामस्य विलापः | 
(नेपथ्ये ।) 
देव, समाश्वसिहि समाश्वसिहि | 
विद्याधरी--कैहं सुग्गीवेण समासासीअदि रामचन्दो । ता किं 
दाणीं आळविस्सदि | 
विद्याधरः--आकर्णयामस्तावतखुग्रीवेण समाश्वास्यमानः किमाह 
रामः । 
( नेपथ्ये ।) 
सखे सुग्रीव, कथमाश्वास्मते | 
अयि राघवाविति सुधामधुरं विनिपीय पोरमुनिदोकवचः । 
अयि राघवेति गरलप्रतिमं कथमद्य रामहतक्रः पिवतु ॥ ३१ ॥ 
अपि च । 
कनीयस्या मातुः कृतचरणपातः कथमहं 
सहिप्ये मत्पाश्वे विफलपरिवर्त नयनयोः । 
अये शान्तं पापं कठिन इव चेज्जीबितुमना 
विना वत्सं रामः पुनरयमयोध्यां प्रविशति ॥ ३२ ॥ 
विद्याधरः--अहह । करुणेकाणेवो वतेते । (विर्य ) कः 
पुनरिह प्रतीकारः । (बिचिन्छ ।) अथवा का प्रतीकारकथा । वक्री 
हि विधिः । 
विद्याधरी--वेक्दरोति भणिजं । इदं पेक्ख । णं इमो वाणरो 
जेब कोवि छङ्केरकिदसंधाणो करकलिदसैलसिहरो रामसंमुहं जेब 
परिवट्ठदि । 


विद्याधर;--(कर्णों पिधाय ।) शान्तं पापम्‌। अयि gÀ, मेवं 
वादीः | अयं हि 


१. कथ सुग्रीवेण समाश्चास्पते रामचन्द्रः । तत्किमिदानीमालपिष्यतिः। 
२. वक्रतर इति भणितव्यम्‌ । इदं पद्य । नन्वयं वानर एव कोऽपि 
उङ्केश्वरकृतसंधानः करकलितशैलशिखरो रामसंमुखमेव परिवर्तेते । - 

महोषधीनामाधार॑ भूधरं गन्धमादनम्‌ । 
आदाय छक्ष्मणप्राणत्राणायाभ्येति मारुतिः ॥ ३३ ॥ 
(पुनार्वैलोक्य । सहर्षम्‌ ।) 
आमोदमाघ्राय महौषधीनां सौमित्रिरुन्मीलितपडनेत्रः । 
भूयोऽपि चक्रीक्ृतचारुचापः करोति रामः परिपूर्णकामम्‌ ॥ २४॥ 
विद्याधरी -कंहं पुणो वि रामरणकोदूहलफुलन्तभुअमण्डलो 
णिसाअराखण्डलो परावडिदो जेब । 
विद्याधरः--प्रिये, तदिदानीं सावधानं विलोकय । तुलाधिरोहः 
खल्वयं वीरलक्ष्म्याः | यन्नाम रामरावणयोः समर इति । 
विद्याधरी--केहं उण सअललोअवीरस्स रामचन्दस्स अणेक- 


वीरपरिहूदस्स रावणस्स तुलाधिरोह्दो वीरलच्छीए हविस्सदि । 


विद्याधरः--प्रिये, न जानासि । कथं दशकण्ठं विना 
विन्यासं नाकनारीकुचकलशळसक्कुङ्कमस्थासकाना- 
मस्प्रष्टा मा्टरेमासीदसिकलहकलाकोविदः को विदग्धः | 
भिन्नखगेभकुम्भखळबहरगलन्मौक्तिकव्यक्तहासः 
कस्याक्रीडत्कराग्रे त्रिदशपतियशश्चन्द्रहाश्चन्द्रहासः ॥ ३५ ॥ 


। अपिच | 


N 


कि ब्रूमो दशकन्धरं निजचमूरक्षाकपाटीभव- 
द्क्षपीठपतत्कठोरकुलिशाघातेषु जातस्मितस्‌। ८: 
व्योमाभोगसरोविलासिनि वने यस्पाणिपङ्केरुहां 
कैलासेन शिरःखितेन्दुकलिकोत्तंसेन हंसायितस्‌ ॥ २६ ॥ 
(नेपथ्ये ।) 
हेलोन्मूलितचन्द्रचूड गिरयखेलोक्यदत्तापदो 
- लङ्कातङ्कहराः पुरंदरपुरखीबृन्दबन्दीकृतः | 


१. कथं पुनरपि रामरणकौतृहलफुछड्डजमण्डलो निशाचराखण्डलः पः 
रापतित एव। 


२. कथं पुनः सकळलोकवीरस्य रामचन्द्रस्यानेकवीरपरिभूतस्य रावणस्य 
तुलाधिरोहो वीरलक्ष्म्या भविष्यति । 

बेदेहीकुचकुम्भकुङ्कमरसव्यासङ्गबद्धस्पहा 
सोत्कण्ठं दशकन्धरस्य जयिनः खेलन्ति दोःकेलयः ॥३७॥ 
(पुनर्नेपथ्ये ।) 
हेलोन्मूलितचन्द्रचूडधनुषखैरोक्यदत्तामया 
लङ्कातङ्ककराः पुरंदरपुरखरवृन्दबन्दी | 
वैदेहीकुचकुम्भकुङ्कमरसव्यासङ्गलब्धोत्सवा 
सोत्कर्ष रघुनन्दनस्य जयिनः खेलन्ति दोःकेल्यः ॥ ३८॥ 
 विद्याधरः-नूनमयं राक्षसवानरयोर्निजख्वामिवणनानुसारी व्याहारः । 
विद्याधरी --कहं उण रहट्टिदेण रावणेण समं भूमिड्टिदस्स राह- 
वस्स समरो हविस्सदि | 
विद्याधरः पश्य । आनीत एव मातलिना पुरुहूतरथः । 
अधिष्टितश्च विनयाभिरामेण रामेण | 
(नेपथ्ये ।) 


अये, कथं 
पूवेमेव प्रयातानां खरमारीचवालिनाम्‌ । 
सोजन्यमुग्धः पन्थानमधिवतितुमीहसे ॥ ३९ ॥ 
विद्याधरः--आकणेयामस्तावदनेन रामवचनेन पीडितः किमाह 
रावणः । 
(नेपथ्ये ।) 
खरः कीइखाली कपिरपि च मारीचहतकः 
कुरङ्गस्तान्हत्वा कथमपि कथं हृष्यसि मनाक्‌ । 
अयं पश्य प्राप्तो दशवदननामा सुरपुरी- 
_ करीन्द्राणां हेलारचितकदनः पञ्चवदनः ॥ ४० ॥ 
अथवा । 
काठीकेसरिकेसराञ्चलसटासाटोपसंपादित- 
क्रीडाचामरक्ोमलानिळळवाचान्तश्रमाम्भःकणः | 
श्रीमानेष दशाननो विजयते तस्यास्यपञ्चानन- 
व्यापारप्रतिपादनेरपि यशः कीटक्समुन्मीलति ॥ ४१ ॥ 


“ १, कथ पुना रथस्थितेन रावणेन समं भूमिस्थितस्य राघवस्य समरो 
भविष्यति । 

R 
। लक्ष्यते लक्ष्मण: | 


(नेपथ्ये ।) 
किं ते पञ्चाननतया दशाननतया वा । त्वमिदानीं 
दूरोन्मुक्तमदो विभीषण इव न्यञ्चच्छिरःरोखर 
च्छन्द चरणारविन्दयुगले रामस्य भृङ्गो भव । 
रे नक्तंचर कुम्भकण इव वा कर्णान्तचक्रीमव- 
चापोत्सङ्गविषुक्तबाणदहने सद्यः पतङ्गो भव ॥ ४२ ॥ | 
विद्याधरी--पेवख पेक्ख । इदो सरन्धआरं वित्थारअन्तेण णि- । | 


। विद्याधरः--नन्वितलदेव निजविशिखमयूखधारया विनिवारयता 
। चन्द्रायितँ रामचन्द्रेण | (पुनः सकौतुकम्‌ ।) अये, नूनमयं दिव्याखली- 
ल्या प्रतिहतदिव्याख्रं निक्ृत्तचापं रावणं किमपि वक्तुकाम इव रामः | 
(नेपथ्ये ।) 
| निक्रत्तचाप इति मा संक्षोभतरलो भव । 
शस्तमन्यदपि At ननु रे समरे कुरु ॥ 23 ॥ 
विद्याधरी---आकण्णिअदु दाव कि दाणीं भणदि रावणो । 
५ (नेपथ्ये ।) 
आकर्णितस्तव दशानन बाहुद॒ण्ड- ` 
श्रीखण्डकाननफणी नवचन्द्रहासः | 
येन खनाममवसाम्यरुषेव पीतः 
खर्छोकलोलनयनामुखचन्द्रहासः ॥ ४४ ॥ 
विद्याधरः---ठीलादलितचन्द्रहासः सोत्मासः किमधुना वदति 
रावणं रामचन्द्रः । ` 


- (नेपथ्ये ।) 
अयि, तावदधुना छङ्केश्वरः खिद्यते । 
विद्याधरी--किंपिः दाणीं जप्पिस्सदि रावणो । 
१. पद्य पद्य । इतः दारान्धकारं विस्तारयता निंशासुखायितं जच द इ; मार बिखारयता निशासुलायिते RÈT । | 
२. आकर्णयतु तावत्किमिदानीं भणति रावणः) ` 
R 


क्रिमपीदानीं जल्पिष्यांते रावण: । 

qanda लङ्केश्वरः खिद्यते । ननु रे, 
विध्वस्ता दशभिभुजैदशदिशः प्रत्येकमेते पुन- 
भोरायैव दशापरे मम गिरिप्राग्मारभाजो भुजाः । 
आराध्यः शशिमौलिरम्बुधिजले निद्राति नारायणः 
किंकपैव्यतयानयानुदिवसं sgat: खिद्यते ॥ ४५ ॥ 
विद्याधरी --वअणमेत्तं दाणीं । 
विद्याधरः--नहि नहि । पश्य पश्य । नन्वयमिदानीमपि 
धनुनिखिंशादिप्रहरणगणच्छेदकुपितो 
दशास्यः खाम्मूर्धा रघुपतिंशरश्रेणिदलितान्‌ | 
करेरेकेरेकेनेमसि भृशमादाय युगप- 
Baraa: सफलयति दोर्विशतिमपि ॥ ४६ | 
(पुनः सकौतुक्रम्‌ |) 
एतान्यस्य यथायथा सुविशिखेः कृत्तानि रक्षःपते- 
रुटूच्छन्ति शिरांसि भीतिपुलकैः साकं दिवोकःपतेः । 
उन्मीलन्ति तथातथा रघुपतेरन्तः प्रमोदोर्मयः 
कण्डच्छेदविनोदकौलुकभरव्यग्रीमवच्ेतसः ॥ ४७ ॥ 
विद्याधरी--केहं अज्ावि णिसाअरेन्दबन्दीकिदसुरखुन्दरीणं दंसर्ण 
gge जं इमस्स सीसाइं पुणो पुणोबि उम्मीलन्ति | तः 
बिद्याधरः--अलं तापेन | क्रीडति ag रामः सह रावणेन । न | के 
पुनरद्यापि कुप्यति । (पुनरिलोक्य । सकौहुकम्‌ ।) प्रिये, पश्य पश्य । 
अन्तःसान्द्रवहन्महेश्वरशिरः शीतांशुलेखो छस- 
स्पीयूषद्रवशीकरव्यतिकरपाग्भारभाजामिव । 
छिन्नानामपि रामचन्द्रविशिखैभूयः समुद्वच्छतां 
काप्यन्येव निशाचरेन्द्रशिरसां कान्तिः समुज्म्भते ॥ ४८ ॥ 
(पुनः सकौतुकम्‌ । विहस्य ।) अहो अस्य चित्तवृत्तिः । aa 
२. कथमदापि निशाचरेन्द्रवन्दीकृतसरसुन्दरीणां दीन ghi qa शीः 3 
पाणि पुनः पुनरप्युन्मीलन्ति । 

अयं यावद्यावसपथुहृदयपीठो रघुपतिः 
RRUAR न दशवदनस्य व्यथयति | 
अयं तावत्तावद्वहति मुदमुच्चेदेशसुख 
| किळेतस्मिन्देवी जनकपतिपुन्री निवसति ॥ ४९ || 
| (नेपथ्ये ।) 
| अयि प्रिय राम, 
| कि क्रीडसि शरस्तोमेनेन्वेकेनैव पत्रिणा । 
| 
| 


परिपूरय नः कामं यशसा च जगत्रयम्‌ ॥ ५० ॥ | 
विद्याधरः--नूनममी दिवोकसस्त्वरयन्ति रामचन्द्रम्‌ । तच्छुण्व- i 
| न्किमधुना वक्ष्यति रावणः | न | 
| (नेपथ्ये ।) | 
रे रे मम झुजाः, | 
मुक्स्वैका हरशेखरप्रणयिनीं पीयूषभानोः कलां ! 
दिक्पालावलिमोलिमण्डनमणीन्गृहीत सर्वानपि । 
तैः काञ्चीं रचितां चिराय वहतु श्रोणीतटे जानकी | 
गायन्ती कमनीयशिज्ञितभरेमद्विक्रमाडम्बर॑म || ५१ ॥ 
विद्याधरः समयज्ञोऽसि agiia नियुक्त- | 
' वानसि । अधुना हि भुजमण्डलमेव परिवारवगेस्ते । (विलोक्य । साकू- | 
f 


तम्‌ ।) अये, कथमनेन दशाननवचनेन किंचित्कुपित इव इस्यते जान- 
कीकान्तः । (पुनः सहर्षविषादम्‌ ।) हन्त भो 
विकचकुसुमस्तोमाकीर्णे परागविभूषितः 
शशिमणिशिलातल्पेडनल्पे सलीलमशेत यः । 
अयमयमसै रोषारूढे क्षणं रघुनन्दने | 
मुवि दशमुखः शेते धूलिच्छटापरिधूसरः ॥ ५२ ॥ 
विद्याधरी--(सहर्षम्‌ ।) ता दाणीं जेब जणअणन्दिणी रामचन्द्रेण 
_ 4 समं संगमिस्सदि । 
बिद्याधरः-अथ किम्‌। 


। १, तदिदानीमेव जनकनन्दिनी रामचन्द्रेण YA संगमिष्यति। 

उद्दामहेतिवलयेः परिदीपिताशं 
qa प्रविश्य जनकेन्द्रसुता हुताशम्‌ । 
Haa समधिकां द्युतिमावहन्ती 
प्रातर्मयूखकलिकेव दिवाकरस्य ॥ ५३ ॥ 
विद्याधरी--पेमेख पेक्ख ।: इमो असमसमरकअत्थिदं पदेसं अ- 
agg रामचन्दो । 
बिद्याधरः-तदेहि । कर्णामृतं पुलोमजाये निवेदयावः । 
(इति निष्कान्तौ ।) 
(ततः प्रविशति रामः सीतालक्ष्मणो सुम्रीवविभीषणो च ।) 
` रामः--अये, कथमुपगत एव भगवानम्वरमणिश्चरमाचरचूडम्‌ । 
लक्ष्मणः-पश्चिमपयोधिवेलां च । नन्विदानीम्‌ 
उद्दामदिर्द्विरद चञ्चलकणेपूर- 
गण्डथलोचचलदलिस्तबकाक्कतीनि | 
मीळन्नमांसि मृगनाभिसमानभांसि 
_ दिक्कन्दरेषु विलसन्तितमां तमांसि ॥ ५४ ॥ 
रामः--अये, कथमुञ्ञुम्मितमेव निशाचरचक्रानुकारिणा तिमि- 
रनिकरेण । 
बिभीषणः-नन्वितोऽपि समुन्मीलितमेव रामनाराचानुकारिणा 
तुद्दिनकरकिरणभ्रकरेण | 


 क्षीराब्धेछेहरीपु फेनधवलाश्चन्द्रोपलेपु सव- 
त्पाथःसीकरिणो विकासिकुमुदक्रोडे रज:पिज्ञरा: । 
उन्मीलन्ति चकोरचञ्चगहने छिन्नमरूढाश्वम- 
कुर्वन्तः प्रियविप्रयुक्तरमणीगात्रे सुधांशोः कराः ॥ ५५ ॥ 
. बिमीषण;- एवमेतत्‌ । इदानीं हि 
शंकराधतनुबद्धपार्वेतीकुङ्कमाक्तकुचकोरकाक्ति: | 
सूच्यते कमलिनीभिरुन्नमत्पद्मकोशकरलील्या शशी ॥ ५६ ॥ 
लक्ष्मणः-(सकैतुकम्‌ |) एवमेतत्‌ । अहो | 
१. पद्य YA | अग्रमसमसमरकदार्थितं प्रदेशमवतरति रामचन्द्रः । 


न्स्त्न्न्ननन्ल्न्ल्न्न्बलश्डय्टॉॉ:: सन नल न का याळ य 

ध्वान्तीघे शितिकण्ठकण्ठमहसि पापे प्रतीचीभु्ख 
माचीमञ्चति किंच दुग्धलहरीमुग्धे विधोर्धामनि । 
एतत्कोकचकोरशोकरभसम्लानप्रसन्नोछस- 
दृक्पातोर्भिकदम्बचुम्बितमिव त्रैलोक्यमाभासते ॥ ५७ || 
रामः-वत्स, एवमेतत्‌ । इदानीं हि 
शीतांशुस्फटिकाळवालवल्यद्रागुछसंत्कोमुदी- 
वल्लीनूतनपछवाञ्चितमिव प्राप्य क्षणं ताम्रताम्‌ | 
चञ्चन्मत्तचकोरचञ्चुघटनाच्छिन्नाग्रकाण्डखुत- ० | 
्षीरसन्दनिरन्तराष्तमिव श्वेतं वियद्वासते ॥ ५८ ॥ || 
(पुनविलोक्य सकोतुकम्‌ ।) वत्स लक्ष्मण, | Ji 
पश्योदेति वियोगिनां दिनमणिः श्रृङ्गारदीक्षामणिः “ˆ | hi 
प्रौदानज्ञमुजज्ञमस्तकमणिश्वण्डीशचूडामणिः । 
तारामौक्तिकहारनांयकमणिः कंदर्पसीमन्तिनी- 
काञ्चीमध्यमणिश्चकोरपरिपचिन्तामणिश्चन्द्रमाः ॥ ५९ ॥ 
लक्ष्मणः--एवमेतत्‌ । अयमसौ 
खैरे कैरवकोरकान्विदल्यन्यूनां मनः खेदय- £ 
न्नम्भोजानि निमील्यन्मगदशां मानं समुन्मीलयन्‌ | 
ज्योत्खां कन्दलयन्दिशो धवलयनुद्वेल्यन्वारिधी- 
न्कोकानाकुलयंस्तमः कवल्यनिन्दुः समुजुम्भते॥ ६० ॥ 
बिभीषणः--सखे सुग्रीव, पश्य । प 
मयूखनखरत्रुटत्तिमिरकुम्मिकुम्भस्थलो- 
च्छलत्तरलतारकाकपटकीणेमुक्तागणः । 
: पुरंदरहरिद्दरीकुहरगर्भसुप्तोत्यितः 
स्तुषारकरकेसरी गगनकाननं गाहते ॥ ६१ ॥ 
सुग्रीवः--सखे बिभीषण, पश्य । १ 
यः श्रीखण्डतमाङपत्रति दिशः प्राच्या सरक्ष्मापतेः ^ ` 
पाण्डुच्छत्रति दन्तपत्रति वियछक्ष्सीकुरङ्गीदश; | | 
केलिश्रेतसहसपत्रति रतेः क्रिं च क्षपायोषितः 
क्रीडाराजतसीधुपात्रति शशी सोऽयं जगलेत्रति ॥ ६९ ॥ 

राम;- ((निर्वण्य ।) 
सितकिरणकपोलीमालिमालोकयन्ती 
. तिमिरविरहतापव्याकुळां ब्योमलक्ष्मीस्‌ | 
रजनिरमलताराशीकरेः सिक्तमस्याः 
परिमलयति गात्रं चन्द्रिकावृन्दनेन ॥ ६३ ॥ 
(Gas । खगतम्‌ ।) 
इन्दुरिन्दुरिति किं दुराशया बिन्दुरेष पयसो विलोक्यते । 
, नन्विदं विजयते मृगीदृशः इयामकोमलकपोलमाननम्‌ ॥ ६४ ॥ 
(पुनः सीतां प्रत्यपवार्यं ।) 
तन्वि त्वद्वदनस्य विभ्रमलवं लावण्यवारांनिधे- 
Ra: सुन्दरि दुग्धसिन्धुलहरीबिन्दुः कथं विन्दलु । 
उत्कल्लोलविलोचने क्षणमयं शीतांशुराळम्बता- 
मुन्मीलन्नवनीळनीरजवनीखेळन्मराळश्रियम्‌ ॥ ६५ ॥ 
सीता--(लजना नाटयति । विलोक्य सहषेम्‌ ।) अहो, कहसिमो उम्मी- 
Wa जब | 
मुउलीकिदारविन्दो माणवईमाणवारणमइन्दो | 
तिहुअणणअणारविन्दो रअणीमुहचन्दणो चन्दो ॥ ६६ ॥ 
. रामः-सखे सुग्रीव, प्य पश्य । 
इन्दोरस्य त्रियामायुवतिकुचतटीचन्दनस्थासकस्य 
व्योमश्रीचामरस्य त्रिपुरहरजटावछरीकोरकस्य | 
कंद्क्षोणिपालस्फटिकमणिगृहसैतदाखण्डलाशा- 
नासासुक्ताफळस्य खगयति जगतीं कोऽपि भासां विलासः ॥६७॥ 
_ सुग्रीव:--अये रघुनाथ, पुनरुक्तमिदमाचष्टे चन्द्रमसः किरणः 
विलासः । 
रामः-कथमिव | 
सुग्रीवः--नन्वत एव 


१. अहो, कथमयसुन्मीलित एव । 


झङ्लीकृतारविन्दो मानवतीमानवारणमगेन्द्रः । 
न्रिभुवननयनारविन्दौ रजनीसुखचन्द्नश्चनद्रः ॥ 

कर्पूरादपि कैरवादपि दलत्कुन्दादपि खर्णदी- 
कल्लोलादपि केतकादपि चलत्कान्ताहगन्तादपि | 
दूरोन्मुक्तकलङ्कशंकरशिरःशीतांशुखण्डादपि 
श्वेताभिस्तव कीर्तिमिर्धवलिता सप्ताणवा मेदिनी ॥ ६८ ॥ 
रामः--अलं तुच्छप्रायजल्पितेन | 
बिभीषण;--देव, उुच्छप्रायमेव जस्पितं सुग्रीवेण । यदुक्त 
मेदिनी धवलितेति । ननु त्रिलोकीतलमेव धवलितमिति वक्तव्यम्‌ । 
संप्रति हि | 
समुन्नतघनस्तनस्तबकचुम्बितुम्बीफल- || 
कणन्मधुरवीणया बिबुधलोकवामञ्चवा । | 
त्वदीयमुपगीयते हरकिरीटकोटिस्फुर- | 
ततुषारकरकन्दलीकिरणपूरगोरं यशः ॥ ६९ ॥ 
रामः--अयि sga, भवानपि किष्किन्धानाथमतमेवानुगतः । | 
(पुनर्विलोक्य सहर्ष सुग्रीवं प्रति ।) ji 
संरम्भोद्रिक्तनक्तंसमयदशमुखोचण्डदोदेण्डहेला- | 
कैलासः सप्तलोकीजयमुदितमनोजन्मवादित्रशङ्कः । 
लोलाक्षीगण्डपालीलवणिमजलधेरुद्रतः फेनपिण्डः 
za व्योमावकाशं विशति विरहिणां दत्तशङ्कः शशाङ्क: ॥७०॥ 
{निर्वण्य । खगतम्‌ ।) 
अयं नेत्रादत्रेरजनि रजनीवछभ इति 
अमः कोऽयं प्रज्ञापरिचयपराधीनमनसाम्‌ | 
सुधानामाधारः स खळ रतिबिम्बाधरखुधा- 
रसासेकसिग्धादजनि नयनात्पुष्पधनुषः || ७१ ॥ 
लक्ष्मणः--आर्ये जानकि, पर्य पश्य । 
आनन्दं कुमुदादीनामिन्दुः कन्दलयन्नयम्‌ l 
लङ्कयत्यम्बराभोगं हनूमानिव सागरम्‌ ॥ ७२ ॥ 
सीता--अये geran लक्खण, सो उण दाणीं कहिँ रहुउलकु- 
इम्बसम्तावसमणचन्दणो पवणणन्दणो । a 
` १. अये सुलक्षण लक्ष्मण, स पुनरिदानीं क्क रघुकुलकुट्स्वसतापशमनच- 


“YA: पवननन्दनः | À तीची ॥ 

लक्ष्मण;--आर्ये, स एष रामचन्द्रेण बन्धुमानन्दयितुमयोध्यायां 


प्रहितः । 
सीता- ता अक्लेहिं किंति विलम्बीअदि | 
(रामो विभीषणसुखमालोकते ।) 
बिभीषणः--(निर्गल्म प्रविश्य च ।) इदं तत्पुष्पकामिधानं विमानः 


रलमारुद्मताम्‌ । 
(सर्वे विमानावरोहर्णं नाटयन्ति ।) 
रामः--(सकौतुकम्‌ |) अये, तदिदं विमानरलं यत्किल त्रिभुवन" 
कवीरः कुबरानुजः कुबरादाजहार । 
लक्ष्मणः--(सामपंम्‌ )) कथमयं किष्किन्धामाहिष्मतीपतिभ्यः सम- 
भागविभक्तलक्ष्मीकोडपि त्रिभुवनेकवीर इति व्यपदिश्यते । 
राम$---(विहस्थ ।) वत्स, एवमतत्‌ । 
तारक्कठोरभुजयन्त्रनिपीडनेन 
निःशव्दतामुपगतेदेशकण्ठकण्ठेः | 
यत्कीर्तैघोषणमकारि चतुःसमुद्र- 
वेलासु कि स वचसां विषयः कपीन्द्रः ७३ ॥ 
अपि च । | 
. .कोपप्रदीप्तनिजलोचनदीपव हि- * 
निर्भिन्नसान्द्रतिमिरे स द॒शाननोऽपि । 
काराकुटीरकुहरे वसति स्म यस्य 
सोऽप्येष हैहयपतिर्विषयो न वाचाम्‌ || ७४ ॥ 
किंतु परिभावय वत्स, 
यस्य द्राक्करवालकृत्तशिरसः कण्ठालवालस्थलीं - 
चूडाचन्द्रमसं निपीड्य निबिडं सिञ्चन्सुघानिईरै: । 
| खां मेने दशखण्डमण्डन इति ख्यातिं कृताथी हर 
पन्थानं दशकन्धरः स च कथंकारं गिरां गाहते || ७५ ॥ 


(Rai |) अये, किसुच्यतेऽस्य खळ त्निकूटगिरिशिखरकण्डीरवस्य दश“ 
कण्ठस्य लोकोत्तराणि चरितानि | 


१. तदस्माभिः किमिति विलम्ब्यते । 

यद्दोःशायिनि चन्द्रशेखरगिरौ भारावतारोन्नम- 
न्नागाधीशफणावलीमणिरुचां पूरे समुन्मीलति | 
जातास्तुस्यमकाळवालतपनाताव्राश्चतस्रो दिशो गज ja 
देवस्यापि रुषा तुषारकिरणोत्तसस्य तिखो दृश: ॥ ७६ ॥ । 
SEH — AA, 
एष मे मनसि भासतेऽधुना मूर्तिमानिव मनोरथो रथः | š 
नास्ति नो यदधिरोहळीलया दूरमागतवतामपि श्रमः ॥ ७७१ 
रामः--एवमेतत्‌ | तथाहि । य i 
sgga नीरधिमतीत्य च दण्डकानि i 
नदौ च मेकलकलिन्दसुते व्यतीत्य । 82 | 
प्राप्ताः शिखण्डिशतखण्डितशाखिखण्ड- सु 
मेते वयं शिखरिणं ननु चित्रकूटम्‌ | ७८॥ , - 
सीता--(तिर्यग्विलोक्य ।) अहह कलिन्दणन्दिणि, सञ्चप्पसादासि 
ज॑ पुणोवि णिअकुडुम्बस्स दिण्णदंसणासि । | 
रामः--अयि, aka निमुक्तविरोधश्वापदं भगवतो भारद्वाजस्या- 
श्रमपदस्‌ । 
लक्ष्मणः--एवमेतत्‌ । अत्र हि 
व्याज॒म्भमाणवदनस्य हरेः .करेण / 
कषेन्ति केसरसटाः कलभाः किलेके । | y 
अन्ये च केसरिकिशोरकपीतमुक्त | 
दुग्धं खगेन्द्रवनिताखनजं पिबन्ति ॥ ७९ ॥ . | 


ळ्या 


म्ह कक्कय्या 


TORR T 


। अपि च। | 
| कीडन्माणवकाड्विताडनशतेरुज्ञागरस्य क्षण. र 
| शादूलस्म नखाङ्कुरेपु कुरुते ऋण्डूविनोदं मग; 
| चञ्चच्चन्द्रशिखण्डितुण्डघटनानिर्मोकनिर्मोचित 
| किंचायं पिबति प्रसुप्तनकुलश्वासानिलं पन्नगः ॥ ८० ॥ 
| 


१. अहह कलिन्द्नन्दिनि, सम्रसादासिं यत्ुनरपि शिजकड य इः 


' दृशेनासि। 

रामः--अये, कथमयं संप्राप्त एव चक्रवाकरमणीसंरम्भसमयः , 
प्रभातसमयः । तथाहि । | 
एते केतकधूलिधूसररुचः शीतद्युतेरंशवः 
पराप्ताः संप्रति पश्चिमस्य जल्धेस्तीरं जराजर्जराः | 
अप्येते विकसरसरोरुहवनीहृक्पातसंभाविताः 
प्राचीरागमुदीरयन्ति तरणेस्तारुण्यमाजः कराः ॥ ८१ ॥ 
लक्ष्मण;- (सकौतुकम्‌ |) 
सद्यः संघटमानकोकमिथुनव्याजेन पीनस्तन- 
दवन्द्वग्यञ्जितयौवनोज्वलरुचो निमाय दिक्कन्यकाः । 
दुर्देवाक्षरमालिकामिव झगित्याकृष्य भृङ्गावली त 
लक्ष्मीमग्बुजिनीजनस्य तनुते देवस्त्विषामीश्वरः ॥ ८२ ॥ 
सुग्रीव;--बिभीषण, KA पश्य । 
उन्मीलन्ति निशानिशाचरवधूनिर्वासनामान्त्रिका; 
सायं सालससुप्तपक्कजवनप्रोद्दोधवेतालिका: । 
फुछत्पङ्कजकोशगर्भकुहरप्रोद्रतभृङ्ावली- 
झाङ्कारप्रणवोपदेशगुरवस्तीब्रद्ुतेरंशवः ॥ ८३ ॥ 
बिभीषण;--एवमेतत्‌ । तथाहि । Saa 
आयान्त्या दिवसश्रियः पदतलूस्पशानुभावादिव 
व्योमाशोकतरोनेवीनकलिकागुच्छः समुज्जुम्भते । 
आतन्वन्नवतसविश्रममसावाशाकुरङ्गीरशा- 
मुन्मीलत्तरुणम्रभाकरकरस्तोमः समुद्भासते ॥ ८४ ॥ 
राम;- प्रिये, 
एतत्तकैय चक्रवाकसुदृशामाश्वासनादायिनः 2 
'प्रौढघ्वान्तपयोधिमभजगतीदद्तावलम्बोत्सवा: । | 
दीप्तांशोविकसन्ति दिङ्मगद्दशाँ काइमीरपङ्कोदक- 
व्यात्युक्षीचतुराः सरोरुहवनश्रीकेलिकारा: कराः ॥ ८५ ॥ 
(अपवार्य ।) पश्य पद्य । 2 
è शिथिलयति सरागो यावदकों नलिन्याः | 
कमलमुकुलनीवीम्रन्थिमुद्रां करेण । | 

सप्तमोऽङ्कः ॥ । १२१ | 


प्रविकसदलिमाला गुज्ञितेमंज्ञशब्दा 
जनयति gaga: कामिनां कामिनीव ॥ ८६ ॥. 

MTI (iea विलोक्य च ।) कैहं इमो उम्मीलिदो जेब । 
पुबगिरिपोम्मरायो पअडीकिदणअणशीअलसहाओ | . 
कुङ्कमकिअङ्गराऔओ णलिणीजणवछहो देवो || ८७ ॥ 

रामः---(अकाशम्‌ ।) अये जानकि, za । 
तरलतरतरङ्गभङ्गहेलाबहलविलासविलोलहंसमाला | 
अमरपुरतरङ्गिणीयमम्बा सुरनरमङ्गलकारिणी न दूरे ॥ ८८ ॥ 

(सीता सहर्ष तदेव पठति संस्कृतं प्राकृतं च.) 

í रामः--(सहर्षम्‌ ।) वत्स लक्ष्मण, इयमदूरे रघुकुलमङ्गलाङ्करप्र | 
रोहकेदारधरणीतरङ्गिणी सरयूः । इयं च सरयूतरङ्गशीकरशीतलीक्कतप- | 
रिसरा नगरीसीमन्तमणिरयोध्या । | 

लक्ष्मणः--(सहषम्‌ ) अयमसौ भरतानुयातस्त्वदभिषेकक्कतमतिम- | 

गवानरुन्धतीपतिः । ॥ 
. दिलीपकुलमाणिक्यं सकलाशाविकासकम्‌ | | 
आविभेवन्तं भान्तं भवन्तं संप्रतीक्षते | ८९ ॥ 

। तेन पुष्पकादवतरामः। | 
रामः--वत्स, प्रतीक्षखेहैव तावत्सुठभसकलमण्डलालोकमाखण्डला- | 

झामण्डनं भगवन्तं चण्डमरीचिं नमस्यामः । (अज्ञलिं बद्धा ।) 

प्राचीकुङ्कुमतिलकं पूवीचलशेखरेकमाणिक्यम्‌ | 
त्रिभुवनगृहेकदीपं वन्दे लोकैकलोचनं देवम्‌ ॥ ९० ॥ | 
( नेपथ्ये ।) | 
अये वत्स रामभद्र । | 
रामः--अहो अद्भुतम्‌ । 

विकासयन्ती नितरां पद्मानीव मनांसि नः | 

प्रभेव भारती कापि भानुबिम्बाद्विजम्मते ॥ ९१ ॥ 

| १. कथमयसुन्मीलित एव । 

| पूर्वगिरिपद्मराग: प्रकटीकृतनयनशीत्‌लखभाव: | 


कुङ्कमक्कताङ्गरागो नलिनीजनवह्नभो देवः ॥ 

(नेपथ्ये ।) 
agy दूरं तनु सुतनुनेत्रोत्सलवनी- 
- तमसन्द्रा चण्डातप तप सहस्राणि शरदाम्‌ । 
इयं चास्तां युष्मदुणकथनपीयूषपटल- 
श्रितोत्सङ्गा नन्दत्सरनरभुजङ्गा त्रिजगती ॥ ९९ ॥ 
रामः- अनुगृहीतोऽस्मि | 
(पुनर्नेपथ्ये ।) 
अन्यच्च ते किमाशास्महे। 
सुग्रीवः--अये तात दिनकर, परिपूर्णमनोरथ एव रामभद्रः । 
अनेन हि 
qai निर्भेरमुन्नतिर्निजगुणैराज्ञा पितुः पालिता 
सुग्रीवश्च बिभीषणश्च परमां राज्यश्रियं प्रापितौ । 
AHA, दशकन्धरः सुररिपुर्नीतो यशःरोषतां 
हृष्टो बन्धुजनश्च हषैविगलह्वाण्पोलसछ्लोचनः ॥ ९३ ॥ 
तथापीदमस्तु । 
आवालाद्वदनाम्बुजे तनुभृतां सारखतं जुम्मतां 
देवे कोस्तुभधान्नि चन्द्रमुकुटेऽद्वेता मतिः खेलतु | 
देव्या सह मुक्तवेशसरसा देवी च दीव्यादियं 
शेषस्येव फणाञ्चलेषु सततं लक्ष्मी; सतां सद्मसु ॥ ९४ ॥ 
रामः-तदागच्छत । पुष्पकादवतीर्य गुरुं बन्धुजनं पोरांश्चानन्द्‌= 
यामः । 
(इति सर्वे पुष्पकादवतरन्ति ।) 
जायन्तामबिरामरामचरितक्रीडाभिरामाः सता- 
मुन्मीलन्नवमालिकाविरचितस्नग्दामरम्या गिरः .. 
याः कण्ठेऽपि निवेशय पेशलधियो रोमाञ्चलीलाञ्चिताः. 
कान्ताबाहुरुताविलासमहिमा Aa ॥ ९५ ॥ 
(इति निष्क्रान्ताः सर्वे ।) 
इति सप्तमोऽङ्कः । . 
समाप्तोऽयं ग्रन्थः । 

(९) 00०० è 
निणयसागरणस्थविकेयसंस्कृतपुस्तकानि । 
AA aam मू० डा, व्य. 
अनर्घेराधवं नाटकेम्‌--श्रीमुरारिकृतं, रुचिपत्युपाध्याय- 


कृतया टीकया सहितम्‌, e +. २ AN 
अउ्कतद्पेणनाटकम्‌--श्रीमहादेवकविविरचितम्‌, ... ... ॥॥- ८7 
अभिन्ञानशाकुन्तळं नाटकम्‌--आङ्ग्छटिप्पणीयुतम्‌, ... २ EAN 
अस्तो दयनाटकस्‌-श्रीमद्रोकलनाथक्रतम्‌ ME. vie 
कसवधनाटकस्‌-मद्याकविश्रीशेषकृष्णक्ृतस्‌,. ... ... वो ०7 
कणेसुन्द्री नाटिका-महाकविश्रीविहृणक्ृता. ... ... पो” ०7 
चेतन्यचन्द्रो दयनाटकम्‌-कविकर्णपूरविरचितम्‌ ... ... १ ८7॥ 


जीवानन्द्नाटकम्‌--आनन्द्रायमखिक्कतस्‌, पडड्रात्म- 
केऽस्मिन्नाटके रोगादिविविधसंकटेभ्य ईश्वरानुक- 
म्पया जीवस्य मुक्ति: कर्थं भवतीति सुव्यक्तीकृतम्‌. "॥- ०7 
दूताङ्कद्‌ नाटकम्‌ - श्रीसुभटक चिविरचितम्‌ , एकाङ्कात्म के 
स्वल्पतरेऽस्मिन्नाटके रावणपुरतोऽङ्गदक़तस्य दोत्यस्य 
सम्यक्तत्रा रमणीदसराः उ ब्रिवेच कृत न oo CE Cl 
पावतीयारेणय नःटकम्‌-मह्ाकविबाणभन्रप्रणीतम्‌. ... । ८॥ 
प्रबो धचन्द्रोद्यं नाटकम्‌ श्रीमत्क्ृष्णसिश्रयतिविरचितं 
नाण्डृगोपप्रभुविरचितचन्द्रिकाटीका, दीक्षितरामदास- 


विरचिता प्रकादाटीका च इत्येताभ्यां सहितम्‌. ... -॥' ८४८ 
भर्तृहरिनिवेदनार कम ~ श्री हरिहरोवाध्या य करतं, 

पञ्चाङ्कात्मकमिदं नाटकमंतीव रसभरितं विद्यते. 

अस्मिन्‌ स्रीविरहिणो भतृहरेनिर्वेदस्यातीव हृदयद्रावक- 

“तया वर्णनं कृतम्‌ - .. =. ८ .. ठा ८॥ 
महावीरचरितं नाटकम्‌-भवभूतिक्रतं, वीरराधवकृतया 

टीकया सहितम्‌ लक Ci ENC 


माळतीमाधव नाटकम्‌-भवभूतिकृतं, त्रिपुरारिक्ृतटीकया 
नान्यद्वक्रतटाकया जगद्धरकृरटीकया च संहितम २ “=॥ 
माळविकाञ्चिमित्रं नाटकम्‌--आइ्रळटि्प्णीविभूषितम्‌. -॥- ०7 
मुद्राणक्षस नाटकस-विशाखदत्त विरचित वुण्डराजकृत- 
राकया URTA, ५ ०60 aao. ona पी yA न" 
वेणीसहार नाटकम्‌- भद्र्नारायणप्रणीत॑ जगद्धरक्रतया टी 
कया सहितम्‌, 6 ... e A 
रुक्मिणीपरिणय नाटकम्‌--श्रीरामवर्मवश्चियुवराजविरचितम्‌. ।” ४” 
तुकाराम जावजी; 
निर्णयसागराख्यमुद्रणयन्त्रालयाध्यक्षः, मुंबई. 

